

مَدْرَسَةُ نَوَّابِ الدَّرَسِ شَيْخِ الْإِسْلَامِ



تاریخِ امت

حصہ پنجم

عباسیہ بغداد

مصنفہ

مولانا حافظ محمد اسلم صاحب جلیہ چوٹی

استاذ تاریخ اسلام جامعہ ملیہ اسلامیہ دہلی

مکتبہ جامعہ ملیہ اسلامیہ، قزوالباق، دہلی

رسالہ اردو اکادمی نمبر (۵)

بار سوم

۱۹۳۱ء

تصانیف و تراجم

جناب ڈاکٹر سید عابد حسین صاحب ایم ای- پی ایچ ڈی

تلاش حق جلد اول و دوم۔ جہانا گاندھی کی آپ بیتی یعنی *My Experiments with Truth* کا بامحاورہ اردو ترجمہ۔ کتاب پر اردو کے تقریباً تمام رسائل و اخبارات نے نہایت اچھے ریویو کئے ہیں گاندھی جی کی صحیح زندگی سے واقفیت کے لئے ضروری ہے کہ ان کے تجربات زندگی کا مطالعہ کیا جائے دونوں جلدوں کی ضخامت ۷۰۰ صفحات سے زیادہ ہے۔ قیمت صرف دو روپے۔

نفسیات شباب۔ ڈاکٹر صاحب کی یہ کتاب نو مہینہ کے آخری ہفتہ میں شائع ہوئی اور روزانہ سے تین دن کے اندر چار سو فروخت ہو گئی۔ یہ برلن یونیورسٹی کے پروفیسر اور فلسفہ تفسیر و تہذیب کے ڈیپارٹمنٹ کے پروفیسر ایڈورڈ اسپرنگر کی تازہ تصنیف *Psychologies des Jugendalters* کا بڑا راست جرمن زبان سے اردو ترجمہ ہے۔ ڈاکٹر صاحب جرمن اور اردو دونوں زبانوں میں اس قدر دستگاہ رکھتے ہیں کہ پیچیدہ سے پیچیدہ مقامات بھی ترجمے میں اہل سے زیادہ صاف ہو جاتے ہیں۔

نوجوانوں کی مجموعی نفسی سیرت، ان کی تخلیقی زندگی، ان کے عشق، ان کے تصور کائنات اخلاقی نشوونما پر نفسیات شباب، سے بہتر کوئی کتاب نہیں۔ پھر زبان اتنی صاف اور عام ہے کہ اس قدر دلکش ہے کہ شروع کرنے کے بعد اس کے مطالب میں بالکل محویت ہو جاتی ہے کتاب کی ضخامت بڑے سائز کے ۲۷۰ صفحے اور قیمت اردو کی بلند پایہ علمی ادبی کتابوں کے مقابلے میں نسبتاً کم یعنی صرف تین روپے (۱، ۷)۔

تاریخ فلسفہ اسلام۔ اس موضوع پر یہ اردو میں پہلی کتاب ہے۔ ایک جرمن تصنیف کا ترجمہ۔
 پروہ غفلت۔ ایک معاشرتی ڈراما جو ڈاکٹر صاحب نے قیام جرمنی میں لکھ کر وہیں چھپوایا تھا۔
 مسئلہ تعلیم اور صومالیہ۔ ایک دلچسپ اور مفید تعلیم، رسالہ، شخصیت پر مرکوز ناول۔
 ۱۷

فہرست مضامین

تاریخ الامت حصہ پنجم

صفحہ	مضمون	صفحہ	مضمون
۲۳	وزارت	۱	متوکل
۲۵	علویہ	۲	وزارت
۲۵	دولت زیدیہ	۷	علویہ
۲۸	فوج	۸	فوج
۳۰	مقنن	۱۱	ابن البیث
۳۱	وزارت	۱۲	شورش آرمینیہ
۳۲	علویہ	۱۴	دولت یغزیہ
۳۳	فوج	۱۴	احوال خارجیہ
۳۵	قتل متعین	۱۶	صفات متوکل
۳۶	خلع معتز	۱۷	ولایت عہد
۳۸	مہندی	۱۸	قتل متوکل
۳۸	وزارت	۱۹	منتصر
۳۹	احوال داخلیہ	۱۹	وزارت
۴۱	محمد	۲۰	فوج
۴۲	احوال داخلیہ	۲۱	صفات منتصر
۴۲	وزارت	۲۲	وزارت
۴۴	علویہ	۲۲	متعین

صفحه	مضمون	صفحه	مضمون
۷۹	قرايطه	۴۵	اسماعيليه
۸۲	مشرق	۴۶	ياطنيه
۸۳	مغرب	۴۹	قرايطه
۸۳	ردم	۵۰	فتنه رجبیان
۸۳	وفات	۵۲	مشرق
۸۴	مقتدر	۵۳	دولت صفاريه
۸۶	دزات	۵۸	دولت سامانيه
۸۸	ابن خاقان	۶۰	احمد بن طولون
۸۸	علي بن عيسى	۶۲	احوال خارجيه
۹۰	حامد بن عباس	۶۳	ولي عهدي
۹۲	ابوالعباس	۶۳	وفات
۹۳	ابن مقله	۶۳	مقتضد
۹۳	سليمان بن حن	۶۴	وزارت
۹۳	ابوالقاسم كلواذی	۶۷	شورش جزيره
۹۴	حسين بن قاسم	۶۸	قرايطه
۹۵	قرايطه	۷۰	مشرق
۹۹	احوال خارجيه	۷۲	مغرب
۱۰۱	قتل مقتدر	۷۴	صفات مقتضد
۱۰۳	صفات مقتدر	۷۷	وفات
۱۰۳	قاهر	۷۷	مكتفي
۱۰۴	احوال داخليه	۷۸	دزات
۱۰۶	راضي	۷۸	احوال داخليه

صفحه	مضمون	صفحه	مضمون
۱۴۴	دولت غزنویہ	۱۰۷	وزارت
۱۴۷	دولت زیاریہ	۱۰۷	ابوجعفر
۱۴۹	قائم	۱۰۸	امیر الامراء
۱۵۰	بنی بویہ	۱۱۱	مذہبی تنازعات
۱۵۲	آل سلجوق	۱۱۲	قراطہ
۱۵۷	سلاجقہ عظمیٰ	۱۱۳	احوال خارجیہ
۱۵۸	سلاجقہ کرمان	۱۱۴	صفات راضی
۱۵۹	سلاجقہ کردستان	۱۱۵	متقی
۱۵۹	سلاجقہ شام	۱۱۵	احوال داخلیہ
۱۶۰	سلاجقہ روم	۱۱۷	مستغنی
۱۶۲	حادثہ بسا سیری	۱۱۸	دیالمہ
۱۶۳	الب ارسلان	۱۲۶	خلع مستغنی
۱۶۶	مقتدی	۱۲۶	مطیع
۱۶۷	ملک شاہ	۱۲۷	معز الدولہ
۱۶۷	نظام الملک	۱۲۹	عز الدولہ بختیار
۱۷۰	مستظهر	۱۳۰	احوال خارجیہ
۱۷۰	برکیاروق	۱۳۴	خلع مطیع
۱۷۲	ملک شاہ ثانی اور سلطان محمد	۱۳۴	طالع
۱۷۲	باطنیہ	۱۳۵	معاصرین
۱۷۹	جنگ صلیبی	۱۳۸	قادر
۱۸۲	اوقات مستظهر	۱۳۹	معاصرین
۱۸۲	مسترشد	۱۴۳	مشرق

صفحه	مضمون	صفحه	مضمون
۲۰۰	وفات مقتفی	۱۸۲	سلطان محمود و سنجر
۲۰۰	مستنجد	۱۸۳	باطنیه
۲۰۱	مستضی	۱۸۴	سلطان مسعود طغرل ثانی
۲۰۲	ناصر	۱۸۵	راشد
۲۰۳	معاصرین	۱۸۵	مقتفی
۲۰۴	سیل تاتار	۱۸۶	شاهان خوارزم
۲۰۴	چنگیز خاں	۱۸۸	دولت ارتقیه
۲۰۵	یورش کاسب	۱۸۹	آتابکیه دمشق
۲۱۱	وفات ناصر	۱۹۰	آتابکیه موصل
۲۱۲	ظاہر	۱۹۲	آتابکیه اربل
۲۱۳	مستنصر	۱۹۳	آتابکیه آذربایجان
۲۱۴	مستعصم	۱۹۴	آتابکیه فارس
۲۱۹	خلافت عباسیه بر ایک نظر	۱۹۵	آتابکیه لورستان
۲۲۱	پانچ دور	۱۹۶	شاهان ارمن
۲۲۳	اسباب زوال	۱۹۷	دولت غوریه
۲۲۳	عصبیت دولت	۱۹۸	جنگ صلیبی
۲۲۸	علویه	۱۹۹	سلطان ملک شاه ثانی و محمد
۲۳۳	بدعهدی	۲۰۰	سلیمان شاه و ارسلان شاه

(5)

(۵)

بِسْمِ اللَّهِ الرَّحْمَنِ الرَّحِيمِ

متوکل (۱۰)

خلافت ۲۴ مرفی حجہ ۱۳۲۲ھ سے ۱۳۲۷ھ تک ۱۴ سال ۱۰ ماہ ۱۰ روز

جعفر تنوکل علی اللہ بن معتمد بن ہارون الرشید اسکی ولادت مقام خم الصلح میں ایک خوارزمی ام ولد شجاع نامی کے شکم سے شوال سنہ ۳۷۷ھ میں ہوئی۔ اس کا بھائی والیق اپنے عہد خلافت میں اس سے خوش نہیں تھا اسلئے اس نے عمر بن فرج کا تب اور محمد بن علاء خادم کو اس کی نگرانی پر متعین کر رکھا تھا وہ اس کے تمام حالات سے اس کو آگاہ رکھتے تھے۔

واقع کی ناراضی کی وجہ سے اسکا وزیر محمد بن عبد الملک بن زیات بھی متوکل سے برگشتہ تھا۔ اور اس کے ساتھ اچھا برتاؤ نہیں رکھتا تھا۔ یہاں تک کہ جب اس کے ماہانہ وظیفہ کی برآور داتی تھی تو اس پر مشعل سے دستخط کرتا تھا۔

وزیر کے علاوہ دیگر امراء بھی منحرف تھے۔ صرف قاضی احمد بن دؤاد و خیر خواہ

تھا۔ وہی واثق کے سامنے اس کے حق میں کلمات خیر کہتا رہتا تھا۔

واثق نے جب ۲۴ ذی الحجہ ۲۳۲ھ مطابق ۱۱ اگست ۸۴۲ء عین فات پائی تو چونکہ اس نے کسی کو اپنا ولیعہد نہیں بنایا تھا اس وجہ سے اعیان دولت مشلاً وزیر ابن زیات۔ احمد بن وہب۔ عمر بن فرج۔ احمد بن خالد میرنشی۔ استاخ او وصیف ترکی امرار وغیرہ مجتمع ہوئے اور مشورہ کرنے لگے کہ کس کو خلیفہ بنائیں وزیر نے واثق کے بیٹے محمد کے متعلق رائے دی لیکن جب وہ دربار میں آیا تو اسکی صورت دیکھ کر وصیف نے کہا کہ صاحبو! اللہ کا خوف کرو۔ اس کو تم لوگ مسلمانوں کا خلیفہ بنا رہے ہو جس کے پیچھے نماز تک جائز نہیں۔ لوگوں نے اس کے قول سے اتفاق کیا اور محمد کے ہاتھ پر بیعت نہیں کی۔ قاضی احمد بن دؤاد نے جعفر بن واثق کو طلب کیا اور اس کے سر پر تاج رکھ دیا۔ حاضرین نے بیعت کی۔ اس کے بعد بیعت عام ہوئی۔ اس کا لقب متوکل علی اللہ رکھا گیا۔

وزارت

ابن زیات نے چونکہ متوکل کے ساتھ بے رخی برتی تھی نیز واثق کی وفات پر محمد بن واثق کی خلافت کا مشورہ دیا تھا اسوجہ سے متوکل نے ۱۷ صفر ۲۳۳ھ میں اس کو اور اس کے سارے خاندان والوں کو پکڑ کر قید کر دیا اور انکی منقولہ اور غیر منقولہ ہر قسم کی جائدادوں کو ضبط کر لیا۔ ابن زیات وزیر پر ناگفتہ بہ سختیاں کیں۔ یہاں تک کہ ۴۱ دن وہ اس عذاب میں رہ کر ہلاک ہو گیا۔

بیان کیا جاتا ہے کہ اس وزیر نے اپنے بعض دشمنوں کو سزا دینے کیلئے ایک آہنی تنور بنوایا تھا جس کے اندر تیز نؤک کے کانٹے لگوائے تھے لیکن شومی بخت پہلا شخص جو

اس تنور کے عذاب میں پڑا خود ہی تھا۔

چند ماہ کے بعد متوکل نے عمر بن فرج کاتب کو گرفتار کر لیا۔ اس کا قصور یہ تھا کہ متوکل کی شاہزادگی کے زمانہ میں اس نے ایک بار غصہ میں آکر اس کی تنخواہ کے کاغذ کو مسجد کے صحن میں پھینک دیا تھا۔ اس کے ساتھ اس کا بھائی محمد بن فرج بھی پکڑا گیا۔ ان دونوں سے ۲۴۴۰۰ دینار اور ۱۵۰۰ درہم وصول کئے گئے۔ اور انکی ساری ملکیت بھی ضبط کی گئی۔ آخر میں ایک کروڑ درہم لے کر متوکل نے صرفائے اہواز کی جاگیر واگذار کی۔ اور ان کو قید سے رہا کیا۔

ابن زیات کے بعد احمد بن خالد میرنشی وزیر اعظم مقرر ہوا۔ ذی حجہ ۳۳۲ھ میں اس پر بھی عتاب نازل ہوا۔ اس کی کل ملکیت ضبط کر لی گئی اور ساٹھ ہزار دینار نقد وصول کئے گئے۔ اس کے ساتھ اور کاتب بھی گرفتار ہوئے تھے بسبب جرمانے لے گئے۔

پھر محمد بن فضل جرجانی جو واسط اور بغداد کے مابین نہروان کے متصل مقام جرجا کا باشندہ تھا وزارت پر آیا۔ یہ شخص عالم فاضل اور ادیب شاعر تھا۔ موسیقی میں بھی مہارت رکھتا تھا۔ متوکل نے ۳۳۶ھ میں اس کو صرف اس وجہ سے برطرف کر دیا کہ وہ وزارت کے لئے بڑھے آدمی کو پسند نہیں کرتا بلکہ کسی نوجوان کو چاہتا ہے چنانچہ عبید اللہ بن یحییٰ ابن خاقان کو منتخب کیا۔ یہ متوکل کے آخر عہد تک وزیر رہا۔

ابن خاقان خوشنویس اور حساب و کتاب میں ماہر تھا۔ اس میں چند عیوب بھی تھے لیکن اس کے حسن خلق اور کرم نے ان پر پردہ ڈال رکھا تھا۔ اپنی داد و پیش کی بدولت اہل فوج میں نہایت ہر دل عزیز تھا۔

اس زمانہ میں محکمہ مال جیسی خراب حالت میں تھا۔ اور عمال جیسے خیانت پیشہ اور باہم دشمن تھے اس کی کیفیت کے اظہار کیلئے مندرجہ ذیل واقعہ کافی ہے۔

نجاح بن سلمہ میرنشی اور عمال کا نگران عام تھا۔ اس وجہ سے وہ بڑا صاحب اثر اور پرمیبت امیر تھا۔ اس میں اور وزیر ابن خاقان میں باہم سخت منافست تھی حسن بن مخلد وزیر الماک اور موسیٰ بن عبد الملک وزیر خراج ابن خاقان کے طرفداروں میں سے تھے۔

۲۲۵ھ میں متوکل نے سامرا میں اپنے لئے ایک محل بنوانا چاہا جس کے واسطے اس کو روپے کی ضرورت پڑی۔ نجاح نے تقریباً بیس امیروں کے نام لیکر جن میں وزیر اعظم اور اس کا بھائی موسیٰ بن عبد الملک اور اس کا نائب در حسن بن مخلد وغیرہ سب شامل تھے کہا کہ انکو میرے سپرد کر دیجئے میں ان سے اس قدر رقم وصول کر کے دے دوں گا جو قصہ خلافت کی تعمیر کے لئے کافی ہوگی متوکل یہ سنکر خوش ہوا۔ اور کہا کہ کل آؤ تو اس کا انتظام کر دوں۔

وزیر اعظم کو جب اسکی اطلاع پہونچی تو وہ خلیفہ کے پاس گیا اور اس سے کہا کہ نجاح کی خواہش یہ ہے کہ جس قدر امراء اور کتاب ہیں ان سے تاوان وصول کر کے ایک عام خلفشار پیدا کرے میں صاف کہتا ہوں کہ اگر ایسا ہوا تو تمام سرکاری کام دھم دھم ہو جائیں گے۔ یہ کہہ کر وہاں سے چلا آیا۔ اور موسیٰ بن عبد الملک در حسن بن مخلد کو بلا کر کہا کہ خلیفہ تیار ہے کہ وہ کل تم کو نجاح کے ہاتھ میں دیدے اگر ایسا ہوا تو وہ صرف تمہارے اموال ہی کو ضبط نہیں کرے گا بلکہ سختیاں کر کے تم کو ہلاک بھی کر ڈالے گا۔ لہذا بہتر یہ ہے کہ تم اسی وقت امیر المؤمنین کو لکھو کہ ہم تعمیر محل کے واسطے بیس لاکھ دینار دینے

کے لئے تیار ہیں۔ بشرطیکہ نجاح ہمارے سپرد کر دیا جائے۔ ان دونوں نے یہ تحریر لکھ دی۔ وہ اس کو لے کر خلیفہ کے پاس گیا۔ اس نے منظور کر کے نجاح کو ان کے حوالہ کر دیا۔

ان لوگوں نے نجاح اور اس کے بیٹے سے ۴۰۰۰۰ دینار نقد وصول کئے نیز اس کے کارندوں سے بڑی بڑی رقمیں لیں اور اس کے دیہات اور مکانات کے علاوہ اس کی سامرا اور بغداد کی کل ملکیت ضبط کر لی۔

نجاح کا کاتب خاص اسحاق بن سعد تھا۔ اس نے متوکل کی شانہر ادگی کے زمانہ میں ایک بار اس کی تنخواہ کے اجراء میں پچاس دینار رشوت میں لئے تھے متوکل نے حکم دیا کہ اس سے ہر دینار کے عوض میں ایک ہزار دینار وصول کرو۔ اور ایک ہزار دینار جرمانہ لو۔ چنانچہ انھوں نے اس سے ۵۱۰۰۰ دینار کا مطالبہ کیا۔ اور جب وہ نہیں دے سکا تو اس کو قید کر دیا۔ مجبور ہو کر ۷۰۰۰ ہزار دینار اس نے ادا کیے باقی کے لئے ضمانت دی تب رہائی پائی۔ لیکن نجاح غذاب کی سختیوں سے مر گیا۔

کس قدر حیرت ہے کہ ان کاتبوں کی دست درازی یہاں تک بڑھ گئی تھی کہ خود خلیفہ کے بھائی سے وظیفہ جاری کرانے کے لئے رشوت لیتے تھے۔ اس سے قیاس کیا جاسکتا ہے کہ دوسرے لوگوں سے کیا کچھ وصول نہ کرتے ہوں گے یہی وجہ تھی کہ ان لوگوں کے پاس بہت جلد دولت جمع ہو جاتی تھی۔ اور چونکہ خود یہ ایک دوسرے کی مالی حالت سے اچھی طرح واقف ہوتے تھے اس لئے انراہ حسد و عداوت جب موقع پاتے تھے خلیفہ کو اس کے مصداقہ کے لئے آمادہ

کر دیتے تھے۔ دینی اثر اور تقویٰ چونکہ دلوں میں کم تھا اس لئے خلیفہ بھی بلا خوف و خطر جو کچھ چاہتا تھا کر گذرتا تھا نہ کوئی قانون تھا کہ اس کو اموال کی ضبطی سے روکے نہ کوئی زبان تھی جو اس کی ناروا تعذیب اور تعزیر کی مخالفت کرے۔ علماء صرف مسائل نظریہ میں بحث کرتے تھے جن کا کوئی اثر عملی زندگی پر نہیں تھا۔ اور اس قسم کے مظالم کے خلاف جن سے لوگوں کی جان و مال و عزت تلف اور برباد ہوتی تھی ایک لفظ بھی سننے سے نہیں نکالتے تھے۔

اس زمانہ کا اگر خلافت راشدہ سے مقابلہ کر کے دیکھا جائے جبکہ امت خلیفہ کے ہر امر پر اس سے محاسبہ کر سکتی تھی تو ظلمت اور نور کا فرق نظر آجائے گا چنانچہ ان بد نظمیوں کا یہ نتیجہ تھا کہ امور خلافت فاسد تھے۔ نظام ملک ابتر تھا اور شیرازہ ملت پر اگندہ۔

احمد بن ابی دھود خلیفہ مامون معتصم اور والی کے زمانہ سے قاضی القضاۃ معتد علیہ اور بزرگان دولت میں تھا۔ چونکہ اس نے متوکل کی حمایت کی تھی اور اس کے سر پر تاج رکھا تھا اس وجہ سے اس کے عہد میں بھی اپنے درجہ پر بحال رہا۔ ۳۳۳ھ میں اسپر فاج گرا اور وہ بیکار ہو گیا۔ متوکل نے اس کی جگہ پر اسکے بیٹے ابوالولید کو مقرر کیا۔ لیکن ۳۳۴ھ میں ناراض ہو کر برطرف کر دیا اور صرف اسی پر اکتفا نہیں کیا بلکہ اس کو مع اس کے تمام بھائیوں کے گرفتار کر کے عبید اللہ بن ہری نائب شحنے کے سپرد کیا کہ ان سے جرمائے وصول کرو اس نے ۲۰۰۰۰ دینار نقد اور ۲۰۰۰ دینار کے جواہرات ان سے لئے۔ ان کی کل جائداد ایک کروڑ ساٹھ لاکھ درہم پر فروخت کر دی۔ اور ان کے مغلوج بیٹے باپ احمد بن دھود کی

بھی ساری ملکیت ضبط کر لی ۲۳۵ھ میں ابوالولید۔ اور اس کے ۲۰ روز کے بعد اس کا باپ دونوں بے مانگی کی حالت میں مر گئے۔

علویہ

تمام بنی عباس میں متوکل حضرت علی اور ان کی اولاد کی دشمنی میں بدنام ہو جس شخص کے متعلق اس کو خبر ملتی کہ علویہ میں سے کسی کے ساتھ ٹوٹا رکھتا ہے اس کا خون اور مال سب حلال سمجھتا۔ خلفاء عباسیہ میں سے مامون معتصم اور واثق کو وہ محض اسی وجہ سے برا کہتا تھا کہ یہ لوگ حضرت علیؑ اور ان کی اولاد سے محبت رکھتے تھے۔

اس کے نزدیک و جلیس بھی زیادہ تر اسی عقیدہ کے لوگ تھے جو اسکو ہمیشہ علویہ کی طرف سے بدظن رکھتے تھے۔ یہاں تک کہ وہ ان کے اسلاف سے بھی جو دین و تقوے کے لحاظ سے امت میں مقبول تھے بغض رکھنے لگا۔ ۲۳۷ھ میں حکم دیا کہ کربلا میں امام حسینؑ کی قبر منہدم کر دی جائے اور اسپر کاشت ہو کوئی زیارت کے لئے نہ جانے پائے۔ اس حکم کے مطابق امام حسین کی قبر کے تمام مجادر نکال دئے گئے۔ اور وہاں کی ساری عمارتیں گر کر ان پر کھیتی ہونے لگی۔ زائرین کا آنا جانا قطعاً بند کر دیا گیا۔

اس کے عہد میں فرقہ اثنا عشریہ کے امام علی ہادی بن محمد جو ادھے متوکل نے ان کو سامرا میں خاص اپنی نگرانی میں رکھا تھا۔ وہاں بیس سال بھر انھوں نے انتقال کیا اسی وجہ سے ان کا لقب عسکری ہے۔ کیونکہ سامرا الشکر گاہ ہونے کی وجہ سے عسکر کہا جاتا تھا۔

ایک بار متوکل کو یہ خبر پہونچی کہ امام موصوف کے پاس ان کے شیعوں کی آمدورفت رہتی ہے اور انھوں نے اپنے گھر میں بہت سے آدمی اور اسلحہ فراہم کئے ہیں۔ اس لئے رات کو ان کی خانہ تلاشی کے لئے سپاہی بھیجے۔ امام موصوف ایک گلیسی قمیص پہنے اور ایک ادنیٰ رد مال سر پر باندھے ہوئے تلاوت قرآن اور دعائیں مصروف تھے۔ ان کے گھر میں کوئی چیز نہ نکلی۔ یہاں تک کہ بستر بھی بجز فرش ریگ کے نہ تھا۔ اسی حالت میں لوگ انکو متوکل کے پاس لائے۔ اس نے اپنے قریب بٹھلایا۔ اور حکمت اور نصیحت کی باتیں سنیں۔ پھر قرض ادا کرنے کے لئے چار ہزار درہم دیئے اور اعزاز و اکرام کے ساتھ رخصت کیا۔

بنی امیہ کے زمانہ میں امام زید اور پھر ان کے بیٹے یحییٰ نے خروج کیا تھا۔ متوکل کے عہد میں یحییٰ کے پوتے یحییٰ بن عمر نے مخالفت کا سامان کیا لیکن گرفتار ہو گئے۔ دربار میں لا کر عمر بن فرج کاتب نے ان کو ۸۸ کوڑے مارے۔ اور بغداد میں قید کر دیا۔

فوج

معظم اور واثق کے زمانہ سے فوج میں ترکی عنصر غالب تھا۔ ان کا نفوذ اور اقتدار دن بدن بڑھتا جاتا تھا۔ اور ان کے استبداد سے نہ صرف وزراء اور امراء منسوب تھے۔ بلکہ خود متوکل تنگ آ گیا تھا۔ اس لئے چاہا کہ ان کی قوت کو توڑ دے۔

اس زمانہ میں ترکی امیر ایٹاخ سپہ سالاری کے علاوہ بریدہ حجابت اور دارا خلافت کی امارت کے بھی عہدے رکھتا تھا۔ متوکل نے ارادہ کیا کہ اسی سے

ابتدا کرے۔ لیکن اس نے دیکھا کہ سامرا میں جو فوجی چھاؤنی اور ترکوں کا مرکز ہے وہ اپنے مقصد میں کامیاب نہیں ہو سکتا۔ اس لئے ایسے آدمی اس کے پاس بھیجے جنہوں نے حج کے لئے اس کو آمادہ کیا۔ اس نے اجازت مانگی مہتوکل نے خلعت دیکر رخصت کیا۔ اور یہ بھی حکم لکھ دیا کہ راستہ میں جس جس شہر میں یہ داخل ہو گا تا قیام وہاں کی حکومت اس کے ہاتھ میں ہوگی۔

اس کے ساتھ علاوہ اس کے غلاموں کے فوجی امرار اور سپاہیوں کی بھی ایک کثیر تعداد حج کے لئے روانہ ہوئی۔ واپسی میں جب وہ عراق میں آیا تو مہتوکل نے اس کے استقبال کے لئے ایک معتمد کو مع خلعت اور تحفوں کے کوفہ میں بھیجا۔ اور ایک قاصد کو خاص پیغام دے کر بغداد کے شخصہ اسحاق بن ابراہیم مصعبی کے پاس روانہ کیا۔

ایتاخ جب کوفہ میں داخل ہوا تو اسحاق مذکور اس کی پیشوائی کے لئے وہاں گیا۔ اور اس سے کہا کہ امیر المؤمنین کا حکم ہے کہ آپ بغداد میں خرمیہ کے محل میں دربار کریں جس میں عراق کے شرفار اور اعیان بنی ہاشم جمع ہونگے۔ ایتاخ بغداد میں آیا جب اس محل میں داخل ہوئے لگا تو اس کے غلام باہر روک لئے گئے۔ اور اندر اسحاق کے سپاہیوں نے اس کو پکڑ کر ہاتھ پاؤں میں زنجیریں اور بیڑیاں ڈال دیں۔ اس کے دونوں بیٹوں منصو و مظفر اور اس کے دونوں کاتبوں سلیمان بن وہب اور قدامہ بن زیاد کو بھی گرفتار کر لیا۔

ایتاخ ان تکلیفوں سے جو اس کو پہونچائی گئیں شکستہ میں قید خانہ ہی

میں مر گیا۔ لیکن اس کے بیٹوں کو متوکل کے بعد متعین نے رہائی بخشی۔
 متوکل ترکوں سے اس قدر بیزار تھا کہ چاہتا تھا کہ سامرا چھوڑ کر دوسرے
 شہر کو دار الخلافہ بنالے چنانچہ ۲۴۳ھ میں دمشق میں چلا بھی گیا۔ اور وہیں
 سرکاری دفاتروں کو منتقل کرنے کا حکم دیا۔ ترکوں نے خیال کیا کہ خلیفہ اپنی
 قوم سے مدد لے کر ہم کو مغلوب کرنا چاہتا ہے۔ اس لئے بغاوت پر آمادہ
 ہو گئے۔ متوکل نے دیکھا کہ فتنہ بہت بڑھ جائے گا اس لئے یہ بانہ کر کے
 کہ دمشق کی آب و ہوا مرطوب ہے پھر سامرا میں آگیا۔

۲۴۵ھ میں ملحوزہ کو جو دار الخلافہ سے چند میل کے فاصلہ پر تھا آباد کیا
 اور اس کا نام جعفریہ رکھا۔ اس کی تعمیر میں بیس لاکھ دینار نقد صرف کئے۔ اپنے
 لئے ایک ایسا بلند محل تیار کر لیا کہ اس وقت تک اتنی اونچی کوئی عمارت نہیں
 بنی تھی۔ اس کا نام قصر لولور رکھا۔ دو لاکھ دینار کے صرفہ سے مقام کرمی سے جو
 پانچ میل کے فاصلہ پر تھا ایک نہر بھی اس میں لانی چاہی لیکن اس کے پہنچنے
 سے پہلے خود اس کی زندگی کا چشمہ خشک ہو گیا۔ کیونکہ ترکوں میں یہ شہرت
 ہو گئی کہ خلیفہ اس جدید عمارت میں منتقل ہونے کے بعد وصیف اور بلعادون
 ترکی امیروں کو قتل کرنے کا ارادہ رکھتا ہے۔ اس لئے قبل اسکے کہ وہ ان کو قتل
 کرے انھوں نے خود اس کو قتل کر ڈالا۔

متوکل کے بعد جعفریہ کی تمام عمارتیں جو متوکل کیہ کے نام سے مشہور
 ہو گئی تھیں ویران ہو گئیں۔

ابن البعیث

آذربایجان کے نواح میں ایک قصبہ مزد تھا جس کا رئیس حلبس نامی ایک عرب تھا۔ اس کے بیٹے بعیث نے اس قصبہ کے ارد گرد فصیل بنائی۔ اور ایک قلعہ تعمیر کیا۔ محمد بن بعیث بغداد میں رہتا تھا۔ اسحاق بن ابراہیم شہنشاہ بغداد نے اس کو خلیفہ کا مخالف دیکھ کر قید کر دیا۔ لیکن بغاشرابی نے سفارش کی اور اس کی طرف سے چند ضامن پیش کئے جس کی وجہ سے چھوڑ دیا۔ وہ بغداد سے مزد میں گیا۔ وہاں فصیل اور قلعہ کی مرمت کی اور اپنے قبیلہ کے دو ہزار افراد سے زائد جمع کر کے بغاوت کا اعلان کر دیا۔ والی آذربایجان محمد بن حاتم بن ہرثمہ اس کے مقابلہ سے عاجز رہا۔ متوکل نے اس کو برطرف کر کے حمدویہ بن علی بن فضل کو وہاں کا والی مقرر کیا۔ وہ شاکریہ اور رضا کاروں کی دس ہزار کی جمعیت لے کر اس طرف گیا اور مزد کا محاصرہ کیا۔ جب ایک عرصہ گزر گیا اور قلعہ فتح نہیں ہوا تو متوکل نے زبیرک سپہ سالار کے ساتھ ترکوں کی کثیر فوج روانہ کی۔ لیکن اس سے بھی کچھ نہ ہو سکا۔ اس لئے عمرو بن سیل بھیجا گیا۔ ان تمام امراء نے ملکر مزد پر حملہ کیا اور منجیقوں سے اس پر سنگباری شروع کی۔ اسی درمیان میں خلیفہ کی طرف سے بغاشرابی چار ہزار فوج لے کر آگیا۔ اس نے علی بن شیع شیبانی کے ہاتھ ابن بعیث کے ساتھیوں اور رفیقوں کے نام خلیفہ کی طرف سے امان نامے بھیجے۔ چونکہ وہ لوگ محاصروں سے تنگ آگئے تھے اس لئے امان ملنے کے بعد انھوں نے ابن بعیث کا ساتھ چھوڑ دیا بعضوں نے قلعہ کے دروازے بھی کھول دیے۔ ترک فوج اندر داخل ہو گئی۔ ابن بعیث مع اپنے دو سو اہل خاندان

اور حرم کے گرفتار ہوا۔

بغاشربی نے خلیفہ کو فتح نامہ لکھا۔ پھر ان قیدیوں کو لے کر سامرا میں گیا۔ متوکل نے ابن بعیث کے قتل کا حکم دیا۔ لیکن جس وقت دربار میں جلاؤ نے اس کو قتل کرنا چاہا اس وقت اس نے خلیفہ سے معافی کی درخواست کی اور چند وقت انگریز اشعار پڑھے۔ متوکل نے اس کی جان بخشی کی۔ نیز اس کے تینوں بیٹوں حلبس، بعیث اور جعفر کو بھی چھوڑ دیا۔ وہ شاکر یہ فوج میں داخل ہو گئے۔ ابن بعیث ایک مہینہ کے بعد مر گیا۔ مورخین لکھتے ہیں کہ وہ بڑا ادیب اور شجاع تھا۔ خاص کر فارسی میں اچھے اشعار کہتا تھا۔

شورش آرمینیہ

آرمینیہ اور آذربائیجان کی ولایت بغاشربی کو ملی۔ اس نے ابو سعید محمد مردومی کو نائب بنا کر وہاں بھیج دیا۔ سوال ۳۶۷ ہے وہ اچانک فوت ہو گیا۔ اس کے بعد اس کے بیٹے یوسف کو اس کی جگہ پر مقرر کیا۔ آرمینیہ کے بطریق اعظم بقراط بن اشوط نے بغادت کی۔ یوسف نے اس کو گرفتار کر کے دربار خلافت میں بھیج دیا۔ اس وجہ سے وہاں کے تمام بطریق برہم ہو گئے۔ انھوں نے باشندوں کو یوسف کے مقابلہ کے لئے اُبھارا۔ وہ اس زمانہ میں شہر طردن میں تھا۔ آرمینیوں نے جا کر چاروں طرف سے اس کا محاصرہ کر لیا۔ اس نے نکل کر جنگ کی جس میں وہ اور اس کے تمام ساتھی مارے گئے۔

متوکل نے اس بغادت کو فرو کرنے کے لئے خود بغا کو بھیجا۔ اس نے جزیرہ کی طرف سے پہونچ کر پہلے ارزن کا محاصرہ کیا۔ وہاں کا امیر محسن بن زرارہ تھا جس نے

یوسف کے قتل میں آرمینیوں کے ساتھ شرکت کی تھی۔ اس کو گرفتار کر کے دربار خلافت میں روانہ کیا۔ اور خود کوہ خویشتیہ کی طرف بڑھا جس کے دامن میں وہ تمام باغی مجتمع تھے جنہوں نے طردن پر حملہ کیا تھا ان کے ساتھ سخت جنگ پیش آئی۔ تیس ہزار ارمین میدان جنگ میں مارے گئے۔ اور بیشتر قید ہوئے۔
اسنستھیابی کے بعد باغیوں کو ڈرنے کے لئے وہ وسط آرمینیہ سے گذرتا ہوا دیبل اور تفلیس تک گیا۔

۳۸۰ھ میں موالی بنی امیہ میں سے اسحاق بن اسماعیل نے صغدیل میں جو دریائے کرپوتاق ہے بغاوت کی۔ دربار خلافت سے زیرک اس مہم پر بھیجا گیا۔ بغا بھی تفلیس سے واپس ہو کر وہاں آگیا۔

اسحاق نے امیر سریر کی بیٹی کے ساتھ شادی کی تھی۔ اور صغدیل کو بہت محفوظ بنا رکھا تھا۔ کوہ خویشتیہ کے بقیۃ السیف باغی وہیں کفر اہم ہو گئے تھے بغلانے انکو لکھا کہ اگر تم لوگ ہتھیار ڈال دو تو تم کو امان ہے لیکن وہ مقابلہ میں آئے۔ عین جنگ کے وقت بغلانے فطالین کی جماعت کو شہر کی طرف بھیج دیا کہ آگ لگا دیں جب شعلے بلند ہوئے تو اسحاق میدان سے دوڑا ہوا اس طرف گیا۔ وہاں ترکوں نے اسکو اور اس کے بیٹے عمر کو پکڑ لیا۔ اور بغا کے سامنے لائے۔ اس نے ان کے قتل کا حکم دیا۔
مورخین لکھتے ہیں کہ اس آگ سے صغدیل میں تقریباً پچاس ہزار آدمی تباہ ہوئے تھے۔

اس کے بعد بغلانے ڈھونڈ ڈھونڈ کر آرمینیہ کے باغیوں کو گرفتار کیا۔ نیز آذربائیجان اور اران کے بہت سے مفسد طریقوں کو بھی پکڑ کر اپنے ساتھ لایا۔

دولت یعفریہ

معظم کے عہد میں صنعاء کی ولایت جعفر بن سلیمان کو ملی تھی۔ اس نے اپنی طرف سے عبد الرحیم بن ابراہیم حوالی کو وہاں کا نائب کروا دیا تھا۔ عبد الرحیم کے بعد اس کے بیٹے یعفر نے ۲۴۷ھ میں وہاں خود مختاری کا علم بلند کر دیا۔ یہ ریاست ۳۸۷ھ تک اس کے خاندان میں رہی۔ رئیسوں کی فہرست حسب ذیل ہے۔

- | | |
|-----------|--------------------------------|
| ۲۵۹ - ۲۴۷ | (۱) یعفر بن عبد الرحیم |
| ۲۷۹ - | (۲) محمد بن یعفر |
| ۲۷۹ - | (۳) عبد القادر بن احمد بن یعفر |
| ۲۸۵ - | (۴) ابراہیم بن محمد |
| ۲۸۸ - | (۵) اسعد بن ابراہیم |
| ۳۰۳ - | فتنہ قرامطہ |
| ۳۳۲ - | (۵) اسعد بن ابراہیم (دوبارہ) |
| ۳۵۲ - | (۶) محمد بن ابراہیم |
| ۳۸۷ - | (۷) عبد اللہ بن قحطان |

احوال خارجیہ

مسلمانوں اور رومیوں میں برسی اور بحری لڑائیاں سلسلہ وار جاری تھیں ۳۸۷ھ میں رومیوں نے تین سو جنگی کشتیاں لے کر میاط کی طرف سے مصر پر حملہ کیا۔ بد قسمتی سے اسی زمانہ میں امیر مصر نے فسطاط میں ایک دبا کر دیا تھا

جس میں تمام بحری محافظ شریک تھے۔ اس وجہ سے رومی بلا کسی مقابلہ کے
بصر میں داخل ہو گئے۔ سارے شہر کو لوٹ لیا۔ جامع مسجد میں آگ لگا دی۔
مسلمان عورتوں کو پکڑا۔ اور ان کو لے کر اپنے ملک کو واپس چلے گئے۔

اس کے جواب میں اسلامی صائفہ فوجوں نے ہم سرحد رومی شہروں کو
جا کر اسی طرح غارت کیا۔

۱۲ شوال ۳۸۷ھ میں نہر لاس پر اسیران جنگ کا تبادلہ ہوا۔ متوکل نے
اپنے خاص خادم شنیف نیز قاضی جعفر بن عبدالواحد ہاشمی اور علی بن یحییٰ
ارمنی سرحد شام کے امیر افواج کو بھیجا تھا۔ ان لوگوں نے ۲۱۰۰ مسلمان مردوں
اور عورتوں کو جو رومیوں کے پاس تھے واپس لیا۔ ایک سو سے زیادہ ذمی عیسائی
بھی ان کی قید میں تھے۔ فدیہ دے کر ان کو بھی رہا کرایا۔

۳۸۷ھ میں رومی سیماط کی طرف سے آمد تک بڑھ آئے۔ وہاں
انھوں نے کئی بستیوں کو دیران کر ڈالا۔ اور بہت سے مسلمانوں کو پکڑ لے گئے
رضا کارون کی ایک جماعت نے قرنیاس اور عمر بن عبداللہ اقطع کے
ساتھ ان کا پیچھا کیا۔ لیکن وہ ہاتھ نہ آئے۔

علی بن یحییٰ ارمنی امیر افواج سرحد جس کی دھاک رومیوں پر بندھی
ہوئی تھی اس زمانہ میں صائفہ فوج لے کر گیا ہوا تھا۔ خلیفہ نے اس کو حکم دیا کہ
شاتیہ کو لے کر وہ رومیوں پر حملہ کرے۔ اس نے انتقام لیا۔

ربیع الثانی ۳۸۷ھ میں متوکل نے بناء کو بھی دمشق سے رومی سرحد
کی طرف بھیجا۔ اس نے شہر صملہ کو فتح کیا۔

۲۴۵ھ میں رومیوں نے پھر سیمیا کی طرف سے یورش کی۔ تقریباً پانچ سو مسلمانوں کو قتل کیا اور متعدد بستیاں لوٹ لیں۔ علی بن یحییٰ نے صائفہ فوج لے کر ان پر دھاوا کیا۔ اور مار کر بھگا دیا۔

صفر ۲۴۶ھ میں علی بن یحییٰ نے پھر اسیروں کا تبادلہ کیا۔ اور ۲۳۶۷ قیدیوں کو رومیوں سے واپس لیا۔

صفات متوکل

مامون اور واثق کی طرح متوکل فلسفی نہیں تھا۔ بلکہ سلف کی تقلید کو پسند کرتا تھا۔ چنانچہ اس نے تمام مباحثوں اور مناظروں کو خاص کر خلق قرآن کے متعلق حکماء بے درگرا دیا اور محدثین سے کہا کہ وہ حدیث کا درس دیں۔ اور اس کی اشاعت کریں۔

جو دو کرم میں بھی اس کو خلفاء سابقین سے کوئی نسبت نہیں تھی۔ لیکن منصور کی طرح منتظم بھی نہیں تھا۔

خلفاء عباسیہ کے درباروں میں متانت اور ملکنت کا بڑا لحاظ رکھا جاتا تھا۔ مگر متوکل کے عہد میں سنہی اور مذاق نے ہی اس میں دخل پالیا۔ اس کا اثر یہ ہوا کہ اس کے وزراء اور امراء کی محفلوں میں ہزل عام ہو گیا۔

ابو عبادہ بصری عربی کے مشہور شاعر نے متوکل کی مدح میں ایک قصیدہ پڑھا۔ ختم کے بعد ایک درباری ابوالعباس اٹھا۔ اور اس نے بصری کی نقل اتاری۔ اس پر متوکل بہت ہنسنا اور خوش ہو کر اس کو دس ہزار درہم انعام دیا۔ جب فتح بن خاقان نے کہا کہ اس سحرے نے دس ہزار صلہ پایا کچھ بصری کو بھی تو ملنا چاہیے۔

تو متوکل نے اس کے لئے بھی دس ہزار کا حکم دیا۔

متوکل کو دہائیوں سے سخت نفرت تھی بشوال ۲۳۵ھ میں اس نے ابراہیم بن عباس صولی کا تب سے یہ حکم لکھوا کر تمام صوبوں میں بھیجا کہ اہل ذمہ مسلمانوں کے لباس پہنکر راستوں میں نہ نکلیں بلکہ زنا رہا نہ ہوں اور اپنے خاص ملبوس پہنیں۔ نیز ان کے گھوڑوں کے زین بھی اہل اسلام سے مختلف ہوں۔ اور انکو ان دفاتر میں ملازمت نہ دی جائے جن کے احکام مسلمانوں پر نافذ ہوتے ہیں۔ نہ اسلامی مکاتب میں ان کے بچے داخل کئے جائیں نہ کوئی مسلمان انکو تعلیم دے۔

متوکل کے عہد میں اُمنیّت، خوشحالی اور رفاہیّت عام تھی بسا مان معیشت ارزاں تھا۔ اور لوگ آرام اور فارغ البالی سے زندگی بسر کرتے تھے۔

محدثین اس کی عداوت اہل بیت اور ہدم قبر حسینؑ سے جب قدر ناراض ہیں اسی قدر خلق قرآن کے فتنہ کو دبا دینے پر اس سے خوش ہیں۔ گویا ان کے نزدیک اس کی نیکی اور بدی کے دونوں پلے قریب قریب آجاتے ہیں یہی کاتبوں کی تعزیر۔ اور ان کا مصادرہ۔ یہ اس عہد میں کوئی اہم بات نہ تھی۔ نہ اس کی کسی نے پرواہ کی۔

ولایت عہد

متوکل نے بھی اپنے دادا ہارون الرشید کی طرح اپنے تین بیٹوں کو ۲۷ ذی الحجہ ۲۳۵ھ میں ولیعہد بنا کر کل ممالک اسلامیہ کو ان میں تقسیم کر دیا۔

منتصر کو۔ افریقہ۔ مصر۔ شام۔ جزیرہ۔ عرب۔ عراقین۔ اہواز۔ اصفہان۔ سندھ۔

معتز کو۔ طبرستان۔ ے۔ آرمینیا۔ آذربایجان اور فارس بشکۃ میں
کل ممالک محروسہ کے خزانوں کی تحویل داری کا عہدہ بھی اس کو دیا گیا۔ اور ٹکسالوں
میں اس کے نام سے درہم و دینار مضروب ہونے لگے۔

موئد کو۔ جند دمشق۔ جند حمص۔ جند ارون۔ جند فلسطین۔

ان تینوں میں سے ہر ایک کو اپنے اپنے حدود میں خود مختار بنادیا۔ اور
عہد نامہ میں لکھ دیا کہ خلیفہ ہو جانے پر منتصر معتز کے اور معتز موئد کے کاموں میں
دخل نہ دے اور اختیارات میں خلل نہ ڈالے

عہد نامہ کا مضمون تقریباً وہی تھا جو ہارون نے اپنے بیٹوں کیلئے لکھا تھا اس کی
ایسا ایک نقل ولیعہدوں کو دیدی گئی اور ایک دفتر خلافت میں محفوظ رکھی گئی۔

قتل متوکل

ترکی امراؤ کے دل متوکل کی طرف سے مطمئن نہیں تھے۔ ایتاخ کے واقعہ کی وجہ
سے وہ سمجھ گئے تھے کہ یہ اس فکریں لگا ہوا ہے کہ ہماری قوت کو توڑے اور ہر ایک
ایک کر کے پکڑے اور ہلاک کر ڈالے۔

متوکل کا وزیر عبید اللہ بن خاقان تھا اور ندیم خاص فتح بن
خاقان۔ یہ دونوں بھائی منتصر کے خلاف تھے۔ اور چاہتے تھے کہ وہ خلیفہ نہ ہو بلکہ
معتز ہو۔ متوکل کے دل میں بھی انھوں نے منتصر کی طرف سے بدگمانی پیدا کر دی۔
اس نے چاہا کہ میں اس کو ولی عہد سے نکال دوں منتصر اس کا دشمن ہو گیا۔ او
ترکوں کے ساتھ ساز باز کرنے لگا۔

متوکل نے فتح بن خاقان کے مشورے سے ارادہ کیا کہ منتصر۔ بغا اور وصیف تینوں کو

قتل کرادے۔ لیکن جس کی محفل میں نبیذ کا دور چلتا ہو اس کا اراز کیسے مخفی رہ سکتا ہے۔ بغاشرابی کو اس کا علم ہو گیا۔ وہ باغتر ترکی کو جو متوکل کا پاسبان خاص تھا اپنے ساتھ متفق کر کے ۴۲۴ھ شوال کے کورات کے وقت دس سپاہیوں کو اپنے ساتھ لے کر قصر خلافت میں داخل ہوا۔ وہاں متوکل اور اس کے ساتھ فتح بن خاقان دونوں کا کام تمام کر دیا۔

معظم کے لگائے ہوئے درخت کا پہلا ثمر یہ تھا۔ کیونکہ وہ خلافت اسلامیہ ایسی قوم کے ہاتھ میں لے گیا تھا جن میں نہ علم تھا نہ دین نہ تقویٰ۔ عجیب بات یہ تھی کہ خود ولیعہد بھی شریک تھا۔ یہ بھی اسلام میں اپنی نوعیت کا پہلا واقعہ تھا۔

منتصر (۱۱)

خلافت ۴۲۴ھ سے ۴۲۵ھ ربيع الثانی ۲۲ھ تک چھ ماہ

محمد منتصر بن متوکل بن معظم بن ہارون الرشید یہ ایک رومی کینز حبشیہ نامی کے شکم سے ۲۲۶ھ میں پیدا ہوا تھا۔ ۲۳۵ھ میں متوکل نے اس کی ولیعہدی کا فرمان لکھا۔ اس کے قتل کے دن ۴۲۴ھ شوال ۲۴ھ مطابق ۱۱ دسمبر ۸۶۱ء کو خلیفہ ہوا۔ پہلے ترکوں نے اس کے ہاتھ پر بیعت کی۔ پھر عام لوگوں نے۔

وزارت

منتصر نے عبید اللہ بن خاقان کو معزول کر دیا اور احمد بن خضیب کو جو اس کا کاتب تھا وزارت کا عہدہ دیا۔ یہ شخص کم سواد اور کوتاہ نظر تھا اور نہایت تند

مزاج۔ ایک بار گھوڑے پر سوار جا رہا تھا۔ راستہ میں ایک فریادی نے عرضی پیش کی۔ رکاب سے پاؤں نکال کر اس زور سے اس کے سینہ پر مارا کہ وہ فوراً مر گیا۔ منتصر ابن خاقان کے نکالنے اور اس کے مقرر کرنے پر ہمیشہ افسوس کیا کرتا تھا۔

فوج

ترکوں نے متوکل کو قتل اور منتصر کو اپنے اختیار سے تخت نشین کیا تھا۔ اس لئے ان کا زور بڑھ گیا۔ اب ان کی ہدیت خود خلیفہ پر مستولی ہو گئی۔ اور وہ مجبوراً ان کی رعایت کرنے لگا۔ یہاں تک کہ ان کے کہنے سے اپنے دونوں بھائیوں کو ولیعہدی سے معزول کر دیا۔ موئد نے تو تسلیم کر لیا۔ لیکن معتز عہد نامہ پیش کرنے لگا۔ موئد نے اس سے کہا کہ ابھی کل کی بات ہے کہ ان ترکوں نے ہمارے باپ کو قتل کر ڈالا۔ کیا تم یہ سمجھتے ہو کہ ان کی منشاء کے خلاف خلیفہ ہو جاؤ گے۔ مجبوراً اسے بھی دست بردار ہونا پڑا۔ منتصر نے کہا کہ میں نے اس طمع سے تم کو ولیعہدی سے خارج نہیں کیا کہ میرا کوئی بیٹا ہے جو جو ان ہو کر تخت خلافت پر بیٹھے گا بلکہ ترکوں نے مجھ سے اس کے لئے اصرار کیا اسلئے کوئی چارہ کار نہیں آیا کیونکہ اگر میں ایسا نہ کرتا تو انھیں میں سے کوئی تمہارے سینوں میں خنجر بھونک دیتا میں بہت کرتا تو اس کے قتل کا حکم دیتا۔ لیکن اس سے کیا حاصل ہوتا۔

اس سے ظاہر ہوتا ہے کہ خلیفہ ترکوں کی قوت سے کس قدر بے بس

تھا کہ ان کی خواہش کی بھی مخالفت نہیں کر سکتا تھا جو خلیفہ سابق کے عہد و میثاق کے بالکل خلاف تھی۔

صفات منتصر

منتصر حلیم، عقیف، بامروت اور حسن خلق میں تمام خلفاء عباسیہ میں ممتاز تھا۔ متوکل نے شیعہ پر جو سختیاں عائد کر رکھی تھیں ان کو یک قلم اٹھا دیا۔ تمام علویہ کے وظائف جاری کر دیے۔ اور اوقاف کو واکذار کیا۔ کربلا میں زیارت کی عام اجازت دیدی۔ اور اعلان کر دیا کہ شیعہ سے کچھ تعرض نہ کیا جائے۔

جوش غضب میں اگر چہ وہ اپنے باپ کے خون میں شریک ہو گیا تھا لیکن اس کے بعد اس ندامت سے اس کی روح بے چین رہتی تھی۔ اکثر نیند اور نیند بیداری میں اس کو غیبی خطرات محسوس ہوتے تھے جن سے کانپ اٹھتا تھا۔

ایک بار بیٹھا ہوا رو رہا تھا عبد اللہ بن عمر باز یار درباری آگیا۔ رونے کا سبب پوچھا۔ کہا کہ ابھی خواب میں میں نے متوکل کو دیکھا جو مجھ سے کہتا ہوں کہ منتصر! تو نے میرے اوپر ظلم کیا۔ اب تیری زندگی کے صرف چند روز باقی ہیں۔ اس کے بعد تیرا ٹھکانا جہنم ہے۔

اس رنج سے میری آنکھ کھل گئی۔ اور میں مضطرب ہوں۔ عبد اللہ نے اس کو تشفی دلائی۔

اکثر کہا کرتا تھا کہ میں نے اپنی دنیا اور آخرت دونوں بگاڑ دیں۔ اس کو ایک خطرہ یہ بھی رہتا تھا کہ ترکوں نے جو جرات متوکل کے ساتھ کی ہے وہی کہیں میرے ساتھ نہ کریں۔ اس لئے چاہتا تھا کہ انکی جمعیت کو منتشر کر دے نیز باپ کے قاتلوں سے بدلہ لینے کی بھی خواہش رکھتا تھا۔ لیکن ان کی قوت اس سے کہیں زیادہ تھی کہ اس غمگین نوجوان کی تدبیریں اس کے مقابلہ میں کارآمد

ہو سکتیں۔

آخر اسی پشیمانی اور حسرت کی آگ سے جو ہر وقت اس کے پہلو میں بھڑکتی تھی گھل گھل کر لاغر اور بیمار ہو گیا۔ اور بہت جلد اس دولت کو جس کے لئے باپ کا خون کیا تھا چھوڑ کر دنیا سے گذر گیا۔

وفات

بعض دانشمندان نے لکھا ہے کہ باپ کا قاتل نصف سال سے زیادہ نہیں جیتا۔ شیر و یہ اپنے باپ خسرو پر دیز کو قتل کر کے صرف چہرہ مہینے زندہ رہا۔ منقر بھی متوکل کے چہرہ ماہ کے بعد ۵ ربیع الثانی ۲۴۸ھ مطابق ۶ جون ۸۶۲ء کو انتقال کر گیا۔

مستعین (۱۲)

خلافت ۵ ربیع الثانی ۲۴۸ھ سے محرم ۲۵۲ھ تک تین برس ۸ مہینے ۲۸ دن۔

ابوالعباس احمد بن محمد بن معصوم بن ہارون الرشید۔ اسکی ولادت ۲۲۳ھ میں جزیرہ صقلیہ کی ایک کنیز مخارق نامی کے شکم سے ہوئی تھی۔

منقر کی وفات کے بعد موالی جمع ہوئے انہیں سے تین شخص ممتاز تھے۔ بغاکیبیر، بغا صغیر اور آتامش۔ انھوں نے اتراک، مغارہ اور اشروسنہ وغیرہ امراء سے اس بات کا عہد کیا کہ ہم جس کو خلیفہ بنائیں اسکو سب تسلیم کریں پھر تمہوں رائے زنی کرنے کے لئے بیٹھے اس بات پر ان کا اتفاق ہو گیا کہ متوکل کی اولاد میں سے کسی کو خلیفہ نہ بنائیں۔ کیونکہ یہ ممکن ہے کہ وہ اپنے باپ کے خون کا انتقام

لینے کی کوشش کرے۔ لیکن اسی کے ساتھ یہ بھی نہیں چاہتے تھے کہ اپنے آٹائے اعظم معتمد کی اولاد میں سے خلافت کو نکال دیں۔ اس لئے احمد بن معتمد کو خلیفہ بنانیکا ارادہ کیا۔ محمد بن موسیٰ بن شاکر بنجم نے ان سے کہا کہ احمد متوکل سے بھی پہلے سے اپنے آپ کو سب سے زیادہ خلافت کا حقدار سمجھتا ہے۔ تمہیں لوگ اس کو محروم کرتے چلے آتے ہو۔ اب اگر وہ خلیفہ ہو جائے گا تو اس کے نزدیک تمہاری کیا قدر ہوگی بہتر ہے کہ ایسے شخص کو منتخب کر دو جو تمہارا زیر بار احسان رہے۔

بغا کبیر نے کہا کہ اگر خلیفہ ایسا شخص ہو جس کا رعب ہمارے اوپر غالب رہے تو ہم متحرر رہیں گے۔ اور جو وہ خود ہیں سے ڈرے گا تو ہم آپس میں حسد اور دشمنی سے کٹ مر رہیں گے۔ لیکن بغاصغیر اور آتماش نے بنجم کی رائے سے اتفاق کیا۔ اور کہا کہ بے شک ہم کو ایسا ہی شخص منتخب کرنا چاہیے جو ہمارا ممنون ہو۔ چنانچہ انھوں نے احمد بن محمد بن معتمد کا نام پیش کیا۔ بغا کبیر کو بھی راضی کر کے اسی کی خلافت پر بیعت کی۔ اور اس کا لقب مستعین باللہ رکھا۔

وزارت

موالی خود خلافت پر اقتدار پا چکے تھے۔ اس وجہ سے وزارت بھی انھیں کے زیر اثر تھی۔ وزیر اگر ان کی خواہشوں کے مطابق عمل کرتا تھا تو اپنے منصب پر رہتا تھا نہیں تو معزول کر دیا جاتا تھا۔

مستعین کے زمانہ میں بھی احمد بن خصیب وزیر برقرار رہا۔ لیکن تھوڑے ہی عرصہ کے بعد ترکی امراء اس سے ناراض ہو گئے۔ جمادی الثانی ۲۴۸ھ میں اسکو پکڑ کر جزیرہ اقریطش میں بھیج دیا۔ اور اس کا اور اسکے بیٹے کا سارا مال و منال ضبط کر لیا۔

اس کی جگہ پر آتماش کو وزیر اعظم بنایا۔ اور شجاع کو اس کا کاتب مقرر کیا۔ اب آتماش امور سلطنت پر قابض ہو گیا۔ مستعین کی والدہ جبریل کا تب ایک نصرانی سعید بن سلمہ تھا اور شاہک خادم جو قصر خلافت کا داروغہ اور خلیفہ کا خزانچی تھا دونوں آتماش سے مل گئے بیت المال میں جو رقم آتی تھی اس کا بڑا حصہ انھیں تینوں میں تقسیم ہو جاتا تھا۔ مستعین نے اپنے بیٹے عباس کو تربیت کیلئے آتماش کے سپرد کیا تھا۔ اس نے ایک نصرانی ولیس بن یعقوب کو اس کا مالیق مقرر کر دیا۔ جو مال ان تینوں سے بچ جاتا تھا۔ اس کو ابن یعقوب شاہزادہ کے لئے لے لیتا تھا۔

وصیف ادبغا نے جو کسی زمانہ میں سیاہ و سپید کے مالک تھے جب یہ حالت دیکھی تو ترکوں کو آتماش کے خلاف کھڑا کر دیا۔ انھوں نے پنجشنبہ ۱۲ ربیع الثانی ۲۷۹ھ میں جمع ہو کر اسپر پورش کی۔ وہ بھاگ کر قصر خلافت میں پناہ لینے کے لئے پہونچا۔ مستعین نے پناہ دینے سے انکار کیا بوالی دو دن تک محاصرہ کئے ہوئے پڑے رہے۔ شنبہ کے روز محل میں گھسکر اس کو ایک حجرے سے جس میں وہ چھپا ہوا تھا نکال کر قتل کر ڈالا۔ پھر جا کر اس کا گھر لوٹ لیا۔ بے شمار مال و متاع اور آلات و فردش لے۔

اس کے بعد مستعین نے مامون کے وزیر محمد بن یزیداد کے بیٹے ابوصالح عبد اللہ کو وزارت دی۔ اس نے چاہا کہ محاصل کے حسابات منضبط کر کے سلطنت کے مالیہ کو درست کرے۔ بغاصغیر کو اس کا یہ انتظام پسند نہ آیا۔ اور وہ اس سے برہم ہو گیا۔ ابوصالح اپنی جان کے خوف سے شعبان ۲۷۹ھ میں بھاگ کر بغداد میں چلا گیا۔ اس کی وزارت صرف تین ماہ رہی۔ اب محمد بن فضل جرجانی متوکل کا وزیر

اس منصب پر مامور ہوا۔ لیکن اس نے بجائے وزیر کے اپنا نام صرف کاتب رکھا۔

علویہ

زید یہ میں سے یحییٰ بن عمر جو بغداد میں قید تھے اپنی جماعت کو لئے کمر

پھراٹھے۔ اور کوفہ پر قبضہ کر لیا۔

امیر بغداد نے ان کے مقابلہ کے لئے حسن بن ابراہیم بن مصعب کو فوج دیکر

بھیجا۔ وہ کوفہ سے چند میل کے فاصلہ پر خمیہ زن ہوا۔ زید یہ نے جو اصول جنگ سے ناواقف

تھے۔ یکے کو مشورہ دیا کہ کوفہ سے نکل کر حملہ آور ہوں۔ وہ روانہ ہوئے۔ رات بھر

چل کر ۱۳ رجب ۳۵۲ء کی صبح کو حسینؑ کے قریب پہنچے۔ اسکی فوج تازہ

دم تھی اور یہ لوگ در ماندہ۔ پہلے ہی حملہ میں شکست کھا گئے۔ یحییٰ اپنے گھوڑے

سے گر کر مقتول ہوئے۔ ان کا سر محمد بن عبداللہ کے یہاں بھیجا گیا۔ اس نے

خليفة کے پاس سامرا میں بھیج دیا۔ وہاں باب عامہ پر لٹکا دیا گیا۔ لیکن عوام نے

اس کے خلاف شورش کی اس وجہ سے پھر بغداد واپس کیا گیا کہ وہاں لٹکا دیا

جائے۔ اہل بغداد نے بھی مخالفت کی۔ اس لئے دفن کر دیا گیا۔

دولت زید یہ

یحییٰ کی مہم سر کرنے کے صلہ میں مستعین نے محمد بن عبداللہ بن طاہر کو عیلم

کے متصل حدود طبرستان میں کلار اور سالوس دو مقامات جاگیر میں دئے اس

نے اپنے کاتب کے بھائی جابر بن ہارون کو ان کے انتظام کے لئے بھیجا۔

طبرستان کا عامل اس زمانہ میں سلیمان بن عبداللہ بن طاہر تھا۔

لیکن سارا کام اس نے محمد بن اوس بلخی کے سپرد کر رکھا تھا۔ اس نے کل عہدہ نپر

اپنے بیٹوں کو جو ناقابل تھے مقرر کر دیا۔ اہل طبرستان ان کے مظالم سے تنگ تھے اس وجہ سے مخالفت پر آمادہ ہو گئے۔

سلیمان نے اہل ولیم سے عہدِ صلحت کر لیا تھا۔ لیکن محمد بن اوس نے ان کے ملک کے حدود کو بھی تاخت و تاراج کیا۔ اس لئے وہ بھی دشمن ہو گئے۔

جابر جب وہاں پہنچا تو اس نے کلار اور سالوس کے علاوہ ارد گرد کی اُن زمینوں پر بھی قبضہ کر لیا جن میں اس حوالی کے باشندوں کے مویشی چرا کرتے تھے۔ محمد اور جعفر پہر ان رستم وہاں کے بہادر اور نامی رئیس تھے۔ انھوں نے جابر کو اس سے منع کیا۔ لیکن وہ باز نہ آیا۔ آخر وہ مخالفت پر کمر بستہ ہو گئے۔ جابر اپنی جان کے خوف سے بھاگ کر سلیمان کے پاس چلا گیا۔ اب انھوں نے یہ خیال کیا کہ سلیمان ہمارے اوپر لشکر کشی کرے گا۔ اس لئے اس دیار کے باشندوں نے اہل ولیم کو اپنے ساتھ ملا لیا۔ کلار اور سالوس کے لوگ بھی شریک ہو گئے۔ اور ان سب کا ایک بہت بڑا جتھا ہو گیا۔

اس زمانہ میں حسن بن زید بن محمد بن اسماعیل بن حسن بن زید بن حسن بن علی بن ابی طالب رے میں مقیم تھے۔ محمد اور جعفر نے ان کو بلا لیا اور ان کے ہاتھ پر بیعت کی۔ حسن نے سلیمان کے تمام کارندوں کو وہاں سے نکال کر کل صوبہ پر قبضہ کر لیا۔ پھر اہل کی طرف بڑھے محمد بن اوس مقابلہ کے لئے آیا۔ لیکن ہزیمت اٹھا کر بھاگا۔ اب حسن کی قوت بڑھ گئی اور عوام کی ایک کثیر جماعت ان کے ساتھ مل گئی۔ انہوں نے شہر ساریہ پر جہاں سلیمان رہتا تھا چڑھائی کی۔ وہ اپنی جان بچا کر نکل گیا۔ حسن شہر میں داخل ہوئے۔ اور سواروں کا ایک دستہ بھیج کر رے پر بھی قبضہ کر لیا۔

مستعین نے وصیف ترکی کو بھیجا کہ وہ ہمدان میں پہونچکر اس فتنہ کو روکے اور حد و خلافت میں نہ بڑھنے دے۔ کیونکہ وہاں تک دولت طاہریہ کی سرحد تھی جس کی حکومت بالاستقلال آل طاہر کے ہاتھ میں تھی۔

اس طرح پر حسن بن زید نے ایک قطعہ دولت طاہریہ کا اور ایک قطعہ خلافت عباسیہ کا فتح کر کے اپنی حکومت قائم کر لی جس میں دیلم اور طبرستان کے کوہستانی سلسلے شامل تھے۔ یہ حکومت سو سال تک ان کے خاندان میں رہی۔

حسب ذیل امراء ہوئے۔

(۱) حسن بن زید داعی ۲۵۰-۲۷۰

(۲) محمد بن زید قائم بالحق ۲۷۹-

(۳) بنی سامان ۳۰۱-

(۴) حسن اطروش بن علی بن حسین بن علی بن عمر بن زین العابدین ۳۰۴-

(۵) حسن بن قاسم ۳۵۵-

لیکن اس دولت کا نہ نظم و نسق باقاعدہ تھا نہ دشمنوں سے محفوظ تھی۔

چنانچہ بنی سامان نے جس کا ذکر آگے آئے گا۔ محمد بن زید کو قتل کر کے ۳۲ سال تک اس پر قبضہ رکھا۔ حسن اطروش نے لڑکر ان سے واپس لے لیا۔ لیکن پھر وہ ایک لڑائی میں مارے گئے۔ اس کے بعد حسن قاسم نے عنان حکومت اپنے ہاتھ میں لی مگر اطروش کی اولاد برابر ان سے لڑتی رہی۔ ان باہمی نزاعوں کی بدولت زیدیوں کے ہاتھ سے ۵۵۵ھ میں نکل گئی۔

فوج

بغا کبیر کا جو یہ خیال تھا کہ اگر خلیفہ کا رعب ہمارے اوپر رہے گا تو ہم متفق رہیں گے ورنہ حسد سے ایک دوسرے کے دشمن ہو جائیں گے آخر کار صحیح نکلا۔ مستعین کو خلیفہ بنانے کے بعد ترکوں میں باہم رشک پیدا ہو گیا۔ سب سے پہلے انھوں نے آنا مش وزیر کو جو سلطنت پر قابض ہو گیا تھا قتل کیا۔ اسکے بعد متوکل کے قاتل باغتر ترکی نے جب دیکھا کہ بغا کبیر اور وصیف امور خلافت پر حاوی ہو گئے اور میں کسی شمار میں نہیں تو اس نے ایک جماعت کے ساتھ مستعین اور ان دونوں کے قتل کا ارادہ کیا اور چاہا کہ علی بن معصوم کو خلیفہ بنائے۔

مستعین کو اس سازش کی خبر ہو گئی۔ اس نے بغا اور وصیف کو بلا کر مطلع کیا۔ انھوں نے جاکر باغتر کو قتل کر دیا۔ اس کے ساتھیوں نے بغاوت کو دی جس سے سامر میں ایک شورش برپا ہو گئی۔

بغا اور وصیف خلیفہ کو حفاظت کی غرض سے بغداد میں لے گئے۔ اور محمد بن عبداللہ بن طاہر کے محل میں رکھا۔

سامر میں ترکوں نے معتز کو قید خانہ سے نکال کر خلیفہ اور اس کے بھائی موند کو دلی عہد بنا دیا۔ مستعین سامر کے امراء فوج کو اور معتز بغداد کے رؤسا کو خطوط لکھ لکھ کر اپنی اپنی طرف مائل کرنے لگے۔ لیکن نتیجہ کچھ نہ ہوا۔ اور فریقین میں جنگ کی تیاری شروع ہوئی۔

محمد بن عبداللہ نے بغداد کی فضیل پر فوجیں متعین کر دیں۔ اور سامر کے راستے روک دئے تاکہ وہاں سامان رسد نہ پہنچ سکے۔ معتز نے اپنے بھائی

ابو احمد بن متوکل اور کلیپا تکین ترکی امیر کی قیادت میں فوجیں روانہ کیں بمقام عکبر امیں پہونچکر محرم ۳۵۲ھ میں مقابلہ ہوا۔ کلیپا تکین ۷۰ صفر کو بغداد کی فضیل تک پہونچ گیا۔ وہاں سخت خوزیر لڑائی ہوئی۔

محمد بن عبد اللہ مدافعت میں پوری کوشش کر رہا تھا۔ مگر عبید اللہ بن یحییٰ بن خاقان نے جو پہلے متوکل کا وزیر تھا اس سے کہا کہ تم کس کے لئے جان لڑاتے ہو۔ مستعین سخت منافق اور بد دین شخص ہے۔ وصیف اور بغا کو اس نے خود تمہارے قتل کا حکم دیا تھا۔ لیکن وہ اس پر راضی نہیں ہوئے۔ اسکی منافقت کی ایک علامت یہی ہے کہ جب تک سامرا میں تھا نمازیں بم اللہ آہستہ کہتا تھا۔ لیکن جب سے یہاں آیا ہے محض تمہاری خاطر سے باجمہر پڑتا ہے۔

یہ سنکر محمد بن عبد اللہ مستعین سے برگشتہ ہو گیا۔ اور اس کی امداد چھوڑ دی اہل بغداد میں جب یہ خبر شہور ہوئی تو انھوں نے بھی اسکی حمایت سے دست کشی کر لی۔ مجبوراً مستعین خلافت چھوڑنے پر رضامند ہو گیا۔ ۱۰ اردی حجہ ۳۵۲ھ میں محمد بن عبد اللہ قاضیوں اور فقیہوں کو لے کر اس کے پاس گیا۔ اس نے سب کے سامنے کہہ دیا کہ میں اپنے معاملہ کو محمد بن عبد اللہ کے سپرد کرتا ہوں۔ اس نے معتز کے پاس مستعین کی جاں بخشی کے لئے خط لکھا۔ جب کو اس نے منظور کر لیا۔ ہم محرم کو بغداد میں معتز کی خلافت کی بیعت ہوئی۔ مستعین نے رداء عصا اور مہر خلافت حوالہ کر دی۔ اس کے بعد واسط میں بھیج دیا گیا۔

احوال خارجیہ

اندرون ملک میں ادمہ یہ فتنے تھے۔ ادمہ رومی سرحد کو حالت اس سے بھی

زیادہ نازک تھی۔ وہاں عمر بن عبداللہ اقطع اور علی بن یحییٰ ارمسی دو امیر تھے جن کا خوف رومیوں پر غالب تھا۔ عمر نے مدطیہ پر چڑھائی کی وہاں شہید ہو گیا۔ رومی جزیرہ کے حدود تک بڑھ آئے۔ یہ دیکھ کر علی بن یحییٰ ان کے مقابلہ میں پہونچا وہ بھی چار سو مسلمانوں کے ساتھ شہید ہو گیا۔ رومیوں نے اب بے خوف ہو کر تاخت و تاراج شروع کر دی۔

اہل بغداد ان خبروں سے بہت مضطرب ہوئے۔ انھوں نے رضا کار مجاہدین کی ایک فوج مرتب کی۔ اطراف کے لوگ بھی اس میں آکر شامل ہوئے۔ دولتمندوں نے اپنے اموال اور اسلحہ سے مدد دی۔ سامان رسد وغیرہ فراہم کئے اور اس کو سرحد کی طرف روانہ کیا۔

خلیفہ اسلام ترکوں کے استبدادی پنجہ میں گرفتار تھا۔ جن کو نہ اُمت کی حمایت کا خیال تھا۔ نہ رومیوں کی غارتگری کی پرواہ۔ بلکہ اپنے ذاتی اغراض کے لئے لڑتے تھے۔ اس وجہ سے خلافت سے کوئی امداد نہیں پہونچ سکی۔ اور عام مسلمانوں کی یہ کوشش کسی تجربہ کار سپہ سالار کے نہ ہونے کے باعث رومیوں کے مقابلہ میں رائگاں گئی۔

معتبر (۱۳)

خلافت مہر مجرم ۲۵۲ھ سے ۲۷۲ھ رجب ۵۵۲ھ تک تین سال چھ مہینے تئیس دن۔ ابو عبد اللہ بن متوکل۔ اس کی ولادت ایک کینز کے بطن سے ۲۳۱ھ میں ہوئی تھی۔ متوکل نے اپنے بڑے بیٹے متصر کے بعد اس کو ولی عہد بنایا تھا۔

لیکن مختصر نے اس عہد کو منسوخ کر دیا تھا۔ مستعین نے اپنے زمانہ خلافت میں اس کو اور اس کے بھائی موئید دونوں کو قید کر دیا تھا۔ جب ترکوں کے خوف سے وہ بغداد میں چلا گیا تو انھوں نے معتز کو قید سے نکال کر خلیفہ بنادیا اور موئید کو دلی عہد۔

وزارت

ترکوں کے غلبہ کی وجہ سے خود خلیفہ کی کوئی عظمت باقی نہیں رہ گئی تھی وزیر کس شمار میں تھا۔ وہ صرف مالیہ کانگراں اور کاتب تھا۔ جب تک ترکوں کے حسبِ نخواستہ کام کرتا تھا۔ بحال رہتا تھا۔ ورنہ ذلیل و خوار کر کے نکال دیا جاتا تھا۔ معتز کا پہلا وزیر ابو الفضل جعفر بن محمود اس کا فی تھا۔ جو علم و ادب سے نا آشنا تھا۔ مگر اپنی زرپاشی کی بدولت امراء کو خوش رکھتا تھا۔ معتز اس کو پسند نہیں کرتا تھا۔ چند ترکی امراء بھی اس کے خلاف ہو گئے جس کی وجہ سے فتنہ برپا ہوا۔ اس لئے اس کو برطرف کر کے عیسیٰ بن فرخان شاہ کو وزارت دی یہ بھی ترکوں کی کش مکش سے زیادہ عرصہ تک نہیں رہ سکا۔ اس کی جگہ پر احمد بن اسرائیل انباری جو علم و کتابت میں ممتاز اور معتز کا قریبی کارپرداز تھا مقرر کیا گیا۔

اس عہد میں خلیفہ اور اس کے وزیر کی جو حالت تھی اس کا اندازہ کرنے کے لئے مندرجہ ذیل واقعہ کافی ہے۔

ایک دن امیر صالح بن وصیف معتز کے دربار میں آیا۔ وہاں وزیر احمد بن اسرائیل بھی موجود تھا۔ صالح نے خلیفہ سے شکایت کی کہ سلطنت کی ساری

آمدنی احمد اور اس کے کاتبوں کے پاس چلی جاتی ہے۔ اور ترکوں کو تنخواہ تک نہیں ملتی۔ احمد نے غصہ کے لہجے میں اس کا جواب دیا۔ اس نے بھی سخت کلامی کی اور خلیفہ کے رد برو دونوں میں گرم گفتگو ہونے لگی۔ جس کو سنکر صالح کے چند سپاہی جو دروازہ پر تھے تلواریں کھینچ کر اندر آ گئے۔ معتز یہ دیکھ کر حرم میں چلا گیا۔ صالح نے وزیر اور اس کے کاتبوں نیز معتز کی والدہ کے کاتب حسن بن مخلد کو بھی پکڑ لیا۔ اور اپنے پاس لا کر قید کیا۔ اور مال کا طالب ہوا معتز نے خود صالح سے درخواست کی کہ میرے وزیر کو جس نے بچپن سے میری خدمت کی ہے چھوڑ دو۔ اس کی والدہ نے بھی کہلا بھیجا کہ میرے کاتب کو رہا کر دو ورنہ اس کے چھڑانے کے لئے میں خود آؤں گی۔ لیکن اس نے کسی کی سفارش نہیں سنی۔ اور جعفر بن محمود اس کا فی کو جس سے معتز ناخوش تھا بلا کر وزارت کا قلمدان حوالہ کر دیا۔

علویہ

معتز کے عہد میں علی ہادی بن محمد جو ادبے بنو شیعہ اثنا عشریہ کے دسویں امام تھے سامرا میں وفات پائی۔ ان کے بعد ان کے بیٹے حسن عکرمی امام ہوئے۔

زید یہ نے طبرستان میں حکومت قائم کر لی تھی۔ اب بغداد اور عراق کے شیعوں کو خطوط لکھ کر ان کے ساتھ ساز و باز کرنا شروع کیا۔ معتز کو اس کا علم ہو گیا۔ بعضوں کے پاس سے زیدیوں کے خطوط بھی برآمد ہوئے۔ اس لئے ایسے لوگوں کو سامرا میں لا کر زیر نگرانی رکھا۔ اس کے علاوہ کوئی سزا ان کو

نہیں دی۔

فوج

ترکوں کی قوت اس قدر بڑھ گئی تھی کہ خلیفہ ان سے مجبور تھا۔ ناچار جیسا کہ عاجزوں کا قاعدہ ہے کبھی ان کی مدارات کرتا۔ اور کبھی حیلہ اور فریب سے کام لیتا۔

اپنے آغاز عہد میں اس نے بعض امیروں کے مشورہ سے وصیف اور لبغا کو مستعین کی امداد کے جرم میں برطرف کر دیا۔ ان دونوں نے سامرا کے ترکوں کو لکھا کہ خلیفہ کو ہم سے راضی کرادو۔ ان کی سفارش سے معتز نے انکے قصور کو معاف کر دیا۔ اس کے بعد دونوں بغداد سے سامرا میں آ گئے۔ وہاں اپنے اپنے مناصب پر بحال ہوئے۔ اور انکی جاگیریں جو ضبط کر لی گئی تھیں واپس کی گئیں۔

معصم کے عہد سے مغاربہ کی بھی ایک فوج باقی رکھی گئی تھی جس میں یمنی اور مصری تھے۔ ان کو ترکوں کا اقتدار سخت ناگوار تھا۔ جب ترکوں نے وزیر علی بن فرخان شاہ پر دست درازی کی تو مغاربہ کے رؤساء محمد بن راشد اور نصیر بن سعید جو اسکے ہواخواہ تھے اپنی جمعیت کو لے کر کو شک خلافت میں داخل ہو گئے۔ وہاں سے ترکوں کو مار کر نکال دیا۔ اور کہا کہ اب تنہا ہی دست درازی یہاں تک بڑھ گئی کہ خلفاء اور وزراء کو قتل اور ذلیل و خوار کرنے میں تم کو باک نہیں رہا۔ انھوں نے ترکوں کے پچاس گھوڑے بھی جو وہاں تھے لے لئے اور بیت المال پر قبضہ کر لیا۔

مغاربہ کے ساتھ چونکہ جماعت شاکرہ اور عوام الناس بھی شریک تھے اس وجہ سے ترک ان سے دب گئے جعفر بن عبدالواحد نے فریقین کو بلو کر صلح کرادی۔

لیکن تھوڑے ہی دنوں کے بعد ایک ترکی امیر باکیباک نے محمد بن راشد اور نصر بن سعید امراء مغاربہ کو قتل کر دیا۔ معتز ان کا قصاص نہیں لے سکا۔ اس لئے پھر ترکوں کا غلبہ ہو گیا۔

۲۵۳ھ میں ترکوں اور فرغانیوں کو ہم مہینہ تک تنخواہ نہیں ملی۔ انھوں نے ایک دن حج ہو کر وصیف اور بغا کو گھیر لیا۔ اور کہا کہ جب تک ہمارا روزیہ نہیں ملیگا ہم نہیں ٹلیں گے۔ وصیف نے جواب دیا کہ ہمارے پاس کچھ نہیں ہے خلیفہ سے مل کر کوئی سامان کریں گے۔ ان لوگوں نے کہا کہ جو کچھ کرنا ہے ابھی کرو۔ بغا خلیفہ کے پاس گیا۔ اور وصیف ابن سے باتیں کرتا رہا۔ اسی اثنا میں ان میں سے ایک شخص نے بڑھ کر وصیف پر تلوار کا وار کیا۔ وہ گر گیا۔ دوسرے نے چہرے سے کام تمام کر دیا۔ یہ جھگڑا زیادہ بڑھ گیا۔ آخر میں مشکل سے فرو ہوا۔

معتز نے وصیف کا عہدہ بھی بغا کو دیدیا۔ بغا کے دل میں فوج کی طرف سے یہ خطرہ تھا کہ کہیں مجھے کو بھی یہ لوگ وصیف کی طرح ہلاک نہ کر ڈالیں۔ اس لئے اس نے یہ کوشش شروع کی کہ دارالخلافہ کو بغداد میں منتقل کر دے۔ مگر معتز اس پر راضی نہ ہوا کیونکہ وہ ڈرتا تھا کہ ترک سامرا میں پھر کسی دوسرے کو خلیفہ بنالیں گے۔

باکیباک اور بغا میں سخت عداوت تھی۔ یہاں تک کہ ایک دوسرے کی صورت سے بیزار تھے۔ معتز بھی چونکہ بغا سے تنگ آگیا تھا اس لئے باکیباک سے مل گیا۔ اس نے جا کر بغا کو قتل کر ڈالا۔ بغداد میں اس کے جو رشتہ دار تھے خلیفہ کے حکم سے ان میں سے ۲۵ ممتاز شخصوں کو عبید اللہ بن عبد اللہ بن طاہر امیر بغداد نے پکڑ کر قید کر دیا۔ اب باکیباک اور وصیف کا بیٹا صالح تمام امراء میں ممتاز تر

ہو گئے۔

ترکوں کی یہ شورشیں سامریں رہیں۔ بغداد ان سے محفوظ تھا۔ کیونکہ وہاں ان کا اثر بہت کم تھا۔ علاوہ بریں اسکی امارت محمد بن عبد اللہ بن طاہر کے ہاتھ میں تھی جو نہایت مدبر و دانشمند اور بارعب تھا۔ ۴۴۰ ہجری قمری ۱۰۴۷ء میں اسنے دینات پائی۔ اسکی جگہ اس کے بھائی عبید اللہ نے لی۔ جو ۳۷۰ ہجری تک امیر رہا۔

قتل مستعین

مستعین نے جس وقت خلافت سے دست برداری کی تھی اسوقت معتز نے نہایت مؤکد امان نامہ لکھ دیا تھا کہ اس کی جان محفوظ رہے گی۔ اور محمد بن مظفر اور ابو حفصہ کی نگرانی میں چار سو سواروں کے ساتھ اسکو واسط میں بھیج دیا تھا۔ کہ وہاں آرام کے ساتھ رہے لیکن پورا ایک سال بھی نہیں گزرنے پایا کہ اس کے قتل کا ارادہ کیا۔ احمد بن طولون کو بھیجا کہ اسکو لائے۔ وہ ۲۴ رمضان کو واسط سے لے کر چلا بمقام قاطول میں ۳ شوال ۴۵۲ھ کو مسعود بن صالح نے خلیفہ کے حکم کے مطابق اسکو قتل کر کے اس کا سر دربار میں بھیج دیا۔ معتز اس وقت شطرنج میں مشغول تھا۔ حکم دیا کہ ابھی رکھو۔ جب فارغ ہوا تو منگا کر دیکھا۔ مسعود بن صالح کو پچاس ہزار درہم انعام دیا۔ میر بصرہ کا نائب مقرر کر دیا۔ معتز نے جس طرح مستعین کے بارے میں اپنے امان نامہ کا لحاظ نہیں کیا۔ اسی طرح مؤید کی دلی عہدی کا بھی پیمانہ توڑ ڈالا اور قید کر کے ہلاک کر دیا۔

واقعہ یہ ہوا کہ عاہل آرمینیہ علاء الدین احمد نے مؤید کے پاس پانچ ہزار اشرفیاں بھیجیں کہ ان کو اپنے کام میں لائے۔ وزیر بن فرخان شاہ نے ان اشرفیوں کو

ضبط کر لیا۔ موئید کی حمایت میں ترک کھڑے ہو گئے۔ انھوں نے جا کر وزیر مذکور کو رو مارا۔ جب پران میں اور مغاریہ میں فتنہ برپا ہو گیا۔ معتز نے موئید اور اس کے ساتھ اپنے بھائی ابو احمد کو بھی جس نے بغداد پر لشکر کشی کی تھی اور حبلی کو شیش سے وہ خلیفہ ہوا تھا قید کر دیا۔ پھر ۲۵۱ھ میں جمعہ کے دن موئید کو ولی عہدی سے نکال دیا۔

ایک روز اس کو خبر ملی کہ ترک موئید کی حمایت کی تیاری کر رہے ہیں۔ اس نے موسیٰ بن بغا کو بلا کر اصلیت پوچھی۔ اس نے کہا کہ ترکوں کو موئید سے زیادہ ابو احمد کا خیال ہے۔ کیونکہ جنگ بغداد میں وہ ان کا سپہ سالار تھا۔ اس لئے اس کے ہمدرد اور ہوا خواہ ہیں۔ معتز نے مخفی طور پر موئید کا خاتمہ کر دیا۔ اور ابو احمد کو ۲۵۱ھ میں سامرا سے واسط میں بھیج دیا۔ پھر بغداد میں دینار بن عبد اللہ کے مکان میں مقید کیا۔

خلع معتز

جیسا کہ ہم پہلے لکھ چکے ہیں صالح بن وصیف نے وزیر احمد بن اسرہیل اور چند کاتبوں کو پکڑ کر قید کر رکھا تھا۔ اور ان سے مال کا مطالبہ کرتا تھا لیکن کوئی ایسی رقم نہیں مل سکی جس سے فوج کی تنخواہ ادا کی جاتی۔ اس لئے اہل فوج معتز کے پاس گئے۔ اور کہا کہ اگر آپ ہماری تنخواہیں دلا دیں تو ہم صالح بن وصیف کو جس نے وزیر کو پکڑ رکھا ہے قتل کر دیں۔ معتز نے جا کر اپنی والدہ سے کہا۔ جس کے پاس بے شمار دولت تھی۔ لیکن وہ ایک پیسہ دینے پر بھی راضی نہ ہوئی۔ اور بولی کہ میرے پاس کچھ نہیں ہے۔ اب فوج مایوس ہو کر اس بات پر

متفق ہو گئی کہ معتز کو تخت سے اتار دے۔ چنانچہ ۲۷ رجب ۲۵۵ھ مطابق ۱۱ جولائی ۸۶۹ء کو قصر خلافت کو جا کر گھیر لیا۔ معتز اس وقت حرم سرا میں تھا۔ کہلا بھیجا کہ میں بیمار ہوں باہر آنے کے قابل نہیں۔ اگر کوئی ضروری کام ہو تو تم میں سے دو ایک آدمی مجھ سے مل جائیں۔ وہ لوگ اندر گھسے۔ اور پاؤں پکڑ کر کھینچے اور پیٹتے ہوئے اس کو باہر گھسیٹ لائے۔ اس کا پیر ہن پھٹ گیا تھا اور مونڈھوں پر خون کے نشانات تھے۔ گرمی کا موسم۔ دوپہر کا وقت۔ اور دھوپ میں تمازت تھی۔ اسی حالت میں اس کو ننگے پاؤں صحن میں پتھر کے فرش پر کھڑا کر دیا۔ وہ جلن سے جلد جلد ایک پاؤں اٹھا تا تھا اور دوسرا رکھتا تھا۔

قاضی القضاۃ بلا یا گیا۔ اس نے معتز کو خلافت سے دستبرداری کا حکم دیا جب اس نے دستخط کر دیا تو اس کو وہاں سے ترکوں نے قید خانہ میں لیجا کر بند کر دیا۔ اور تین دن تک بھوکھا اور پیاسا رکھا۔ آخری وقت میں ایک گھونٹ پانی مانگتا تھا لیکن کسی نے نہیں دیا اور وہ تڑپ تڑپ کر مر گیا۔

اس طرح پر اس ناکام خلیفہ کی زندگی کا خاتمہ ہوا جس نے اپنی سلطنت کی حفاظت کے لئے عہد و پیمان توڑے تھے۔ اور پہلے مستعین کو پھر اپنے بھائی موئد کو قتل کرایا تھا۔ اس کے بعد ابو احمد کو شہر بدر کر کے بغداد میں قید کیا تھا۔ یہ سب صرف اس لئے کہ وہ بلا فراجمت حکومت کرے۔ لیکن اسی کی فوج نے اُسے ایسی دردناک سزا دی جو وہ کسی کو نہیں دے سکا تھا۔

خلفاء عباسیہ کی سوار یوں کے ساز بالعموم سادے ہوتے تھے یا چاندی کا خفیف ملمع ان پر کیا جاتا تھا۔ لیکن معتز نے سونا لگایا جس کا استعمال آرائش

کی غرض سے مسلمان مردوں پر شرعاً حرام ہے۔ اس کی تقلید میں امار بھی زین لگام
نیز تلواروں کے قبضوں اور پرتلوں پر سونا استعمال کرنے لگے۔

مہندی (۱۴)

خلافت ۲۹ رجب ۲۵۵ھ سے ۴۴ رجب ۲۵۶ھ تک ۱۱ ماہ ۱۶ روز۔

محمد مہندی باللہ بن واثق بن معصم ایک رومی ام ولد کے شکم سے ۲۱۸ھ میں
پیدا ہوا تھا۔ ترکوں نے جب معتز کو تخت سے اتارا تو اسی کو خلافت کے لئے
منتخب کیا۔ اور ایک رات دن میں بغداد سے سامرا میں لائے۔

کوشک میں پہونچنے کے ساتھ ہی چاہا کہ اس کے ہاتھ پر بیعت کریں۔
لیکن اس نے کہا کہ جب تک میں معتز سے ملاقات نہ کروں بیعت نہیں لوں گا
اس وجہ سے معتز کو اس کے پاس لائے۔ بدن مجروح جس پر ایک میلا کرتہ
تھا۔ اور سر پر رد مال بندھا ہوا۔ محمد اٹھ کر اس سے پلٹ گیا۔ تخت پر بٹھایا
اور دریافت کیا کہ یہ کیا معاملہ ہے۔ اس نے کہا کہ ان کے خیال میں میں
خلافت کے قابل نہیں ہوں۔ محمد نے چاہا کہ ترکوں کو اس سے راضی کر دے
لیکن معتز نے کہا کہ یہ لوگ کسی طرح نہیں مانیں گے۔ اس لئے تم اس
بیچ میں نہ پڑو۔ اس کے بعد معتز قید خانہ میں پہونچا دیا گیا اب محمد کے ہاتھ پر
بیعت ہوئی۔ اس کا لقب مہندی رکھا گیا۔

وزارت

محمود بن جعفر اسکا فی وزیر تھا۔ مہندی نے تھوٹے دنوں کے بعد اس کو

برطرف کر کے سلیمان بن دہب بن سعید کو وزارت دی۔ اس کا خاندان امیر معاویہ کے عہد سے کتابت میں نامور چلا آتا تھا۔ سعید آل بریک کا کاتب تھا وہب بھی پہلے جعفر بن یحییٰ اور پھر فرو الریاستین کے دفتر میں رہا۔ خود سلیمان ۴۱ سال کے سن میں مامون کے دفتر میں ملازم ہوا تھا۔ اس کے بعد ایتاخ اور اشتناس کا کاتب رہا۔ یہ شخص انشا پر دازی اور ادب میں بے مثل اور علم و فضل میں بیگانہ عصر تھا۔

احوال داخلہ

مہندی نیک۔ عادل۔ پابند شرع اور دیندار تھا۔ غنا اور شراب کو قطعاً بند کر دیا۔ جمعہ خود پڑھاتا تھا۔ اس کا دربار ہر شخص کے لئے عام تھا۔ اور نہایت انصاف کے ساتھ معاملات کو طے کرتا تھا۔ اس کے اثر سے عوام اور فرج کے سپاہیوں میں بھی دینداری پیدا ہو گئی۔ لیکن سلطنت کی خرابیاں اس درجہ پر پہنچ چکی تھیں کہ ان کی اصلاح مہندی جیسے لوگوں سے باوجود ہر دعا و عبادت کے بھی نہیں ہو سکتی تھی۔

موسے بن بغانے جو حسن بن زید داعی سے لڑنے کے لئے رے کا والی مقرر کر کے بھیجا گیا تھا۔ جب سنا کہ ترکوں نے معتز کو قتل کر کے مہندی کو خلیفہ بنا لیا ہے تو انتقام کے لئے وہاں سے چلا۔ دربار خلافت سے متعدد فرمان بھیجے گئے کہ تم اپنی ولایت پر رہو۔ یہاں نہ آؤ لیکن اس نے واپسی سے انکار کیا صالح بن دصیف موسیٰ کی آمد سے خوف زدہ تھا۔ اور بار بار خلیفہ سے کہتا تھا کہ وہ باغی ہے۔ اس سے جنگ کرنیکا حکم فرج کے نام صادر فرمایا۔

موسے جب سامرائیں آگیا تو صالح کسی کے گھر میں چھپ رہا۔ مہتدی اس وقت دربار میں تھا۔ موسے جا کر اس کو اپنی فوج میں لایا اور اس بات کا پختہ عہد لے کہ وہ صالح کی حمایت نہیں کریگا ۱۲ محرم ۲۵۶ھ میں اس کے ہاتھ پر بیعت کر لی۔ اس کے بعد صالح کو تلاش کر کے ۲۲ صفر کو قتل کر ڈالا۔

فوج کی تنخواہ ایک عرصہ سے رکی ہوئی تھی انھوں نے خلیفہ کے پاس ایک متفقہ درخواست بھیجی کہ ہمارے گزاردوں کے لئے جو جاگیریں امراء کو دی گئی ہیں۔ وہ انھیں کے تصرف میں آتی ہیں اور ہم فائقے کرتے ہیں۔ لہذا ان سے حساب لیا جائے اور خود خاندان خلافت کا کوئی شخص ہمارا امیر بنادیا جائے جو ان جاگیروں کا بھی انتظام کرے تاکہ ہم کو حسب دستور سابق دوسرے مہینے وظائف مل جایا کریں۔ اگر امراء فوج اس معاملہ میں امیر المؤمنین کی مخالفت کریں گے تو ہم ان کو قتل کر دیں گے۔

اسی مضمون کی تحریریں اپنے امراء کے پاس بھی بھیج دیں۔ اور صاف صاف لکھ دیا کہ اگر تم خلیفہ کے اختیار اور فوجی انتظام میں نخل یا معترض ہو گے تو ہم تمہارے سروں کو کاٹ کر دربار خلافت میں بھیج دیں گے۔

ترکی امراء کے استبداد سے رہائی اور خلافت کو ان کے آہنی پنجوں سے نکال لینے کا یہ نثریں موقع تھا۔ کیونکہ خود فوج ان کے خلاف تھی۔ مگر مہتدی نے اس سے کچھ فائدہ نہ اٹھایا۔ باطن میں فوج کے ساتھ رہا۔ اور ظاہر میں امراء کے ساتھ۔ اور چاہا کہ حیلہ سے ان کو قتل کرادے۔ چنانچہ اسی اشارے میں ایک باغی کے مقابلہ میں فوجیں بھیجیں۔ جن کا امیر موسے بن بغدادیا کیباک مقلع ترکی کو

بنایا۔ پھر بایک باک کو لکھا کہ تم موسے اور سفلیح کو قتل کر کے ان کی فوج کو اپنے ساتھ ملاؤ۔ اس نے یہ خط موسے کو دکھلایا اور کہا کہ خلیفہ فریب دے کر ہکو خود ہمارے ہاتھوں سے قتل کرانا چاہتا ہے۔ یہ صرف تمہارے ہی قتل کا حکم نہیں ہے۔ بلکہ کل میرے ساتھ بھی یہی سلوک ہوگا۔ اب بتاؤ کہ ہم کو کیا کرنا چاہیے؟ موسے نے کہا کہ تم سامرا میں جا کر اپنی اطاعت اور وفاداری کا اظہار کرو۔ جب وہ تہارمی طرف سے مطمئن ہو جائے تو اس کو قتل کر ڈالو۔ وہ اپنی فوج لے کر واپس آیا۔ مہندی نے عدم تعمیل حکم کی وجہ سے اس کے ہتھیار پھینک لئے اور محل میں قید کر دیا۔ اس کی فوج قصر کے گرد جمع ہو گئی۔ مہندی نے اسکا سر کٹا کر نیچے پھینکوا دیا۔ ترکوں نے یہ دیکھ کر چاروں طرف سے محاصرہ کر لیا۔ مغربی اور فرغانی ان سے لڑنے لگے۔ اسی درمیان میں ترکوں کی ایک کثیر تعداد وہاں آگئی۔ خلیفہ گردن میں قرآن ڈالے ہوئے باہر نکلا۔ مگر اس کے حامی شکست کھا گئے۔ اس لئے محمد بن یزید کے گھر میں جس میں احمد بن حنبل صاحب شرطہ کی سکونت تھی، جا کر چھپ رہا۔ ترکوں نے پتہ لگا کر پکڑ لیا۔ اور ذلت کے ساتھ کھینچتے ہوئے قصر خلافت میں لے گئے۔ وہاں ۴۱ رجب ۲۵۶ھ میں تخت سے اتار دیا۔ چار روز کے بعد وہ انتقال کر گیا۔

معتمد (۱۵)

خلافت ۱۶ رجب ۲۵۶ھ سے ۱۹ رجب ۲۷۹ھ تک ۲۳ سال تین روز۔

احمد معتمد علی اللہ بن متوکل۔ اس کی ولادت فقیان نامی کوفہ

کی ایک کنیز کے شکم سے ۲۳ھ میں ہوئی تھی۔ مہندی کے بعد خلافت کے لئے اس کا انتخاب ہوا۔ اور ۶ رجب یوم چہار شنبہ ۲۵۶ھ مطابق ۱۹ جون ۸۷۶ء کو اس کے ہاتھ پر بیعت ہوئی۔

احوال داخلہ

مہندی کے زمانہ میں تنخواہ نہ ملنے کی وجہ سے ترکی فوج اپنے امراء کے خلاف ہو گئی تھی۔ اور خلیفہ سے اس بات کی خواہاں تھی کہ وہ امیر افواج خود اپنے کسی بھائی کو مقرر کر دے۔ معتمد نے ان کی منشا کے مطابق ابو احمد طلحہ موفق بن متوکل کو صفر ۲۵۷ھ میں وزیر فوج مقرر کر دیا۔ اور کوفہ، حرین اور یمن کی ولایات اس کو دیں۔ پھر رمضان کے مہینہ میں بغداد کو درجلہ بصرہ ابواز اور فارس کی امارت بھی عطا فرمائی۔ ربیع الاول ۲۵۸ھ میں یازمیر قنسیرین اور عواصم کو بھی اس کے سپرد کر دیا۔

موفق کے تقرر سے ترکی امرا کا غلبہ کم ہوا۔ لیکن اب وہ خود خلافت کے تمام امور پر حاوی ہو گیا۔ معتمد کے نام کا صرف سکہ اور خطبہ رہ گیا اور ساری سلطنت اس کے ہاتھ میں آ گئی۔ وزراء کا تقرر بھی وہی کرتا تھا خلیفہ اسقدر کس پرسی کی حالت میں تھا کہ ایک بار اس کو اپنی خانگی ضرورت کے لئے تین سو دینار بھی باوجود کوشش کے نہیں حاصل ہو سکے۔

وزارت

عبید اللہ بن یحییٰ بن خاقان جو پہلے متوکل کا وزیر تھا وزارت پر بلایا گیا۔ اس نے اس عہدہ کو قبول کرنے سے انکار کیا۔ لیکن موفق کے اصرار سے

راضی ہو گیا۔ یہ شخص اصول سیاست، ملک اور رعایا کی حالت اور الیہ سلطنت سے خوب واقف تھا۔ اپنی وفات تک اس منصب پر رہا۔ ۲۶۳ھ میں میدان میں گھوڑے سے گر کر ہلاک ہوا۔ موفق نے اس کے جنازہ کی نماز پڑھائی۔

۱۱ ذی قعدہ ۲۶۳ھ میں موفق نے اپنے کاتب حسن بن مخلد کو جو اس عہد کا بے نظیر انشا پرداز تھا۔ اپنی کتابت کے ساتھ وزارت خلافت کا بھی عہدہ عطا کیا۔ یہ شخص تمام ضوابط کو از بر رکھتا تھا۔ لیکن ۱۶ دن سے زائد وزارت نہیں کر سکا۔ کیونکہ موسیٰ بن بغا اس کا دشمن تھا۔ جب وہ سامرا میں آیا تو یہ اس کے ڈر سے بھاگ کر بغداد میں چلا گیا۔ اس وجہ سے سلیمان بن دہب جو مہندی کا وزیر تھا۔ پھر وزارت پر مقرر کیا گیا۔ اور اس کا بیٹا عبد اللہ جو موسیٰ بن بغا کا کاتب تھا موفق کا میرنشی ہوا۔

۲۶۴ھ میں معتد سلیمان سے ناراض ہو گیا۔ اس کو قید کر کے اسکے دونوں بیٹوں وہب اور ابراہیم کے گھر لٹوا دیئے۔ اور حسن بن مخلد کو بغداد سے طلب کر کے وزارت کا قلمدان دیا۔ موفق اس پر غضبناک ہو کر سامرا میں آیا۔ سلیمان کو قید سے نکال کر وزارت پر بحال کیا۔ اور حسن بن مخلد اس کے کاتب احمد بن صالح بن شیرزاد کو برطرف کر کے ان کے اموال پر قبضہ کر لیا۔ یہ دونوں خوف سے بھاگ گئے۔

لیکن موفق سلیمان سے بھی زیادہ عرصہ تک خوش نہیں رہ سکا۔ دوسرے ہی سال ۲۶۵ھ میں اس کو موعہ اس کے بیٹے عبد اللہ کے قید کر دیا۔ اور ساری ملکیت ضبط کر لی۔ پھر نو لاکھ دینار لیکر صرف اتنی آزادی دی کہ وہ جس سے چاہیں

مل سکیں۔ اسی نظر بندی میں ۲۷ھ میں سلیمان نے وفات پائی۔ اس کی جگہ پر ابو صقر اسماعیل بن بلبل وزیر ہوا۔ یہ اپنے آپ کو عربی قبیلہ بنی شیبان کی طرف منسوب کرتا تھا۔ لیکن لوگ اس کے نسب کو مشتبہ سمجھتے تھے۔ نہایت سخی و فیاض اور جہامہ زہبی میں ممتاز تھا۔ اس نے ملکی اور فوجی دونوں صیغوں کا کام اچھا کیا۔ اور وزارت کی شان و شوکت بڑھا دی۔ لیکن ۳۷ھ میں عتاب میں آگیا۔ گرفتار ہو کر قید ہوا۔ اور اس کا اور اس کے سارے ماتحتوں کا مال و منال ضبط کر لیا گیا۔

ابن بلبل کے بعد عبید اللہ بن سلیمان وزیر ہوا۔ اس نے اپنی لیاقت کی وجہ سے نہایت ناموری حاصل کی۔

علویہ

معتد کے عہد میں اثناعشریہ کے گیارہویں امام ابو محمد حسن عسکری نے ۳۶۷ھ میں سامرا میں وفات پائی۔ اور وہیں اپنے باپ کے پہلو میں مدفون ہوئے۔

ان کی وفات پر شیعہ میں اختلاف پیدا ہوا۔ بعضوں نے کہا کہ امامت کا سلسلہ ان کی ذات پر منقطع ہو گیا۔ اب کوئی امام نہیں۔ بعضوں نے ان کے بھائی جعفر کو امام بنالیا۔ لیکن زیادہ تر لوگ ان کے بیٹے محمد عسکری کو امام تسلیم کرتے ہیں۔ اور کہتے ہیں کہ وہ اپنی والدہ کی نگاہ کے سامنے ایک سرداب یعنی تہ خانہ میں داخل ہوئے اور پھر اس میں سے نہیں نکلے۔ ان کا عقیدہ یہ ہے کہ یہی امام مہدی امام منتظر اور امام قائم ہیں۔ آخری زمانہ میں جب

دنیا ظلم و ستم سے تاریک ہو جائے گی تو سامراج کے اسی سرداب میں سے نکل کر پھر اسکو عدل و انصاف سے منور کر دیں گے۔

اسماعیلیہ

جماعت شیعہ میں امام جعفر صادق کے بعد سے ہی اختلاف شروع ہو گیا تھا۔ کیونکہ ان کے سات بیٹے تھے۔ عبد اللہ قاطع۔ محمد۔ موسیٰ اور اسماعیل وغیرہ۔ بعض نے عبد اللہ قاطع کو جو ان کے بیٹوں میں سب سے بڑے تھے۔ امام مانا تھا۔ لیکن وہ باپ کے انتقال کے بعد ۷۰ دن سے زیادہ زندہ نہیں رہے۔ اور کوئی اولاد زینہ نہیں چھوڑ گئے۔ کسی نے محمد کو امام قرار دیا۔ اس بنیاد پر کہ امام جعفر نے فرمایا تھا کہ تمہارے امام کا وہی نام ہے جو تمہارے بنی کا تھا۔ ایک فرقہ اسماعیل کی امامت کا قائل ہوا۔ یہ لوگ اسماعیلی کہے جانے لگے۔

امامیہ اور اسماعیلیہ میں امتیاز ہے کہ دین میں رائے کو دخل نہیں ہے۔ بلکہ تحفظ شرع کے لئے ایک امام معصوم کا وجود لازمی ہے۔ حضرت علی سے لیکر امام جعفر تک چھ اماموں کی امامت پر دونوں فرقے متفق ہیں۔ ان کے بعد امامیہ موسیٰ کاظم کی شاخ کی طرف جاتے ہیں۔ اور اسماعیلیہ اسماعیل اور ان کی اولاد کی طرف۔ لیکن شیعہ کے عقیدہ کے مطابق امام وقت اللہ کی طرف سے مخلوق پر حجت ہوتا ہے۔ اور اس کا وجود تبلیغ شریعت کے لئے ضروری ہے۔ اور اسماعیل کی اولاد میں سے اس قسم کے کسی امام کا ظہور نہیں ہوا۔ اسلئے اسماعیلیہ نے کہا کہ امام کا ظہور ضروری نہیں ہے۔ بلکہ کبھی کبھی وہ مستور ہوا کرتا ہے۔ اور لوگوں کو اس کے حال سے آگاہی نہیں ہوتی۔ مگر ایسی حالت میں یہ لازم ہے کہ اسکا کوئی نائب

ظاہر ہو۔ جو خلق اللہ پر حجت اور دعوت و تبلیغ کے منصب پر قائم ہو۔

باطنیہ

معتد کے زمانہ میں امام حسن عسکری کے بعد اسماعیلی داعیوں نے اپنی تعلیمات کو جن کا زیادہ حصہ عوام سے مخفی رکھا جاتا تھا پھیلا نا شروع کیا۔ اور نہایت صبر استقلال اور نرمی کے ساتھ خفیہ طور پر خاص خاص لوگوں میں اس کی تبلیغ کرنے لگے۔ اسی وجہ سے یہ جماعت باطنیہ کے نام سے مشہور ہوئی۔

بعض اہل علم باطنیہ کے عقائد کا سلسلہ مجوسیوں کے ویصانیہ اور مانیہ فرقوں سے ملاتے ہیں جو ایران میں اسلام سے قبل تھے۔ اور دو اصل یعنی نور اور ظلمت کے قائل تھے۔ نور کو زندہ جسّاس۔ خالق عالم اور ازلی الصفات مانتے تھے۔ اور ظلمت کو غیر جسّاس۔ ان کے علاوہ بہت سی تعلیمات اور عبادات تھیں جو ان کے پیشواؤں کی کتابوں میں مندرج تھیں۔

عہد خلافت عباسیہ میں بہت سے مجوسی ظاہر میں اسلام لاتے تھے اور باطن میں اپنے قدیمی عقائد کے قائل رہتے تھے۔ اور کوشش کرتے تھے کہ اسلام کے پردہ میں مسلمانوں کو اپنے عقائد کی تلقین کر کے گمراہ کر دیں۔ یہی لوگ زندیق کہے جاتے تھے۔

خلیفہ مہدی اور ہادی اس جماعت کے فتنہ کو بڑھتا ہوا دیکھ کر انکے مٹانے پر مستعد ہوئے اور بہت سے زندیقیوں کو قتل کر ڈالا۔ فلاسفہ بُغداد اور وزراء اور امراء میں سے ایک جماعت زندیقیت میں بدنام ہوئی۔ ابن ندیم نے لکھا ہے کہ بعض لوگ لکھتے ہیں کہ کلیرانک بجز محمد بن خالد کے زندیق تھے۔ نیز ناموں

کے دونوں وزیر فضل اور حسن بھی اس قسم کے تھے۔ محمد بن عبید اللہ کا تب مہدی بھی زندیق تھا۔ جس کا خود اس نے اعتراف کیا۔ چنانچہ مہدی نے اس کو قتل کرایا۔ ابن زیات وزیر کو بھی لوگ زندیق سمجھتے تھے۔

خود خلیفہ مامون کی نسبت بعضوں نے اس کی بدگمانی کی ہے حالانکہ واقعہ صرف اس قدر ہے کہ اس کے دربار میں ایک مجوسی رئیس یزدان بخت شکمیں سے مناظرہ کرنے کے لئے رے سے بلایا گیا تھا۔ جب وہ گھنگو میں بند ہو گیا تو مامون نے اس سے کہا کہ اب تو مسلمان ہو جا۔ اس نے کہا کہ امیر المومنین کا حکم سرانگہوں پر لیکن ترک مذہب پر مجبور کرنا اسلام میں روا نہیں ہے۔ مامون نے کہا۔ کہ بے شک۔ پھر اس کو عزت کے ساتھ رخصت کیا۔

مامون کا یہ فعل بالکل شرع کے مطابق تھا۔ اس کی وجہ سے اس کے اوپر زندیقیت کی تہمت لگانا سراسر نامعقولیت ہے۔

جو لوگ باطنیہ کا تعلق مجوسیوں کے ساتھ قائم کرتے ہیں انکی دلیل یہ ہے کہ اس فرقہ کے بانی عبید اللہ بن میمون بن قراح کا سارا خاندان اور وہ خود بھی دیصانی تھا۔ اسلام لانے کے بعد ایک مدت تک نبوت کا مدعی رہا۔ مختلف قسم کے شعبدے دکھاتا اور دروازہ شہروں کے واقعات لوگوں کو سناتا تھا۔ اس نے اپنے مددگاروں کی ایک جماعت جابجا بھیج دی تھی۔ جن کے پاس نامہ بر کبوتر تھے۔ وہ ہر جگہ کے حالات لکھ کر ان کبوتروں کے ذریعہ سے اسکے پاس بھیجا کرتے تھے۔ وہ ان کو سن کر اپنی غیب دانی اور کرامت کا سکہ جاتا تھا۔

پہلے مقام عسکر کرم میں آکر ٹھہرا۔ وہاں سے نکالا گیا۔ پھر بصرہ میں بنی عقیل کے

پاس رہا۔ اس کے بعد ملک شام میں حص کے متصل ایک موضع سلیمہ کو اپنا مرکز بنایا۔ وہیں سے باطنیہ کا ظہور ہوا۔

ان لوگوں کا یہ بھی بیان ہے کہ دولت فاطمیہ کا بانی عبید اللہ مہدی اسی شخص کی نسل سے تھا۔ اس کا سلسلہ نسب یہ ہے۔ سعید بن حسین بن عبد اللہ بن سیمون بن قذاح۔ مصر میں پہنچنے کے بعد اس نے اپنا نام بجائے سعید کے عبید اللہ رکھ لیا۔

لیکن ابن خلدون کی تحقیق یہ ہے کہ یہ روایت موضوع ہے۔ اور محض بنی عباس کو خوش کرنے کے لئے جو فاطمیوں کے مقابلہ سے عاجز تھے تراشی گئی ہو۔ حقیقت یہ ہے کہ یہ فرقہ شیعہ اسماعیلیہ کا ایک گروہ تھا جس نے اپنی تعلیمات کو مخفی رکھ کر ان پر مذہبی رنگ چڑھا دیا۔ تاکہ حکام وقت کی گرفت سے محفوظ رہ کر دین کے پردہ میں اپنے سیاسی مقاصد کی تبلیغ کرے۔

اس فرقہ نے دولت عباسیہ کے خلاف دو نہایت قوی جماعتیں تیار کیں۔

(۱) باطنیہ۔ ان کا مرکز سلیمہ تھا جہاں دولت فاطمیہ کا قالب تیار کیا گیا۔ بعینہ اسی طرح جس طرح کہ حمیمہ دولت عباسیہ کا گہوارہ اور اس کے اسرار کا مرکز تھا۔ یہ جماعت نہایت مرتب اور منتظم تھی۔

(۲) قرامطہ۔ اس کا ظہور عراق میں ہوا۔ یہ بے ترتیب اور بے نظام تھی لیکن سخت بے باک اور خورنیز۔ اس جماعت کا آغاز معتمدی کے عہد میں ہو گیا تھا۔ اس لئے اس کی ابتدائی کیفیت ہم یہاں لکھتے ہیں۔

قرامطہ

خلیفہ معتمد کے آخری عہد میں ایک داعی امامت نواحی خوزستان سے آکر کوفہ کے متصل ایک موضع میں قیام پذیر ہوا۔ اس کے زہد و عبادت کو دیکھ کر وہاں کے باشندے اس کے گردیدہ ہو گئے۔

اس موضع میں ایک شخص رہتا تھا۔ جس کی آنکھوں میں سرخی تھی اس کی وجہ سے لوگ اس کو کرمیت کہتے تھے۔ کیونکہ بنطی زبان میں اس لفظ کے معنی سرخ آنکھوں والے کے ہیں۔ وہ بھی خوزستانی کا مرید ہو گیا۔ او اس کی خدمت کرنے لگا۔ ایک بار وہ بیمار ہو گیا تو اس کو اپنے گھر میں لیجا کر رکھا۔ اور تیمار داری کی۔ اس احسانندی کی وجہ سے خوزستانی جب اچھا ہوا تو اسی کے ساتھ رہنے لگا۔

کرمیتہ دیہاتیوں کو اس کی طرف مائل کرتا تھا اور اس کی تبلیغ میں بڑی مدد دیتا تھا۔ جس شخص کو لا کر اس کے ہاتھ پر بیعت کراتا اس سے ایک دینار لیا م کے لئے وصول کر لیتا۔

خوزستانی نے کاشتکاروں کو بہت سی نمازیں سکھائیں۔ اور کہا کہ سب فرض ہیں۔ کثرت عبادات کی وجہ سے ان کے کاموں میں خلل پڑ گیا۔ یہاں تک کہ وہ اپنی زمینوں کے سالانہ لگان ادا کرنے سے قاصر رہے۔

امیر ہشیم نے جب خوزستانی داعی کا حال سنا تو اس کو گرفتار کر کے ایک حجرہ میں مقفل کر دیا۔ مقصد یہ تھا کہ صبح کو قتل کرے۔ لیکن رات کو اس کی لجاجت پر ایک لونڈی کو ترس آ گیا۔ اس نے چپکے سے ہشیم کے سر ہانے سے

کنجی لے کر اس کو گھریں سے نکال دیا۔ اور حجرے کو مقفل کر کے کنجی اپنی جگہ پر رکھ دی۔ صبح کو جب امیر نے قفل کھولا تو وہ نہیں ملا۔

یہ واقعہ اطراف میں مشہور ہو گیا۔ اور لوگوں نے اس کو اس کی کرامت پر محمول کیا۔ اب عوام میں اس کی مقبولیت بہت بڑھ گئی۔ لوگ ہر طرف سے جوق در جوق آکر اس کے ہاتھ پر بیعت کرنے لگے۔ اور یہ شہرت ہو گئی کہ اسکو ایذا پہنچانے کی قدرت کسی کو نہیں ہے۔ لیکن خود اس کو چونکہ اپنی جان کا خوف ہو گیا تھا اس لئے عراق سے ملک شام میں چلا گیا۔ وہاں کربتہ کے نام سے جگہ گھریں وہ رہا تھا مشہور ہوا۔ یہی لفظ قمر مطہر بن گیا جس کی طرف یہ فرقہ منسوب ہے۔

سواد کو فہ میں جو تخم وہ بو گیا تھا خوب برگ و بار لایا۔ اور قمر مطی تحریک یہاں اس قدر پھیلی کہ خلافت اور امت اسلامیہ کے لئے بڑی بڑی مصیبتوں کا سامان بن گئی۔ اور اس کے خوف سے حاجیوں کے قافلے بند اور راستے مسدود ہو گئے۔

فتنہ حبشیان

۲۴۹ھ میں بحرین میں ایک مجہول النسب شخص نے سر اٹھایا۔ اور دعوا کیا کہ میں امام زید کی اولاد میں سے ہوں۔ عوام نے اس کی ایسی تعظیم کی۔ کہ نبیؐ سمجھنے لگے۔ اس کے واسطے مال جمع کیا اور اس کے ہاتھ پر بیعت کی لیکن کچھ لوگ مخالف بھی ہو گئے۔ فریقین میں جنگ ہوئی اس وجہ سے وہ بحرین سے دیار بنی تیم کی طرف چلا گیا۔ اس کے ساتھ مریدین کا ایک گروہ بھی تھا جس کا سردار اس نے بنی حنظلہ کے ایک حبشی غلام سلیمان بن جامع کو مقرر کیا تھا۔

بنی تمیم نے اس کی طرف توجہ نہیں کی۔ اس لئے شکستہ میں بصرہ کی طرف آیا۔ اور قبیلہ بنی ضبیغہ میں ٹھہرا۔ یہاں ایک جماعت اس کے تابع ہو گئی۔ جس میں علی بن ابان مہلبی اور اس کے دونوں بھائی محمد اور خلیل بھی تھے۔

بصرہ کا عامل اس زمانہ میں محمد بن رجاہ حضاری تھا۔ اس نے گرفتار کرنے کا ارادہ کیا۔ اس کے خوف سے یہ رات کو وہاں سے نکل کر دوسرے گاؤں میں جس کا نام قصر فرشی تھا چلا گیا۔ اس کے بعض ساتھیوں کو جن میں اس کا بیٹا بھی شامل تھا ابن رجاہ نے پکڑ لیا۔ اور قید کر دیا۔

اس اطراف میں رؤسا بصرہ کے حبشی غلام شورہ کا کام کیا کرتے تھے۔ ان کی تعداد قریب پندرہ ہزار کے تھی۔ اس نے بلا بلا کر ان سے گفتگو شروع کی۔ اور کہا کہ اگر تم لوگ متفق ہو کر میرا ساتھ دو تو میں تم کو صرف آزاد ہی نہیں بلکہ تمہارے آقاؤں کا مالک بنا دوں گا۔ ان غلاموں میں سے ایک شخص ریحان بن صالح نامی عقل میں ممت از تھا۔ اس سے وعدہ کیا۔ کہ میں تجھ کو ان سب کا سردار بنا دوں گا۔ وہ اس امید پر ان غلاموں کو لالاکر اس کے ہاتھ پر بیعت کرائے لگا۔

۲۵ھ میں اس نے ان غلاموں کی جماعت کو ساتھ لیکر عید الفطر کی نماز پڑھی خطبہ میں انکو جنگ کے لئے ابھارا۔ اور سخت سے سخت قسمیں کھا کر کہا کہ میں نہ کبھی تمہارا ساتھ چھوڑوں گا نہ ہوفانی کروں گا۔ مگر شرط یہ ہے کہ میرے حکم پر چلو۔ ان غلاموں میں سے بیشتر اس کے ساتھ ہو گئے۔ اس نے انکا جھٹھا بنا کر ارد گرد کے دیہات کو لوٹنا شروع کر دیا۔ بصرہ سے فوجیں بھیجی گئیں لیکن شکست

کھا گئیں۔ جس کی وجہ سے اہل بصرہ پر خوف چھا گیا۔ انھوں نے خلیفہ کو مدد کے لئے لکھا۔

ادھر اس نے نہر ابو خضیب کے کنارہ پر پہونچ کر تجارتی کشتیاں لوٹ لیں۔

جس سے بہت سامان و ذخیرہ اس کے پاس ہو گیا۔ وہاں سے ایلہ کی طرف بڑھا اس کو غارت کر کے آگ لگا دی۔ عبادان والوں نے یہ دیکھ کر خوف سے اس کے ہاتھ پر بیعت کر لی۔ اس نے وہاں کے حبشی غلاموں کو بھی سلح کر کے اپنے ساتھ لیا۔ اور ۲۵۶ھ میں ابوزہر میں پہونچ کر وہاں کے عامل ابراہیم بن مدبر کو گرفتار کر کے شہر پر قبضہ کر لیا۔ اطراف کے باشندے خوف سے اپنے اپنے گھروں کو چھوڑ کر بھاگنے لگے۔ سلطنت کی طرف سے جو فوجیں جاتی تھیں، ہر میت اٹھا کر واپس آتی تھیں۔

شوال ۲۵۷ھ میں بصرہ پر حملہ آور ہوا۔ سخت خونریزی کی اور بہت سے محلوں کو ویران کر دیا۔

ان سلسلہ وار فتوحات سے اس کی قوت اور شوکت بہت بڑھ گئی۔ اور حبشی غلاموں کا ایسا عظیم الشان لشکر اس کے پاس جمع ہو گیا جس سے مرکز خلافت پر خطرہ چھا گیا۔ اس وجہ سے موفق خود ایک فوج لیکر ان کے اتصال کے لئے آیا۔ سالہا سال تک جنگ ہوتی رہی جس میں بعض بعض معرکے نہایت سخت پیش آئے۔ آخر کار اللہ تعالیٰ نے فوج کو فتح اور نصرت عطا فرمائی اور ۲۵۸ھ میں یہ کذاب مارا گیا۔

موفق نے عراق کے شہروں میں اعلان کر دیا کہ جو لوگ اپنے گھروں کو

چھوڑ کر چلے گئے ہیں واپس آجائیں۔ ایک شہر بھی آباد کیا۔ اور موفقیہ نام رکھا وہاں عرصہ تک رہا۔ تاکہ پورا امن و امان ہو جائے۔ اور خطرہ جاتا رہے۔

اس فتنہ کا زمانہ ۴۴ سال ۴ ماہ ۶ روز رہا۔ اُمت اسلامیہ ترکوں کی مصیبت میں پہلے ہی گرفتار تھی۔ اگر یہ پہاڑم سیرت حبشی غالب آجاتے تو یہ معلوم کیا ہوتا۔ اللہ کا شکر ہے جس نے اس بلا سے نجات بخشی۔

مشرق

مامون کے عہد سے مادر اہل النہر۔ خراسان۔ رے۔ طبرستان۔ جرجان اور کرمان کی ولایت بالاستقلال آل طاہر کے ہاتھ میں تھی۔ یہ خاندان ملکی انتظام اور نبی عباس کی وفاداری میں نہایت نامور تھا۔

جب ترکوں کے غلبہ سے خلافت کامرکز کمزور ہو گیا اور دور افتادہ ممالک کی حفاظت کی طاقت اس میں نہیں رہی تو مشرق میں تین جدید قوتیں پیدا ہو گئیں جنھوں نے آل طاہر کو گھیر لیا۔ اور اپنی سلطنتیں قائم کرنے کے لئے ان کے مقابلہ آگئیں۔ پہلی قوت زبیدیہ کی تھی جنھوں نے طبرستان پر قبضہ کر لیا۔ ان کا حال گذر چکا۔ دوسری صفاریہ۔ اور تیسری سامانیہ۔

دولت صفاریہ

یہ سلطنت یعقوب بن لیث اور اس کے بھائی عمرو بن لیث نے سیستان میں قائم کی۔

یہ دونوں بچپن میں پتیل کا کام کرتے تھے۔ اس وجہ سے صفار کے لقب سے مشہور تھے۔ اس زمانہ میں سیستان میں ایک شخص صارح بن نصر کنانی

نہایت عابد اور بزرگ تھا۔ اور اس جماعت کا سردار تھا جو جہاد میں مصروف رہتی تھی۔ یہ دونوں اس کی صحبت میں رہنے لگے۔ اس کے اثر سے ان میں بھی زہد و تقویٰ پیدا ہو گیا۔ صبح ان کو بہت عزیز رکھتا تھا۔ خاص کر یعقوب کو بجائے فرزند کے سمجھتا تھا۔

اس کی وفات کے بعد مجاہدین کا رئیس درہم بن حسین قرار پایا۔ اس نے یعقوب کو امیر حرب مقرر کر دیا۔

درہم بن حسین چونکہ بے تدبیر اور غیر منظم تھا اور اس کے برعکس یعقوب میں دانشمندی اور ریاست کی شان تھی۔ اس وجہ سے اس جماعت نے درہم کو معزول کر کے یعقوب ہی کو اپنا سردار بنالیا۔ اس نے ان کو لے کر خازجیوں سے جنگ کی اور ان پر غلبہ حاصل کیا۔ ۲۵۳ھ میں سیستان اور ہرات پر قبضہ کر لیا۔ سرحدی ترک بھی اس سے لڑنے کے لئے آئے لیکن شکست کھا کر واپس گئے۔ ان فتوحات سے اس کا رعب چھا گیا۔ رنج طبعین۔ زابلستان اور بلتان اور ہندھ کے والیوں نے اطاعت مانے لکھ کر بھیجے۔ اور اس کی ماتحتی میں آ گئے۔

یعقوب کی خواہش یہ نہیں تھی کہ مطلقاً آزاد رہے۔ بلکہ چاہتا تھا کہ آل طاہر کی طرح خلیفہ کی طرف سے اس کو مستقل امارت کا فرمان مل جائے۔ اس لئے معزز کے دربار میں قاصدوں کے ہاتھ قیمتی تحائف بھیجے جن میں سے ایک چاندی کی مسجد تھی جس میں پندرہ نمازیوں کی صورتیں تھیں۔ اور یہ درخواست کی کہ مجھ کو فارس کی ولایت کا فرمان دیا جائے۔ میں وہاں سے علی بن حسین کو جس نے غاصبانہ قبضہ کر رکھا ہے نکال دوں گا۔ اور ڈیڑھ کروڑ درہم سالانہ خراج بھیجا کروں گا۔

سفیروں کو بھیجنے کے بعد ہی یعقوب فارس کی طرف روانہ ہو گیا۔ علی بن حسین نے مدافعت کی تیاری کی اور شیراز کے ارد گرد خندق کھودی۔ اٹھارہ ربیع الثانی ۳۵۹ھ کو یعقوب وہاں پہونچا۔ شیرازی شکست کھا گئے اور علی گرفتار ہوا۔ یعقوب نے جمعہ کے دن شیراز میں معزز کے نام کا خطبہ پڑھا۔ اور جا بجا اپنے عمال مقرر کر کے کرمان ہوتا ہوا سیستان واپس آیا۔

اس فتح سے اس نے شاہانہ عظمت حاصل کر لی۔ اور دولت طاہر پر لشکر کشی کا سامان کرنے لگا۔ ۳۵۹ھ میں نیشاپور کی طرف بڑھا جہاں آل طاہر کا آخری فرمانروا محمد بن طاہر بن عبداللہ بن طاہر تھا۔ وہ مدافعت نہیں کر سکتا تھا۔ یعقوب نے اس کو اور اس کے سارے خاندان کو گرفتار کر لیا۔ جس سے دولت طاہر یہ کا وہ علم جس کو مامون نے اپنے نامور سپہ سالار طاہر بن حسین کو ۲۰۵ھ میں خراسان کی ولایت کے فرمان کے ساتھ عطا کیا تھا سرنگوں ہو گیا۔

یعقوب نے پھر دربار خلافت میں سفیر بھیجے اور لکھا کہ خراسان میں جا بجا باغیوں نے سر اٹھا رکھا تھا۔ جن کی وجہ سے باشندے سخت مصیبت میں مبتلا تھے۔ آل طاہر میں ان شورشوں کے انسداد کی طاقت نہیں تھی اس وجہ سے میں نے جا کر فرو کیا۔ اہل خراسان نے عجبی کو امارت سپرد کر دی۔

خلافت کے مہات اس وقت موفق کے ہاتھ میں تھے۔ اس نے جواب میں لکھا کہ تم نے امیر المومنین کے بلا حکم یہ کام کیا۔ لہذا خراسان کی حکومت آل طاہر کے حوالے کر کے اپنے مقام پر واپس چلے جاؤ۔ ورنہ تمہارے ساتھ وہی سلوک کیا جائے گا جو مخالفین کے ساتھ کیا جاتا ہے۔

یعقوب پر اس دھمکی کا مطلق اثر نہ ہوا۔ وہ خراسان پر قابض رہا۔ وہاں سے ۲۶ھ میں طبرستان پر چڑھائی کی۔ اور حسن بن زید کو شکست دیکر ساریہ اور آل پر قبضہ کر لیا۔ حسن کا تائب کیا۔ وہ اپنی فوجیں لے ہوئے پہاڑوں میں بھاگ گیا وہاں سلسلہ دار چالیس دن تک بارش ہوتی رہی جس کی وجہ سے داپسی دشوار ہو گئی حسن خود مشکلوں سے جانبر ہو سکا۔ مگر اس کی فوج کا بڑا حصہ تباہ ہو گیا۔

یعقوب نے اپنے اس کارنامہ کو مقرب کا ذریعہ بنا کر پھر خلیفہ کے پاس وفد بھیجا۔ لیکن مدبرین خلافت اس سے خوش نہیں ہوئے۔ کیونکہ ان کو اس کی بڑھتی ہوئی طاقت دیکھ کر یہ خطرہ پیدا ہو گیا کہ یہ اپنے استقلال کا دعوے کرے گا اس وجہ سے موفق نے عبید اللہ بن طاہر امیر بغداد کو حکم بھیجا کہ وہاں جس قدر مشرقی او خراسانی حجاج ہوں ان کو جمع کر کے یہ اعلان کر دو کہ یعقوب نے امیر المؤمنین کے منشا کے خلاف خراسان پر تغلب حاصل کر کے وہاں کے امیر کو گرفتار کر لیا ہے۔ اس لئے وہ اطاعت سے خارج ہے۔

یہ دراصل خلافت کی روحانی قوت کا استعمال تھا۔ آخر جب اس کا کوئی اثر نہیں دیکھا تو مجبوراً امیر المؤمنین نے یعقوب کو خراسان۔ طبرستان۔ جرجان۔ رے اور فارس کا والی مقرر کیا۔ اور بغداد کی شہنشاہی کا عہدہ بھی عطا فرمایا۔ اس طرح پر وہ آل طاہر کا قائم مقام ہو گیا۔

اس کے بعد یعقوب خلیفہ کی ملاقات کا ارادہ ظاہر کر کے فوجیں لیکر سامرا کی طرف چلا۔ لیکن منشا یہ تھا کہ عراق اور بغداد پر قبضہ کر لے۔ اس لئے اہل بار نے مناسب یہ سمجھا کہ اس کے مقابلہ میں خلیفہ خود لشکر لے کر جائے۔ چنانچہ معتمد

سامرا سے بغداد میں آیا۔ اور وہاں سے فوج لے کر واسط میں یعقوب کے مقابلے میں پہنچ گیا۔ سیب بنی کو ما اور دیر عاقول کے درمیان فریقین میں معرکہ رانی ہوئی۔ پہلے یعقوب کی فوج غالب آگئی۔ لیکن پھر خلیفہ وقت کو مقابلہ میں دیکھ کر اس کے بہت سے امراء جنگ سے کنارہ کش ہو گئے۔ اس لئے اسکو نہریمیت ہوئی اور وہ مشرق کی طرف چلا گیا۔

اس نسخ سے محمد بن طاہر نے جو یعقوب کے پاس قید تھارہائی پائی۔ معتد نے اس کو خلعت عطا فرمایا۔ اور ایک اعلان عام شائع کیا جو منبروں پر پڑھا گیا اس میں یعقوب کو باغی قرار دے کر اس پر نفرین کی۔

یعقوب ۲۶ھ میں ابوازی میں انتقال کر گیا۔ اس کی جگہ اس کا بھائی عمر بن لیث فرمانروا ہوا۔ یہ اس سے بھی زیادہ دانشمند بہادر۔ مدبر اور عالی حوصلہ تھا۔ ملکی اور فوجی انتظامات میں اپنا نظیر نہیں رکھتا تھا جو اپنا نام سواروں میں لکھوار کھاتا تھا جس دن تنخواہ تقسیم ہوتی اس دن معمولی سپاہی کی طرح اہل فوج کے ساتھ بخشی کے سامنے حاضر ہوتا۔ اپنے اسلحہ اور گھوڑے کا ساز و سامان درست دکھلا دینے کے بعد ماہانہ تنخواہ تین سو درہم لیکر اسکو بوسہ دیتا۔ پھر اپنے موزہ میں رکھ کر واپس جاتا۔ وہ اس خادم کا حق تھا۔ جو اس کے پاؤں سے موزے نکالتا تھا۔

فوج کو اور اس کے ساز و سامان کو ہمیشہ دیکھتا رہتا تھا۔ اور خلیفہ او اس کے درباریوں کو اس قدر اموال و تحائف بھیجتا تھا کہ وہ سب اس سے خوش رہتے تھے۔

سلسلہ میں اس نے بھی اپنے بھائی کی طرح عراق پر تسلط حاصل کر نیکا ارادہ کیا۔ اس وقت خلیفہ ناراض ہو گیا۔ اور محمد بن طاہر کے نام خراسان کی ولایت کا فرمان لکھا۔ لیکن عمر و نے بہت بڑی رقم دربار خلافت میں بھیج دی۔ جس کی وجہ سے امیر المومنین نے پھر اپنی خوشنودی کا اظہار فرمایا۔

دولت سامانیہ

سامانی خاندان ایران میں بڑی عزت کی نگاہ سے دیکھا جاتا تھا کیونکہ مشہور بادشاہ بہرام گور کی نسل سے تھا۔ اسلامی خلفاء بھی بوجہ قدامت کے ان کا بہت خیال رکھتے تھے۔ چنانچہ ماموں نے ولایت ماوراء النہر کے چار حصے کر کے ان پر اسد بن سامان کے چار بیٹوں کو عامل مقرر کر دیا تھا بہر مند کا نوح بن اسد۔ فرغانہ کا احمد بن اسد۔ شاس اور اشروسنہ کا یحییٰ بن اسد اور ہرات کا الیاس بن اسد۔

احمد بن اسد متقی۔ پاک سیرت اور ہر دلعزیز امیر تھا۔ اس نے اپنے صوبے سے رشوت کو بالکل مٹا دیا تھا۔ جب اس کا انتقال ہو گیا تو اس کا بیٹا نصر اس کی جگہ پر مقرر ہوا۔ اس نے اپنے بھائی اسماعیل کو ۲۶ھ میں بخارا میں اپنا نائب بنا کر بھیجا۔ بعض لوگوں کی فتنہ اندازی سے ان دونوں بھائیوں میں عداوت پیدا ہو گئی۔ اور لڑائیاں ہوئیں ۳۷ھ میں اسماعیل نے نصر کو شکست دے دی۔ نصر گرفتار ہو کر اس کے سامنے آیا۔ اس وقت اسماعیل کے خون میں محبت نے جوش مارا۔ بھائی کو اس حال میں دیکھ کر گھوڑے سے اتر پڑا۔ اور روتا ہوا جا کر لپٹ گیا۔ پھر نہایت عزت کے ساتھ اس کو سمرقند کی طرف

رخصت کیا۔ اور خود نیابت پر بخارا میں رہا۔

بنی سامان نے جب دیکھا کہ صفاریہ نے ہرات سے لیکر فارس تک خود مختار سلطنت قائم کر لی۔ تو انھوں نے بھی ماوراء النہر میں اپنی خود مختاری کا اعلان کر دیا۔ انھیں کے ہاتھوں عمر ولایت کا بھی خاتمہ ہوا۔ انھوں نے فارس تک قبضہ کر کے ایک عظیم الشان سلطنت قائم کر لی۔ جو ۲۶۱ھ سے ۳۸۹ھ تک ان کی نسل میں چلی آئی۔ اس کے بعد ایک طرف سے خاقانی ترکوں اور دوسری طرف سے آل سبکتگین نے اس پر قبضہ کر لیا۔

ملوک سامانیہ کے نام یہ ہیں۔

۲۷۹-۲۶۱	نصر بن احمد بن اسد بن سامان۔
۲۹۵-	اسماعیل بن احمد
۳۰۱-	احمد بن اسماعیل
۳۳۱-	نصر بن احمد
۳۴۳-	نوح بن نصر
۳۵۰-	عبد الملک بن نوح
۳۶۶-	منصور بن نوح
۳۸۷-	نوح بن منصور
۳۸۹-	منصور بن نوح
۳۸۹-	عبد الملک بن نوح

سامانی اور صفاری دولتوں کے قائم ہو جانے کے بعد مشرق و وسطیٰ خلافت

کائفوز اٹھ گیا۔ صرف خطبوں میں خلیفہ کا نام لیا جاتا تھا۔
 ادھر مغرب میں بھی طولونی طاقت ہو گئی جس نے خلافت عباسیہ سے
 شام۔ مصر اور برقعہ کو نکال لیا۔

احمد بن طولون

طولون ایک ترکی غلام تھا جس کو نوح بن اسد سامانی نے سنہ ۳۷۰ھ
 میں خلیفہ مامون کے پاس جبکہ وہ مرو میں تھا ہدیہ بھیجا تھا۔ مامون نے اس کو
 ترکی فوج میں داخل کر لیا۔ اور جب بغداد آیا تو ساتھ لایا۔

سامرا میں سنہ ۳۷۲ھ میں احمد بن طولون کی ولادت ہوئی۔ اس نے فوج
 ہی میں تربیت پائی۔ عربی زبان سیکھی۔ قرآن حفظ کیا۔ اور علم و ادب کی تکمیل
 کی۔ جب اس کا سن بیس سال کا ہوا تو اس کا باپ انتقال کر گیا۔ اس وقت
 یہ امیر بایکباک کی فوج میں داخل کر دیا گیا۔

مصر کی ولایت کا عہدہ امیر بایکباک کے پاس تھا۔ وہ اپنی طرف سے
 کسی کو نائب بنا کر بھیجا کرتا تھا۔ احمد کی لیاقت دیکھ کر اسی کو سنہ ۳۷۵ھ میں شہر
 کا والی بنا کر بھیج دیا۔ اور اپنے کاتب احمد بن محمد وسطیٰ کو ساتھ کر دیا۔

سنہ ۳۷۵ھ میں معتز کی وفات کے بعد مہدی خلیفہ ہوا۔ اس نے بایکباک کو قتل
 کر دیا۔ اور اس کی جگہ امیر آماجور کو دیدی۔ جس کی بیٹی احمد بن طولون کے ساتھ
 بیاہی تھی۔ اس نے احمد کو کل مصر کا والی کر دیا۔ اب وہاں مساجد میں منبروں پر
 خلیفہ اور آماجور کے بعد احمد بن طولون کا نام بھی خطبوں میں شامل کیا گیا۔

سنہ ۳۷۵ھ میں آماجور نے بھی وفات پائی۔ اس وقت احمد مصر کا مستقل والی

بن گیا۔ وہاں کے لوگ اس کے حسن انتظام اور پسندیدہ اخلاق کی وجہ سے بہت خوش تھے۔

۲۶۲ء میں موفق ابن طولون کے خلاف ہو گیا اور اسکو معزول کرنے کی دھمکی دی۔ اسپر ابن طولون نے سخت جواب دیا۔ موفق نے موسیٰ بن بغاکی ماتحتی میں فوج بھیجی۔ لیکن رقبہ میں پہونچ کر سامان رسد کی کمی سے اسکو رک جانا پڑا۔ اور وہیں دس ماہ گذر گئے۔ فوج نے تنخواہ کا مطالبہ کیا۔ وہ نہیں دے سکا۔ اس لئے اہل فوج بگڑ گئے۔ مجبوراً موئے ان کو لے کر واپس آگیا۔ اور ابن طولون جنگ سے محفوظ رہا۔

۲۶۳ء میں خلیفہ نے ابن طولون کو طرسوس کی ولایت کا فرمان لکھا کیونکہ وہاں آئے دن رومی حملے کرتے تھے۔ اس نے جا کر سرحد کو محفوظ کر دیا۔ اور ۲۶۴ء میں سارے ملک شام پر قابض ہو گیا۔ اب اس کی سلطنت برقہ سے لیکر فرات تک پہونچ گئی۔ اور خلیفہ عباسی کے پاس صرف عراق جب زیرہ کے صوبے رہ گئے۔ ان میں بھی ہمیشہ شورشیں برپا رہتی تھیں۔

موفق اس زمانہ میں حبشیوں کی مہم میں مشغول تھا۔ ابن طولون نے موقع کو غنیمت سمجھ کر جہاں تک ہو سکا اپنی فوج اور سلطنت کو قوی کیا۔ اس کو یہ بھی معلوم تھا کہ خلیفہ موفق کے استبداد سے تنگ ہے۔ اس لئے تحفے اور ہدیے بھیج کر لکھا کہ آپ مصر میں آجائیے۔ معتمد سامرا سے روانہ ہوا۔ لیکن موفق کو اس کا علم ہو گیا۔ اس نے باقہ سوار کے ہاتھ موصل کے امیر کو حکم بھیجا کہ خلیفہ کو سرحد سے باہر نہ جانے دے۔ اس نے معتمد کو روک کر سامرا کی طرف واپس کیا۔ ورنہ

اسی وقت خلافت عباسیہ مصر میں منتقل ہو گئی ہوتی۔

موفق اب ابن طولون کے اور بھی زیادہ خلاف ہو گیا۔ اور معتد سے اپہر لعنت بھیجنے کا حکم لکھوایا۔ اس نے بادل ناخواستہ لکھا۔ کیونکہ دل سے اس کا طرفدار تھا۔

ابن طولون نے مسئلہ میں دفات پائی۔ اس کے خاندان میں ۲۹۲ھ تک یہ سلطنت رہی۔ پانچ امیر ہوئے۔

(۱) احمد بن طولون ۲۵۴۔ ۲۷۰

(۲) خمارویہ بن احمد ۲۸۲۔

(۳) حبیش بن خمارویہ ۲۸۳۔

(۴) بارون بن خمارویہ ۲۹۲۔

(۵) شیبان بن احمد بن طولون ۲۹۲۔

احوال خارجیہ

اندرونی اضطرابات کی وجہ سے سرحدوں کی حفاظت کی طرف توجہ نہیں ہو سکی۔ اور رومی برابر لوٹ مار کرتے رہے۔ ۶۳۷ھ میں انھوں نے قلعہ لولو پر بھی جوان کے لئے سب سے بڑی رکاوٹ تھی قبضہ کر لیا۔ اور اسلامی لشکر پر غالب آگئے۔ اسی وجہ سے خلیفہ نے ابن طولون کو یہاں کا والی بنایا۔ اس نے طبرسوس پر قبضہ کر کے رومیوں کو روک دیا۔ پھر فوجیں تیار کر کے ۶۳۷ھ میں ان کے ملک میں بڑھ کر شہروں کو تاخت و تاراج کیا۔

رومی جب اس طرف سے عاجز ہو گئے تو انھوں نے دیار ربیعہ کے سرحد پر

غارت گرمی شروع کی۔ اور بہت سے مسلمانوں کو پکڑ لے گئے۔ اگر رضا کاروں کی جمعیت نہ ہوتی تو اور بھی بدتر حالت ہو جاتی۔

ولیعہدی

معمد کے بعد موفق دلی عہد تھا۔ وہ ۱۲۷۷ھ میں انتقال کر گیا۔ اس لئے معمد نے اپنے بیٹے مفوض اور اس کے بعد موفق کے بیٹے ابو العباس کی ولیعہدی کا فرمان لکھا۔ لیکن ابو العباس صاحب اثر تھا اس لئے اپنے آپ کو مفوض پر مقدم کر لیا۔

وفات

امور خلافت پر چونکہ موفق حامی تھا۔ اور معمد کو ان میں کوئی دخل نہیں تھا۔ اس لئے وہ لہو و لعب غنا و شراب اور رقص و سرود کی محفلوں میں اپنا وقت گزارتا تھا۔ بزم آرائی کے عجیب و غریب آئین نکالے تھے۔ اسی میں وفات بھی پائی۔ ایک بار شراب زیادہ پی لی۔ اسپر کھانا کھا لیا جس سے تھمہ ہو گیا اور ۱۹ رجب شب دوشنبہ ۱۲۷۹ھ مطابق ۱۵ اکتوبر ۱۸۹۳ء میں انتقال کر گیا۔

معمد (۱۶)

خلافت ۱۹ رجب ۱۲۷۹ھ سے ۲۲ ربیع الثانی ۱۲۸۹ھ تک ۹ سال ۱۹۳ دن۔

ابو العباس احمد بن ابو احمد موفق بن متوکل۔ اس کی والدہ صرار نامی ایک ام ولد تھی۔ مہمات میں یہ اپنے باپ کا مددگار اور دست و بازو تھا۔ معمد کی وفات کے بعد ۱۹ رجب ۱۲۷۹ھ میں اس کے ہاتھ پر خلافت کی سعیت ہوئی۔

وزارت

معتضد کا پہلا وزیر عبید اللہ بن سلیمان بن وہب تھا۔ ۲۲۹ھ میں اس نے انتقال کیا۔ اس کے بعد اس کا بیٹا ابوالحسن بن قاسم وزیر ہوا۔ اس وقت بیت المال خالی تھا۔ معتضد نے اس سے کہا کہ ہم ایسی ویران دنیا میں اترے ہیں جس میں نہ مال ہے نہ خزانہ ہے۔ اور آئے دن فتنے کھڑے رہتے ہیں۔ مجھے دارالخلافہ کے خرچ کے لئے روزانہ کم سے کم ۷ ہزار دینار کی ضرورت ہے جس طرح ممکن ہو اس کا بندوبست کرو۔ اس نے کہا کہ محمد بن ہوسی بن فرات کے دونوں بیٹے ابوالحسن علی اور ابوالعباس احمد جو آپ کے قید خانہ میں ہیں اگر ان کو رہا کر دیجئے تو ان کے ذریعہ سے انتظام ہو سکتا ہے۔ معتضد نے فوراً انکو چھوڑ دیا۔ انھوں نے احمد بن محمد طائی کو بلا کر دجلہ اور فرات کے سواحل کا سارا علاقہ جو خ۔ حواسط او کسر وغیرہ حوالہ کر دیا۔ اس شرط پر کہ وہ خلیفہ کو روزانہ سات ہزار دینار۔ اور اس کے علاوہ چھ ہزار وینار ماہانہ دیا کرے۔

ہلال بن محسن صابی نے اپنی کتاب تحفۃ الامراء میں ان یومیر اخراجات کی تفصیل لکھی ہے جس کا یہاں نقل کرنا مناسب معلوم ہوتا ہے۔

حاجیوں اور ان کے نائیوں کی تنخواہیں۔ ۱۰۰۰ دینار

سپاہیوں۔ دربانوں اور نوبت زنوں کے روزینے ۱۰۰۰

سواران خاص ۵۰۰

ملازمین شرط ۵۰

فوج مالیک ۱۵۰۰

۶۰۰ دینار	کد خدا غلاموں کے گذارے
" ۱۱۰	قصر خلافت کے ۷۱ قسم کے خدام
" ۲۵۳ $\frac{1}{3}$	مطبخ خاص و عام
" ۳۰۰	غلاموں کی خوراک
	شراب شربت - توشہ خانہ - لباس خوشبو - صرفہ
" ۱۰۰	غسل و وضو وغیرہ
" ۴	سقاؤں کے روزینے
" ۱۶۷	خدام خاص
" ۱۰۰	خواجہ سراؤں اور کنیزان حرم کی تنخواہیں
" ۱۰۰	حرم کے بالائی مصارف
" ۴۰۰	پانچ اصطبلوں کے اخراجات
" ۶۶ $\frac{2}{3}$	جدید گھوڑوں اور جانوروں کی خریداری
" ۶	بادچیوں اور فراشوں وغیرہ کی تنخواہیں
" ۶ $\frac{2}{3}$	شمع اور زیتون
" ۵	سائیسوں اور غاشیہ برداروں کے روزینے
" ۴۴ $\frac{1}{3}$	ہم نشینوں اور ندیموں کے صرفے اور انعامات
	دواؤں اور طبیبوں کے اخراجات مع ان کے
" ۲۳ $\frac{1}{3}$	شاگردوں کے۔

شکاریوں اور شکاری جانوروں کا صرفہ جس میں

- ان کی خوراک اور دوا بھی شامل ہے ۷۰ دینار
- ملاحوں کے وظائف ۶۱ ۲/۳
- لفظ ۴
- روزانہ خیرات ۱۵
- متوکل کی اولاد کے وظائف ۳۳ ۱/۳
- واثق مہندی بستین۔ اور دیگر خلفاء کی اولاد کا گذارہ
- ۱۶ ۲/۳
- الناصر کی اولاد ۱۶ ۲/۳
- سادات ہاشمیہ و خطباء مساجد ۲۰
- دیگر بنی ہاشم ۳۳ ۱/۳
- وزیر اور اس کا بیٹا ۳۳ ۱/۳
- اہل دفاتر۔ اور کاغذ و قلم وغیرہ ۱۵۶ ۲/۳
- قاضی۔ نائب قاضی اور دس فقہاء ۱۶ ۲/۳
- مسجدوں کے مؤذنوں۔ فراشتوں۔ اور جازوب کشوں کی تنخواہیں
- ۳ ۱/۳
- صرفہ قید خانہ ۵۰
- پلوں کی تعمیر اور ان کی مرمت ۱۰
- شفا خانہ صاعدیہ کا صرفہ ۱۵
- اس طرح پرانے اوقات میں روزانہ صرف تقریباً سات ہزار۔ ماہانہ ۲۱۰۰۰۰۔

اور سالانہ ۲۵۲۰۰۰ دینار تھا۔ اور یہ بمقابلہ اس کے بہت کم ہر جو مامون اور معتصم کے زمانوں میں ہوا کرتا تھا۔ کیونکہ خلافت کے اکثر صوبے خود مختار ہو گئے تھے۔ جو باقی تھے وہ بھی بد نظمیوں اور شورشوں سے ویران تھے جس کی وجہ سے آمدنی گھٹ گئی تھی۔ اسی کے مطابق اخراجات میں بھی کمی آگئی تھی۔

شورش جزیرہ

دیار مصر اور دیار ربیعہ کے عربی رؤسا اس وقت سے جب کہ فوجی دفاتر سے ان کے نام خارج کر دئے گئے تھے بنی عباس کی اطاعت سے منحرف تھے۔ خلافت پر ترکوں کا غلبہ دیکھ کر وہ اور بھی مخالف ہو گئے۔ اور یکے بعد دیگرے خروج کرنے لگے۔

ان میں سب سے زیادہ نافرمان بنی شیبان کا قبیلہ تھا جو ربیعہ کی ایک شاخ ہے معتصم نے ان پر لشکر کشی کی۔ انھوں نے جمع ہو کر مقابلہ کیا لیکن شکست کھا گئے اور کثرت سے مارے گئے۔ ان کا سارا مال اور سامان بھی فوج نے لوٹ لیا۔ مجبور ہو کر انھوں نے معافی کی درخواست کی اور اپنے چند سرداروں کو بطور رہن کے پیش کیا۔ معتصم نے منظور فرمایا

۲۸۱ھ میں حمدان بن حمدون نے ماروین کے قلعہ پر قبضہ کر لیا معتصم نے اس پر چڑھائی کی جب قریب پہونچا تو وہ خوف کی وجہ سے قلعہ میں اپنے بیٹے کو چھوڑ کر بھاگ گیا۔ معتصم خود دروازہ پر جا کر بیٹھ گیا۔ اور اس کے بیٹے کو پکارا اس نے آکر دروازہ کھول دیا۔ فوج نے اندر جا کر پہلے سارا سامان نکالا پھر قلعہ کو منہم کر دیا حمدان کے تعاقب میں بھی سوار بھیجے گئے۔ وہ گرفتار ہو کر آیا۔ اور بغداد میں قید

کیا گیا۔

اسی اثنا میں ہارون شاری نے بغاوت کی۔ اہل جزیرہ کی ایک کثیر تعداد اس کے ساتھ تھی۔ سرداران فوج جو اس سے لڑنے کیلئے جاتے تھے ہزیمت اٹھا کر واپس ہوتے تھے۔ معتضد نے چاہا کہ سنگ خارا کو فولاو سے توڑے۔ اس لئے حمدان کے بیٹے حسین کو اس مہم کے لئے منتخب کیا۔ اس نے کہا کہ میں جاؤں گا لیکن میرے باپ اور بھائی آزاد کر دئے جائیں۔ معتضد نے ان کو رہا کر دیا۔ حسین نے جا کر ہارون کو شکست دی اور گرفتار کر کے بغداد میں لایا۔

قرامطہ

قرمطی تحریک سواؤ کو فہ میں پھیلی ہوئی تھی۔ اسی درمیان میں ایک شخص ابو سعید حسن جنابی کا ظہور ہوا۔ جناب بحسن اس کے سوا حل پر ایک قصبہ ہے۔ اس کے سامنے سمندر میں ایک چھوٹا سا جزیرہ ہے جس کو خارک کہتے ہیں۔ ابو سعید وہیں پیدا ہوا تھا۔ جناب میں اس نے آٹے کی دوکان کی۔ لیکن وہاں سے نکال دیا گیا۔ اس وجہ سے بحرین میں جا کر تجارت شروع کی اور لوگوں میں امامت کی تبلیغ کرنے لگا۔ عوام اس کو تابع ہو گئے۔ اس نے ایک جماعت بنا کر غلبہ حاصل کرنا شروع کیا۔ پھر ارد گرد کے دیہات کو لوٹے لگا۔ قلیف پر بھی حملہ کیا اور وہاں کے بہت سے باشندوں کو قتل کر کے ان کے اموال لوٹ لئے۔ اب اس کا حوصلہ اس قدر بڑھ گیا کہ بصرہ پرورش کا سامان کرنے لگا۔ الی بصرہ نے معتضد کو لکھا۔ اس نے حکم دیا کہ شہر کے ارد گرد حصار کھینچو۔ ابو چنانچہ تفصیل تیار کی گئی۔ ۸۳۷ء میں جنابی اپنی جمعیت کو لے کر اس طرف آیا۔ معتضد کا سپہ سالار عمر غنوی مدافعت کے لئے موجود تھا۔ جنابی نے

اس کو گرفتار کر لیا۔ اس لئے اس کی فوج بصرہ کی طرف بھاگی۔ اس شکست سے اہل بصرہ پر خوف چھا گیا۔ اور وہ بھاگنے کی تیاریاں کرنے لگے لیکن اہل نے ڈھارس دے کر روکا۔

سواذ کو فہمیں جہاں اس تحریک کا چشمہ اہل رہا تھا۔ معتضد نے مشہل کو جو احمد بن محمد طائی کا غلام تھا۔ فوج دے کر بھیجا۔ اس نے ان کی گوشمالی کی۔ اور ان کی جماعت کے ایک بزرگ شیخ کو جس کا نام ابو الفوارس تھا پکڑ لایا۔ معتضد نے اس سے پوچھا کہ کیا تمہارا یہ اعتقاد ہے کہ اللہ تعالیٰ یا اس کے انبیاء کی روح تمہارے جسم میں داخل ہو کر تم کو عمل خیر کی ہدایت کرتی ہے۔ اور خطا اور غلطی سے روکتی ہے۔ اس نے کہا کہ ہمارے جسموں میں اللہ تعالیٰ کی روح داخل ہو یا ابلیس کی۔ اس سے تم کو کیا غرض تم وہ بات پوچھو جو تم سے تعلق رکھتی ہے۔ اس نے کہا کہ وہ کونسی بات ہے۔ ابو الفوارس نے جواب دیا کہ جب رسول اللہ صلی اللہ علیہ وسلم نے وفات پائی اس وقت تمہارے باپ حضرت عباس موجود تھے۔ لیکن نہ وہ خلافت کے لئے نامزد کئے گئے نہ کسی نے ان کے ہاتھ پر بیعت کی۔ پھر ابو بکر کی وفات کے وقت بھی وہ زندہ تھے مگر خلافت حضرت عمر کو ملی۔ ان کے بعد اصحاب شوریٰ میں آئی۔ اس وقت بھی ان کو کسی نے نہیں پوچھا۔ پھر تم کس طرح خلافت کے مستحق ہو گئے معتضد نے اس کو قتل کرادیا۔ اور قرامطہ پر سلسلہ وار فوجیں بھیجی شروع کیں تاکہ ان کا استیصال کر دے۔

یہ دیکھ کر رئیس قرامطہ زکریہ بن مہر ویہ نے اپنے بیٹے ابو القاسم یحییٰ کو عراق سے قبیلہ بنی کلب کی طرف بھیجا کہ ان میں امامت کی تبلیغ کرے اس نے

وہاں جا کر اپنے آپ کو امام جعفر کی اولاد میں سے بتلایا۔ اور کہا کہ ایک لاکھ آدمی میرے تابع ہیں جو بروقت میرے ساتھ جان دینے کو تیار ہیں۔ بنی کلب نے بھی ۲۸۹ھ میں اس کے ہاتھ پر بیعت کر لی۔ اسنے اپنے مریدوں کا فاطمین لقب رکھا۔ معتمد نے پھر شبل کو بھیجا۔ فاطمین نے بے خبری میں اس کو قتل کر ڈالا۔ اور اس کی فوج کو شکست دیتے ہوئے رصافہ تک آ گئے۔ وہاں کی جامع مسجد کو جلا کر خاک سیاہ کر دیا۔ پھر بستیوں کو لوٹتے اور جلاتے ہوئے ملک شام کی طرف چلے گئے۔

یہ فرقہ معتمد کے عہد میں تین مقامات میں پھیل گیا۔ عراق۔ بحرین اور شام اور اس کی چیرہ دستیوں سے عالم اسلامی پر ایک بلائے عام نازل ہو گئی۔

اسی زمانہ میں فاطمی دُعاۃ یمن اور افریقہ میں بھی اسماعیلی امامت کی تبلیغ میں مشغول تھے۔ ان کا مقصد یہ تھا کہ تمام اسلامی ممالک میں ایک ساتھ امامت کا جھنڈا بلند کیا جائے، تاکہ بنی عباس مقابلہ سے عاجز رہ جائیں۔

مشرق

عمر و بن لیث کی قوت خراسان میں بہت بڑھ گئی۔ ۲۸۱ھ میں وہ نیشاپور میں داخل ہوا۔ لیکن جب واپس آیا تو وہاں رافع بن ہرثمہ نے اپنا عمل قائم کر کے محمد بن زید علوی منقلب طبرستان کے نام کا خطبہ جاری کر دیا۔ عمر و یہ سن کر پھر پہونچا اور نیشاپور کو فتح کیا۔ رافع طوس کی طرف نکل گیا۔ اس کے تعاقب میں سواروں کا ایک دستہ روانہ ہوا۔ راستہ میں مقابلہ پیش آیا۔ رافع نے شکست کھائی اور خوارزم کی طرف بھاگا۔ وہیں پہونچ کر ان سواروں نے اس کو قتل کیا۔

عمر و بن لیث نے رافع کا سر دربار خلافت میں بھیجا۔ معتمد نے اس صلہ میں

ولایت رے کا فرمان اور خلعت اس کو عطا کیا۔ اس کے بعد عمرو نے معتمد سے درخواست کی کہ ماوراء النہر کی ولایت بھی مجھ کو دی جائے۔ اس نے فرمان لکھ دیا عمرو نے شکر یہ میں خلیفہ کے لئے چالیس لاکھ درہم۔ بیس گھوڑے مع زین و ساز مطلقاً۔ ۵۰ اونٹ۔ ریشمی پارچہ جات، مشک اور شکاری باز وغیرہ بھیجے۔

یہی ولایت اس کے لئے مصیبت ہو گئی۔ کیونکہ اس فرمان کے بعد اس پر قبضہ کرنے کے لئے روانہ ہوا۔ اسماعیل سامانی نے لکھا کہ تمہارے قبضہ میں ایک لمبی چوڑی دنیا ہے اور میرے پاس صرف یہی صوبہ ہی۔ لہذا اس طرف تلخ نہ کرو۔ عمر و کب ماننے والا تھا وہ ساز و سامان کے ساتھ فوجیں لیکر چلا۔ لوگوں نے کہا اس وقت دریائے جیخوں جوش پر ہے اترنا مشکل ہوگا۔ اس نے کہا کہ میں چاہوں تو اس کو اشرفیوں سے پاٹ کر عبور کر سکتا ہوں۔

اسماعیل نے بھی ایک جمعیت مرافعت کے لئے تیار کی۔ اور پیش قدمی کر کے دریا سے اتر کر آگے بڑھ آیا۔ عمر و اپنی فوجیں لئے ہوئے بلخ میں پڑا تھا اسماعیل نے پہونچ کر اس کو گھیر لیا اور بہت قلیل عرصہ میں شکست دیدی۔ خسرا سانی بھاگے۔ عمر و لیث کا گھوڑا دلدل میں پھنس گیا۔ جس کی وجہ سے وہ گرفتار ہو گیا اسماعیل نے اس کو معتمد کے دربار میں بھیج دیا۔ اس نے قید کر دیا۔ پھر قتل کا حکم دیا۔ جس کی تعمیل مکتفی کے آغاز عہد میں ہوئی۔

محمد بن زید متغلب طبرستان نے خراسان کو خالی دیکھ کر چڑھائی کر دی کیونکہ اس کو یہ خیال تھا کہ اسماعیل دریا سے آگے نہیں بڑھے گا۔ جب جرجان میں پہونچا تو اسماعیل نے لکھا کہ تم اپنے حدود میں رہو۔ اور آگے نہ بڑھو۔ لیکن

وہ برابر بڑھتا ہوا چلا آتا تھا۔ اس لئے فوج لے کر مقابلہ میں پہنچا۔ جرجان کے متصل جنگ ہوئی۔ طبرستانیوں نے شکست کھائی، خود محمد بھی زخمی ہوا۔ جس کی وجہ سے تھوڑے دنوں کے بعد مر گیا۔ اس کا بیٹا زید گرفتار ہو کر قید ہوا۔

اب دولت صفاریہ اور زیدیہ دونوں سامانیوں کے ہاتھ میں آ گئیں۔ اور ماوراء النہر سے لے کر طبرستان تک انکی حکومت قائم ہو گئی۔

خلیفہ معتضد نے اسماعیل کے لئے خلعت امارت، تاج، شمشیر، طلائی مرصع، بجواہر اور مختلف قسم کے ہارے بھیجے۔ نیز تیس لاکھ دینار بھی عطا کئے۔ کہ اس سے ایک لشکر مرتب کر کے طاہر بن محمد بن عمرو لیت کی مہم پر بھیجے۔ جس نے سیستان میں بغاوت کر رکھی ہے۔

مغرب

معتضد کے تعلقات طولونیہ خاندان کے ساتھ نہایت اچھے تھے جس وقت یہ خلیفہ ہوا تھا خمارویہ بن احمد بن طولون والی مصر نے میں خچر سونے سے لدے ہوئے، دس خادم، دو صندوق زیورات، ۷ اس اسپ مع طلائی ساز، ۳ شتر جن کے جھول زربفت کے تھے، سواری کے پانچ خچر، ایک زرافہ، بیس سواروں کے ساتھ جن کی قبائیں ریشمی اور کمریں مرصع بجواہر تھیں بھیجے تھے۔ مزید تقرب کے لئے خاریہ نے یہ بھی کوشش شروع کی کہ خاندان خلافت کے ساتھ رشتہ پیدا کرے۔ اور اپنی بیٹی قطر الندے کو معتضد کے بیٹے علی کے ساتھ بیاہے۔ معتضد نے خود اپنے ساتھ شادی منظور کی۔ چنانچہ بڑی شان و شوکت سے یہ تقریب انجام پائی۔ خمارویہ نے اپنی بیٹی کو جوہیر دیا تھا اسکی نظیر تاریخ میں نہیں۔

ملتی۔ اس کے بیٹھنے کے لئے سونے کا تخت بنوایا تھا جبکہ چاروں گوشوں پر مرصع ستون تھے۔ ان پر جالی دار طلائی قبة تھا جس کے ہر ایک حلقہ میں ایک انمول موتی سونے کے تار میں لٹکتا تھا جوڑوں کی قیمت کا اندازہ کچھ اس سے ہو سکتا ہو کہ صرف ازار بند ایک ہزار ایسے دئے تھے کہ ہر ایک کا صرفہ ۱۲ ہزار دینار تھا۔

رخصتی کے وقت مصر سے بغداد تک ہر ہر منزل پر اپنے محل کے مشابہ ایک ایک قصر تعمیر کرا کے ساز و سامان سے آراستہ کر دیا۔ اور ہر قسم کی ضروریات ان میں مہیا کر دیں۔ عروس کی سواری کے ساتھ اس کا چچا شہاب بن احمد تھا۔ تہنات نرم رفتار سے اسکو لاتے تھے۔ منزل پر پہونچ کر قصر میں آتا دیتے تھے اس طرح پر مصر سے بغداد تک گویا وہ برابر اپنے باپ ہی کے گھر میں قیام کرتی ہوئی چلی آئی آغاز محرم ۲۸۲ھ میں بڑی شان سے بغداد میں داخل ہوئی۔

خمارویہ مصر اور شام کا والی اور طرسوس کا قلعہ دار تھا۔ رومی اس کے رعبے اسلامی سرحد میں قدم نہیں رکھتے تھے۔ ۲۸۳ھ میں جب وہ مقتول ہو گیا تو اس کا بڑا بیٹا جانشین ہوا۔ لیکن فوج اس سے ناراض ہو گئی بڑی بڑی لڑائیوں کے بعد وہ بھی قتل ہوا۔ اور ہارون بن خمارویہ تخت پر آیا۔ خلیفہ نے طرسوس اس کی ولایت سے نکال کر دوسرے والی کے سپرد کیا۔ پھر قنسرین اور عوام بھی لے کر اس کی ولایت شام اور مصر پر محدود کر دی۔ وہ بھی اس شرط پر کہ ساڑھے چار لاکھ دینار سالانہ دار الخلافہ میں بھیجتا رہے۔

اس سے ظاہر ہوتا ہے کہ خانہ جنگیوں سے بنی طولون کی قوت کم ہو گئی تھی جبکی وجہ سے خلیفہ کا نفوذ بڑھ گیا تھا۔

صفات معتضد

معتضد شجاع اور قوی دل آدمی تھا۔ اس میں عقل اور جفاکشی بھی تھی۔ اس وجہ سے اس کے عہد میں خلافت کا رعب قائم ہو گیا۔ لیکن اس سے دولت عباسیہ کو کوئی فائدہ نہیں پہنچا۔ کیونکہ اس کے پیچھے ایک ایسا سفاک اور خوں ریز دشمن لگا ہوا تھا۔ جو فتنے اور شورشیں پیدا کر کے دن رات اسکے مٹانے کی فکر میں تھا۔ خواہ اس میں سارا ملک ہی کیوں نہ برباد ہو جائے۔ یہ فرقہ باطنیہ تھا۔ جو سازشوں کے لیے خطرناک جال تیار کر رہا تھا۔ جس سے دولت عباسیہ کا بچنا محال تھا۔

معتضد نے چند اصلاحات بھی کیں مگر ان کے ایک یہ تھی کہ اس نے دیوانِ مواریث کو توڑ دیا۔ اور حکم دیا کہ مورث کا جو ترکہ بچے وہ ذوی الارحام کو ملا کرے بیت المال میں نہ داخل کیا جائے اس سے لوگوں کو بہت راحت ہو گئی کیونکہ دیوانِ مواریث کی شرکت کی حالت میں ورثہ کو بڑی مشکلات پیش آتی تھیں۔ دجلہ کی ایک نہر جمیل تھی جس کا دہانہ نہ تہائے دراز سے بند تھا۔ اس کے اطراف کی زمینیں پانی نہ ملنے کی وجہ سے بخر ہو گئی تھیں معتضد نے اس کو دہرت کر دیا۔ جس سے ایک بڑا علاقہ سیراب ہونے لگا۔

اس کی اہم ترین اصلاح تقویمِ معتضدی ہے۔ جس کی تشریح کیلئے ایک تہمید کی ضرورت ہے۔

یہ تو معلوم ہے کہ دین اسلام میں سنہ قمری مستعمل ہے اور فرائضِ اسلامی مثلاً روزہ۔ نماز۔ حج و زکوٰۃ وغیرہ اسی حساب سے ادا کئے جاتے ہیں۔ لہذا

جہاں تک امور دین کا تعلق ہے۔ مسلمانوں کو سنہ قمری کافی ہے جو سنہ شمسی سے گیارہ دن کم ہوتا ہے۔

لیکن سلطنت کے مالیہ کے لئے جس کا مدار فصل اور موسم پر ہے سنہ شمسی کا اعتبار ناگزیر ہے۔ کیونکہ پیداوار دقت معینہ پر ہوتی ہے۔ بلا اس کا لحاظ رکھے ہوئے خراج کی وصولی نہیں ہو سکتی۔

اہل فارس اپنی حکومت کے زمانہ میں نوروز سے تحصیل کا آغاز کرتے تھے سنہ شمسی کو عام طور پر انھوں نے ۳۶۵ دن کا رکھا تھا اور ہر مہینہ ۳۰ دن کا۔ پانچ روز آٹھویں اور نویں مہینے یعنی آبان اور آذر کے درمیان رکھتے تھے۔ چھ گھنٹہ جو رہ جاتے ہیں ان سے ایک سو بیس سال میں پورا ایک مہینہ ہو جاتا ہے ان چھ گھنٹوں کے ساتھ بارہ ثانیہ اور تھے جن سے اسی مدت یعنی ۱۲۰ سال میں ایک دن بنتا ہے۔ اس لئے بجائے ۱۲۰ کے وہ ۱۱۶ سال میں ایک مہینہ بڑھا دیتے تھے جس سے ان کا حساب ٹھیک رہتا تھا۔

خلیفہ متوکل کے عہد میں اس حساب میں بڑا فرق پڑ گیا تھا۔ وہ ایک بار نوروز کے دن اپنے باغ کی طرف گیا۔ دیکھا کہ غلوں کے کھیت سرسبز کھڑے ہیں۔ علی بن کئیہ انجم سے کہا کہ وزیر عبید اللہ نے مجھ سے دریافت کیا تھا کہ تحصیل خراج کب سے شروع ہو۔ میں نے جواب دیدیا کہ نوروز سے لیکن میں دیکھتا ہوں کہ ابھی تک زراعت تیار نہیں ہوئی۔ اہل فارس کس طرح نوروز سے تحصیل شروع کر دیتے تھے؟ علی نے جواب دیا کہ وہ ہر ۱۱۶ سال میں ایک مہینہ نوروز کو مؤخر کیا کرتے تھے۔ اس وجہ سے ان کا حساب فصل کے مطابق رہتا تھا۔ ولید کے زمانہ میں خالد

قمری امیر عراق نے اس کبیہہ کو رد کر دیا۔ جس کا نتیجہ یہ ہوا کہ نوروز اب نیساں کے مہینہ میں آ گیا۔ جس میں غلوں کے خوشے بھی نہیں نکلتے۔

متوکل نے اس کو حکم دیا کہ تقویم کو درست کر کے پھر نوروز کو اپنے وقت پر کر دے تاکہ مالی سال اسی سے شروع کیا جائے۔ مگر اسی درمیان میں متوکل قتل کر دیا گیا۔ اور یہ کام تعویق میں پڑ گیا۔

معتمد نے اپنے عہد میں اس کو ٹھیک کر لیا۔ حساب کرنے سے معلوم ہوا کہ نوروز پورے ساٹھ دن مقدم ہو گیا ہے۔ اس لئے اسی قدر اس کو مؤخر کر دیا۔ اور حکم دیا کہ اُسندہ سے حساب رومی تقویم کے مطابق رکھا جائے تاکہ نوروز ہمیشہ ایک ہی موسم میں واقع ہو۔

ابوریحان بیری لکھتا ہے کہ ہر چند کہ معتمد کے عہد میں بہت تحقیق اور تدقیق سے تقویم درست کی گئی لیکن پھر بھی نوروز سنہ فضلی کی اس تاریخ میں نہیں پڑا جس میں وہ ساسانیوں کے عہد میں پڑتا تھا۔ کیونکہ خدایرانوں نے یزدگرد کے بعد اس کا خیال نہیں رکھا تھا آخری کبیہہ سپر شاپور کے عہد میں ہوا تھا اس کے بعد سے یزدگرد تک تقریباً ۷۰ سال ہوتے ہیں۔ اس حساب سے ۷۰ دن اور ہوئے۔ یعنی بجائے ساٹھ دن کے ۷۰ دن نوروز کو مؤخر کرتے تو قدیم اہل فارس کے حساب کے مطابق ہو جاتا۔

سنہ خراجی اور سنہ قمری کی مطابقت اس طرح پر رکھی گئی کہ ہر ۳۳ سال میں ایک سال قمری غیر خراجی کر دیا جاتا تھا۔ کیونکہ ۳۳ سال قمری تقریباً ۳۲ سال شمسی کے برابر ہوتے ہیں مثلاً یکم محرم سنہ ۲۰۹ھ مطابق تھا مہرئی سنہ ۸۲۴ء۔

۳۳ سال گزرنے پر یکم محرم ۲۴۲ھ مطابق ہوا۔ اسی ۸۵۶ء کے اگلے درمیان میں ۳۳ سال قمری اور ۳۲ سال شمسی ہوئے۔ اس لئے ۲۴۱ھ کو خراجی حساب سے ساقط کر کے اس کی جگہ پر ۲۴۲ھ کو رکھا۔

عراق اور مشرق میں اسی تقویم کے مطابق حساب رکھا گیا۔ مصر میں قبطی تقویم تھی۔ اور شام میں رومی۔ اور یہ دونوں فصلی سنہ کے مطابق تھیں۔ اس لئے ان ممالک میں تقویم معتضدی کی ضرورت نہیں تھی۔

معتضد نے سامرا کو جو رونق تجارت اور کثرت عمارت میں بغداد سے بھی فوقیت لے گیا تھا چھوڑ کر پھر بغداد کو دارالخلافت بنایا۔ امراء اور وزراء وغیرہ بھی وہیں منتقل ہو گئے۔ سامرا ایران ہو گیا۔ اور اس کی عمارتوں کا سارا المبدہ مردہ ہا تھی کی ہڈیوں کی طرح بغداد میں لا کر فروخت کیا گیا۔

سامرا میں چھ خلفاء واثق بہتوکل بہتصر۔ معتز۔ مہتدی او معتمد کی قبریں ہیں۔ ائمہ شیعہ میں سے علی بن محمد اور حسن بن علی عسکری بھی وہیں مدفون ہیں۔ اسی دیرانہ میں وہ تہ خانہ بھی ہے جس کی بابت شیعہ یہ اعتقاد رکھتے ہیں کہ اس میں سے امام غائب مہدی منتظر برآمد ہوں گے۔

وفات

معتضد نے ۲۲ ربیع الثانی ۲۸۹ھ مطابق ۱۵ اپریل ۸۹۲ء میں وفات پائی۔

مکتفی (۱۷)

علی مکتفی بن معتمد بن موفق بن متوکل حبیب نامی ایک ترکی کنیز کے شکم سے ۳۳۶ھ میں پیدا ہوا تھا۔ معتمد اس کو ولی عہد بنا گیا تھا۔ اسکی وفات کے دن اس کی خلافت کی بیعت ہوئی۔

وزارت

مکتفی کے زمانہ میں بھی وزیر قاسم بن عبید اللہ اپنے منصب پر بحال رہا۔ یہ نہایت محترم اور با رغبت تھا۔ ۳۹۱ھ میں انتقال کر گیا۔ اس کے بعد عباس بن حسن وزارت پر آیا۔

احوال داخلہ

موفق اور معتمد نے خلافت عباسیہ کی زائل شدہ قوت میں جو ایک روح بھونکی تھی وہ مکتفی کے عہد میں فنا ہو گئی۔ کیونکہ امراء باہمی منافست کی وجہ سے ایک دوسرے کے دشمن ہو گئے اور امت کی مصلحتوں سے بے خبر ہو کر اپنے ذاتی اغراض کے لئے لڑنے اور سازشیں کرنے لگے۔

معتمد کا غلام بدر اقلیم فارس کی فوج کا سپہ سالار تھا۔ وزیر قاسم کو اس سے نہانی عداوت تھی۔ اس نے مکتفی سے اسکی شکایتیں کیں۔ اور ڈرایا کہ وہ بغاوت کی فکر میں ہے۔ مکتفی نے ان امراء کو جو اس کے ساتھ تھے حکم بھیجا کہ دارا انخلا فیہ آئیں ان امراء کے آجانے کے بعد خلیفہ نے بدر کا نام فوجی دفتر سے خارج کر دیا۔ اور اس کی ساری ملکیت جو بغداد میں تھی ضبط کر لی۔

وزیر نے اس کی گرفتاری کے لئے یہ حیلہ کیا کہ قاضی بغداد ابو عمر محمد بن یوسف کو امیر المؤمنین کی طرف سے امان نامہ دیکر اس کے پاس بھیجا۔ اور لکھا کہ اگر تم دربار

میں حاضر ہو جاؤ۔ تمہارا قصور معاف کر دیا جائے گا۔ اور ملکیت بھی مسترد کر دی جائے گی۔ وہ امان نامہ کو دیکھ کر چلا آیا۔ دجلہ میں جب کشتی پر سوار ہو کر دربار کی طرف چلا تو راستہ میں چند سپاہیوں نے ایک تیز رو کشتی پر پہونچ کر اس کو پکڑ لیا۔ اور جزیرہ صافیہ میں لے جا کر قتل کر ڈالا۔

عوام اس بد عہدی کو دیکھ کر خلیفہ۔ وزیر اور قاضی شہریتوں سے برگشتہ ہو گئے۔ خاص کر قاضی کی جو حامل شرع ہے۔ اس فریب میں حصہ لینے پر شعراء نے بدترین ہجویں لکھیں۔

قرامطہ

عراق اور بحرین میں قرامطہ کا زور بہت بڑھ گیا تھا۔ قافلوں کو لوٹ لیتے تھے۔ مکہ کا راستہ بھی پر خطر ہو گیا تھا۔ ملک شام میں حالت اس سے بہت زیادہ خوفناک تھی۔ وہاں یکے کے قرامطی جب اپنی جماعت کو لیکر پہونچا تو بنی طولون کے عامل طغج بن جعفر نے سلسلہ وار فوجیں بھیجیں۔ لیکن وہ شکست کھاتی رہیں۔ آخر میں قرامطہ نے خود اس کو دمشق میں محصور کر لیا۔ احمد بن طولون کا غلام بدر کہمیر طغج کی حمایت کے لئے آیا۔ یکے مارا گیا۔ لیکن پھر بھی فاطمیین نے مصر یوں کو شکست دے دی۔

یکے کی جگہ اس کے بھائی حسین نے لی۔ اس کے چہرہ پر ایک داغ تھا اسے لوگوں کو دکھلا کر کہا کہ یہ امامت حقہ کی مہر ہے۔ اور میں امام برحق ہوں چنانچہ فاطمیین اس کو امیر المومنین کہنے لگے۔ یہ لوگ جس بستی میں داخل ہوتے وہاں کے باشندوں کو سفاکی کے ساتھ قتل کرتے اور لوٹتے۔ عورتوں اور کتب کے بچوں کو بھی تہ تیغ کرتے تھے۔ اس ڈر سے لوگ انکی اطاعت قبول

کر لیتے تھے اور ان کے مذہب میں داخل ہو جاتے تھے۔

اہل شام کی سلسلہ دار فریادیں دربار خلافت میں پہونچیں بکتفی نے اپنے غلام ابوالاعز کو دس ہزار سواروں کے ساتھ بھیجا۔ وہ حلب کے متصل پہونچ کر خیمہ زن ہوا۔ فاطمین نے شیخون کر کے اس کے بیشتر سواروں کو قتل کر ڈالا۔ ابوالاعز بقیہ کو لے کر شہر میں بھاگ گیا۔ وہاں کے لوگوں نے حمایت کی۔ اور تعاقب کرنے والوں کو روک دیا۔

اب خود بکتفی ایک فوج عظیم لے کر چلا۔ جب رقبہ میں پہونچا تو اپنے کاتب محمد بن سلیمان کی قیادت میں فوج کو فاطمین کے مقابلہ کے لئے بڑھا۔ فریقین میں سخت جنگ ہوئی۔ آخر میں فاطمین نے ہزیمت اٹھائی۔ بیشمار مقتول ہوئے۔ بقیہ ادھر ادھر منتشر ہو گئے، سپاہیوں نے دھونڈ دھونڈ کر انکو قتل کیا۔

ان کا امیر المومنین حسن تین سو آدمیوں کے ساتھ کوفہ کی طرف بھاگا راستہ میں توشہ اور علف ختم ہو گیا۔ اس وجہ سے ایک موضع والیہ نامی میں لباس بدل کر داخل ہوا۔ لیکن وہاں کے باشندوں نے اس کو پہچان لیا اور پکڑ کر رقبہ میں لے گئے۔ بکتفی اس کو اپنے ساتھ بغداد میں لایا اور وہاں ان فاطمی قیدیوں کے ساتھ جن کو محمد بن سلیمان گرفتار کر کے لایا تھا قتل کر دیا۔

شام میں اب انکی شورش دب گئی۔ مگر قرطبی فریقہ ابھی تک فنا نہیں ہوا کیونکہ دعاۃ کاسرغہ زکریہ موجود تھا۔ اس نے ایک معلم قرآن عبد اللہ بن سعید نامی کو مبلغ بنا کر شام کی طرف بھیجا۔ اس نے وہاں اپنا نام بدل کر نصیری رکھا اور قبیلہ بنی کلب میں تبلیغ شروع کی۔ اس کے ایک رئیس مقدم

نے اس کا ساتھ دیا۔ اور بدوؤں کی ایک جماعت کو بھی متفق کر لیا۔ نصر سب کو لیکر شام کی طرف بڑھا۔ اور بصرے اور اذرعات کو لوٹ لیا۔ پھر دمشق پر حملہ کیا۔ لیکن وہاں مدافعت قوی تھی اس لئے کچھ نہیں کر سکا۔ اور اردن کی طرف چلا گیا۔ وہاں سخت خوزیزی کی۔ خلیفہ نے حسین بن حمدان کو سرکوبی کے لئے بھیجا۔ نصر نے اطلاع پا کر طبریہ کی راہ لی۔ وہاں سے سادہ کی طرف روانہ ہو گیا۔ حسین نے تعاقب کیا۔ لیکن وہ بیابان میں غائب ہو گیا۔ اور دیہات کو لوٹنے لگا۔ دربار خلافت سے ایک دوسرا لشکر محمد بن اسحاق کی سرکردگی میں بھیجا گیا اور حسین کو حکم دیا گیا کہ وہ بنی کلب پر چڑھائی کرے جہاں سے اس قسم کے فتنے برپا ہوتے رہتے ہیں۔

نصر اس وقت بنی کلب میں تھا۔ انھوں نے سلطانی لشکر کے خوف سے اس کا سر خود کاٹ کر دربار خلافت میں بھیج دیا۔ اور معافی کے طالب ہوئے۔ خلیفہ نے ان کو امان دی۔

حشرِ ششمہ فتنہ زکریہ نے ایک دوسرے داعی قاسم بن احمد کو وہاں بھیج دیا۔ اور اس سے کہہ دیا کہ تم اپنی جماعت کو لے کر اذی حجر یعنی عین عید کے دن کوفہ کے متصل پہنچنا۔ میں بھی وہاں آکر تمہارے ساتھ شامل ہو جاؤنگا۔ اور پھر کوفہ کو لوٹ لیں گے۔

اس قرارداد کے مطابق یوم نحر کو دونوں جماعتیں کوفہ کے دروازے پر پہنچ گئیں۔ لوگ نماز پڑھ کر واپس آ رہے تھے۔ انھوں نے جس کو پایا قتل کرنا شروع کیا۔ والی شہر فوج کو لیکر مقابلہ میں آیا۔ عام باشندے بھی مسلح ہو کر مدافعت کے لئے تیار ہوئے۔ قرامطہ نے شکست کھائی اور قادیسیہ کی طرف نکل گئے۔

والی کوفہ نے بغداد سے کمک طلب کی۔ لیکن وہاں سے جو فوج روانہ ہوئی اس نے اپنے خط واپسی کی حفاظت کا سامان نہیں کیا۔ نتیجہ یہ ہوا کہ قرطبی پیچھے سے اسپر آپڑے۔ اور مغلوب کر کے سارا ساز و سامان چھین لے گئے۔ اس سے ان کو قوت حاصل ہو گئی۔ زکریہ جس کو وہ مخفی رکھتے تھے اور قاسم اس کی نیابت کرتا تھا نمایاں ہو کر پھر اس جمعیت میں شریک ہو گیا۔

انھوں نے اپنا مرکز بادیہ میں بنایا۔ اور چاروں طرف غارتگری شروع کی۔ ۲۹۵ھ میں مشرقی قافلہ حج سے واپس آ رہا تھا۔ اس کو لوٹ لیا۔ اور خریدنے کے لئے بھی ایک آدمی کو اس میں سے زندہ نہیں چھوڑا۔ بغداد میں جب یہ اطلاع پہونچی تو کہرام مچ گیا۔ وزیر خود لشکر لے کر آیا۔ مکہ کے راستہ میں قرطبہ سے مقابلہ ہوا۔ زکریہ اور قاسم دونوں پکڑے گئے۔ اور انکی جماعت کے بہت سے لوگ مارے گئے۔ بقیہ بھاگے۔ راستہ میں حسین بن حمدان مل گیا۔ اس نے ان کا خاتمہ کر دیا۔

زکریہ گرفتاری کے پانچ روز کے بعد مر گیا۔ اس کے بعد عراق میں یہ تحریک کمزور ہو گئی۔ مگر سانپ کی دم ابھی تک زندہ تھی یعنی جنابی بحرین میں موجود تھا۔ بکتفی کے زمانہ میں وہ خاموش رہا۔ لیکن مقتدر کے عہد میں اس کی آتش فتنہ شعلہ زن ہوئی۔ جس کا ذکر موقع پر آئے گا۔

مشرق

یلا د مشرق کی مستقل حکومت اسماعیل بن احمد سامانی کے ہاتھ میں تھی یہ نہایت مدبر و فرزاد اور بہادر تھا۔ بکتفی اس سے ہمیشہ خوش رہا۔ ۲۹۵ھ میں اس نے

وفات پائی۔ اس کا جانشین اس کا بیٹا احمد رہا۔ مکتنی نے اس کے لئے لواء ولایت بھیجا۔

مغرب

مکتنی کے زمانہ میں ۲۹۲ھ میں شیبان بن احمد بن طولون کے بعد دولت طولونیہ کا خاتمہ ہو گیا۔ اور شام و مصر پھر بنی عباس کے قبضہ میں آ گئے۔ افریقہ میں ہارون رشید کے زمانہ سے دولت اغالبہ قائم تھی۔ اسپر ابو عبد اللہ شیعہ داعی فاطمیین نے اپنا تسلط جمالیا۔

روم

مکتنی کے آغاز عہد میں رومیوں کے ساتھ تعلقات اچھے تھے۔ اور دونوں طرف سے تحفے اور ہدیے آتے جاتے تھے۔ لیکن زیادہ عرصہ تک یہ حالت قائم نہیں رہ سکی۔ ۲۹۱ھ میں رومیوں نے اسلامی سرحد کو لوٹا۔ اس وجہ سے مسلمان ان پر حملہ آور ہوئے۔ پانچ ہزار رومی قتل اور اسی قدر گرفتار ہوئے۔ اور ان کے پاس جس قدر قیدی تھے چھڑا لے گئے۔ مال غنیمت اس قدر ہاتھ آیا کہ فی کس ایک ہزار دینار حصہ ملا۔

مکتنی کے عہد میں دوبار اسیران جنگ فدیہ اور تبادلہ سے رومیوں کے ہاتھ سے آزاد کرائے گئے۔ ۲۹۳ھ میں ۱۲ سو اور ۲۹۵ھ میں تین ہزار مسلمان مرد و زن۔

وفات

مکتنی نے ۱۲ رزی قعدہ ۲۹۵ھ مطابق ۱۳ اگست ۹۰۸ء کو انتقال کیا۔

مقتدر (۱۸)

(خلافت ۱۲ ذیقعدہ ۲۹ھ سے ۲۸ شوال ۳۲ھ تک ۲۴ سال ۱۱ ماہ ۱۶ روز۔)

جعفر مقتدر باللہ بن معتضد بن موفق بن متوکل۔ کتفی کا بھائی تھا۔ اسکی والدہ بھی ایک ام ولد تھی جس کا نام شغب تھا۔ ولادت ۲۸ھ میں ہوئی تھی۔

مکتفی کسی کو ولیعہد نہیں بنا گیا تھا۔ اس کے انتقال کے بعد وزیر عباس بن حسن نے اراکین سے مشورہ لیا۔ انھوں نے ابن معتز کو خلیفہ بنانے کی رائے دی۔ کیونکہ وہ صاحب علم و فضل اور عاقل و مدبر تھا۔ پھر اس نے اپنے کاتب ابو الحسن بن فرات کو تنہائی میں بلا کر کہا کہ تم میرے خیر خواہ ہو مجھے صحیح مشورہ دو کہ میں کس کو خلیفہ بناؤں۔ اس نے کہا کہ ایسے شخص کو اپنے اوپر مسلط کرنے سے کیا فائدہ جو حساب کتاب کے جُرئی امور سے باخبر اور وزراء کی آمدنی کے ذرائع سے واقف ہو۔ بہتر یہ ہے کہ کسی نادان بچہ کو تخت خلافت پر بٹھا دو۔ اور اس کی طرف سے خود حکومت کرو۔ جب تک وہ بڑا ہو گا تمہارا کام ہو جائیگا اور حق تربیت الگ اس پر قائم رہے گا۔

عباس کی رائے ابن معتز کو خلیفہ بنانے پر مستقل ہو چکی تھی۔ مگر ابن فرات کا یہ مشورہ سن کر اس کی نیت پلٹ گئی چنانچہ اس نے جعفر بن معتضد کی خلافت کا اعلان کیا جس کا سن تیرہ سال کا تھا۔ اسی کے ہاتھ پر بیعت ہوئی۔ لیکن دیگر وزراء۔ امراء فوج اور قضاۃ وغیرہ نے اس کو ناپسند کیا اور وزیر سے کہا کہ بڑے حیرت کی بات ہو کہ ابن معتز جیسے لائق شخص کے موجود ہوئے ایک کم سن بچہ خلیفہ بنایا جائے۔ اسنے ان کے دباؤ سے ابن معتز کو لکھا کہ آپ خلافت پر راضی ہوں تو مقتدر کی بیعت

فخ کر کے آپ کے ہاتھ پر بیعت کریں۔ اس نے جواب دیا کہ اگر اس میں فتنہ و شر برپا نہ ہو اور باہمی جنگ پیش نہ آئے تو میں راضی ہوں۔ ادھر سے لکھا گیا کہ تمام امرا اتفاق ہیں کسی قسم کے فساد کا اندیشہ نہیں ہے۔

یہ معاملہ وزیر عباس بن حسن۔ محمد بن داؤد صاحب دیوان۔ قاضی احمد بن یعقوب۔ حسین بن حمدان۔ بدر العجی۔ اور وصیف بن صوار تکین کے مشورہ سے طے پایا تھا۔ لیکن وزیر اعظم چونکہ مقتدر کی خلافت کو اپنے حق میں زیادہ بہتر سمجھتا تھا اس وجہ سے اس میں پہلو ہتی کرنے لگا۔ اور کئی مہینے گزار دیئے۔ حسین بن حمدان چند امراء کو ساتھ لے کر اس کے پاس گیا۔ اور ۲۰ ربیع الاول ۲۹۶ھ میں اس کو قتل کر ڈالا۔ پھر مقتدر کو تخت سے اتار کر ابن معتر کی خلافت کا اعلان کیا۔ اس کے ہاتھ پر سب لوگوں نے بجز ابو الحسن بن فزات اور خاصان مقتدر کے بیعت کر لی۔

ابن معتر نے مقتدر کو حکم دیا کہ تم دارالخلافہ سے دوسرے شہر میں منتقل ہو جاؤ۔ اس نے ایک دن کی مہلت مانگی۔ اس کے ساتھ صرف مونس خادم اور چند غلام تھے۔ ان لوگوں نے یہ طے کیا کہ ہم اپنے آقا کی حمایت کریں گے اور اس کو اس کے حق سے محروم نہیں ہونے دیں گے۔ چنانچہ رات کو ابن معتر کے قصر میں گھس گئے۔ وہ یہ سمجھا کہ مقتدر کے آدمیوں نے سارے محل پر قبضہ کر لیا۔ اس وجہ سے نکل کر گھوڑے پر سوار ہو کر بھاگا۔ اس کے ساتھ محمد بن داؤد تھا جسکو اسنے وزارت کے لئے منتخب کیا تھا۔ اور ایک غلام جو شہر میں پکارتا جاتا تھا کہ لوگو! اپنے سستی بر بہاری خلیفہ کے لئے دعا کرو۔

اس زمانہ میں حسین بن قاسم بن عبید اللہ برہہاری حنا بلہ کے نہایت مقبول پیشوا تھے۔ اور بالعموم لوگ ان کے معتقد تھے۔ بغداد میں چونکہ اس جماعت کی کثرت تھی اس لئے ان کی استمالت کے لئے غلام یہ نعرہ لگاتا تھا۔ تاکہ لوگ مذہبی محبت سے خلیفہ کی مدد کے لئے آمادہ ہو جائیں۔

ابن معتر شہر سے باہر بیابان میں پہونچا۔ اس کا خیال تھا کہ فوج اور عایا میری حمایت کے لئے جمع ہو کر آجائے گی۔ لیکن کوئی نہیں گیا۔ محمد بن داؤد اپنے گھر میں چھپ رہا اور ابن معتر نے ابو عبید اللہ بن جصاص کے گھر میں پناہ لی جو امراء اس کے حامی تھے وہ بھی سب کے سب مقتدر کے خوف سے مخفی ہو گئے۔ حسین بن حمدان اس واقعہ سے پہلے ہی بغداد چھوڑ کر جا چکا تھا۔

صبح کو مقتدر فوج لے کر نکلا۔ اور ان سب لوگوں کو جنھوں نے ابن معتر کی بیعت میں شرکت کی تھی قتل کر ڈالا۔ ابن معتر کو بھی پکڑا۔ اور قید کر کے سزائے اسی دن اس کا خاتمہ کر دیا۔ محمد بن داؤد بھی مارا گیا۔ حسین بن حمدان کے پیچھے سوار دوڑائے گئے۔ لیکن اس کا پتہ نہیں لگا۔ کچھ دنوں کے بعد مقتدر اس سے راضی ہو گیا۔ اور اس کو بغداد میں بلا لیا۔

وزارت

پہلا وزیر ابو الحسن بن فرات ہوا۔ یہ نہایت لائق اور مدبر تھا۔ اسے انتظامات بھی درست کئے۔ لیکن خلافت اس وقت مقتدر کی والدہ اور اس کی قہرمانہ کے ہاتھ میں تھی۔ جن کو نہ سیاست کی خبر تھی نہ امت کی بہتری سے غرض۔ ان کے سامنے جو زیادہ مال پیش کرتا تھا وہی منصب حاصل کر لیتا تھا۔ ظاہر ہو کہ ایسے لوگ جو رشوت دیکر

عہدہ خریدیں گے وہ اس کے لینے سے کب پرہیز کریں گے چنانچہ نہ صرف عمال اور امراء رشوت خوار ہو گئے۔ بلکہ خلیفہ اور وزیر بھی اس کو شیر مادر سمجھنے لگے۔

ابن فرات نے قاضی ابو عمر و محمد بن یوسف کو اس الزام میں پکڑا کہ یہ بھی ابن معتر کے حامیوں میں تھے۔ اور سزا دینی چاہی۔ ان کے بوڑھے باپ کو بہت قلق ہوا۔ وہ ابن فرات کے سامنے جا کر روئے اور کہا کہ جس طرح ہو سکے میرے بیٹے کو بچاؤ۔ اس نے کہا کہ جرم بہت بڑا ہے۔ اس لئے اگر کوئی بڑی رقم ہو تو خلیفہ کو رضامند کرنے کی کوشش کیجائے۔ انھوں نے کہا کہ بلا سے میں فقیر ہو جاؤں۔ میرے پاس کچھ ہے وہ سب لے لو لیکن محمد کو چھوڑ دو۔ ابن فرات نے خلیفہ سے کہا۔ اس نے ایک لاکھ دینار پر رضامندی ظاہر کی جس میں سے یوسف نے ۹۰ ہزار ادا کئے۔ اس پر بھی ان دونوں کو حکم دیا گیا کہ اپنے گھر سے باہر نہ نکلیں ورنہ پھر گرفتار کر لئے جائیں گے۔

ابن فرات چند سال عزت کے ساتھ اپنے عہدہ پر رہا۔ ۲۹۵ھ میں خلیفہ نے عید قربان کے مراسم ادا کرنے کے لئے اس سے ضروری اخراجات طلب کئے۔ اس نے کہا کہ بیت المال میں ایک حقہ بھی نہیں ہے۔ اس وجہ سے خلیفہ اس سے ناراض ہو گیا ایک دن جب کہ وہ دربار میں آکر اپنی جگہ پر بیٹھا خلیفہ کے حکم سے گرفتار کر لیا گیا۔ امیر بلیق اس کے مکان پر بھیجا گیا کہ مال و اسباب پر قبضہ کر لے۔ سرہنگوں اور ادبашوں نے ہاں پہلے ہی سے غارتگری شروع کر دی تھی وہ اس کے اور اس کی اولاد کے گھروں کو یہاں تک کہ چھتوں کی کڑیوں کو بھی لوٹ لے گئے۔ عصر کے وقت امیر ابو القاسم جب فوج لے کر پہونچا تو یہ ہنگامہ منتشر ہوا۔

ابن خاقان

ابن فرات کے بعد محمد بن عبید اللہ بن یحییٰ ابن خاقان وزیر ہوا۔ اس نے ابن فرات کے تمام اموال، املاک اور اقطاع پر قبضہ کر لیا۔ دس لاکھ دینار کا سونا چھ لاکھ دینار نقد علاوہ مال و اسباب کے ملے۔

ابن خاقان نہایت مستکون مزاج آدمی تھا۔ کبھی دفتر میں جو کاغذات آتے تھے ان کو روزانہ نکال دیا کرتا تھا۔ کبھی ہفتوں اور مہینوں گزر جاتے تھے دیکھتا بھی نہ تھا آج ایک شخص کو کسی ناحیہ کا عامل مقرر کر کے بھیجتا تھا کل دوسرے کو وہیں کا فرمان دیکر روانہ کرتا تھا۔ مورخین لکھتے ہیں کہ ایک بار خان حلوان میں بیس دن کے اندر پے درپے سات آدمی ایسے اکڑ جمع ہو گئے کہ ان میں سے ہر ایک کے پاس سواصل فرات کی ولایت کا موجود تھا۔ اسی طرح موصل میں سلسلہ وار پانچ عامل پہنچے۔ ان لوگوں کو چونکہ ولایت یا عمل حاصل کرنے کے لئے ایک کثیر رقم دینی پڑتی تھی۔ اس لئے واپس گئے اور شکایت کر کے اپنے اموال کا مطالبہ کیا۔

اس سے جب کسی امر کی درخواست کی جاتی تھی تو ہاتھ سینہ پر مار کر کہتا تھا کہ ضرور بہ سر و چشم۔ لیکن کرتا کچھ نہ تھا۔ نتیجہ یہ ہوا کہ سارا نظام مختل ہو گیا اور تنخواہ نہ ملنے کی وجہ سے فوج بگڑ گئی۔ آخر مقتدر نے اس کو مع اس کے بیٹے کے قید کر دیا۔ اسکی وزارت صرف ۱۳ ماہ رہی۔

علی بن عیسیٰ

یہ شخص امراء بغداد میں سے تھا۔ لیکن وہاں کی ابتر حالت دیکھ کر مکہ میں جا کر سکونت اختیار کر لی تھی۔ نہایت نیک، بااخلاق، عاقل، مدبر۔ دیانتدار اور

بارعب تھا۔ اہل مکہ کو پانی کی سخت تکلیف تھی۔ اس نے اپنی طرف سے سینکڑوں اونٹ خچر اور گدھے خریدے۔ جو جدہ سے روزانہ پانی لاتے تھے۔ پھر ایک بہت بڑا کنواں کھدوایا۔ اس میں سے شیریں پانی نکلا وہ جراحہ کے نام سے مشہور ہوا۔ اس کے علاوہ ایک چشمہ بھی رہا تنک پہونچایا۔ جس سے قلت آب کی شکایت جاتی رہی۔

ابن خاقان کی معزولی کے بعد مونس خادم نے مقتدر کو اسی کے وزیر بنانے کا مشورہ دیا۔ اس نے اس کو مکہ سے بلا کر عاشورہ محرم ۳۱۷ھ میں وزارت کا منصب عطا فرمایا۔

علی نے نہایت اچھا انتظام کیا چونکہ جزیرہ آرمی تھا اس لئے مالی حالت اس نے بہت جلد درست کر لی۔ لیکن مقتدر کے اوپر اسکی ماں اور قہرمانہ کا بڑا اثر تھا۔ اور وہی دراصل حکومت کرتی تھیں۔ علی چونکہ ان کے غیر واجبی مطالبات پورے نہیں کرتا تھا اس لئے وہ اس کی دشمن ہو گئیں۔

علی نے ام مقتدر کو بڑے بڑے خطوط لکھے۔ اس کو خلافت کی مالی دشواریوں کا گاہ کیا۔ لیکن وہ ان باتوں کو کیا سمجھتی تھی۔ اسے صرف اپنے مطلب سے غرض تھی۔

ذی الحجہ ۳۱۷ھ میں اس نے قہرمانہ کو وزیر کے پاس بھیجا کہ عید کی تقریبات کیلئے

جو رقم ہر سال آیا کرتی تھی وہ بھیج دے۔ وزیر نے لطائف الحیل سے معذرت کر کے

قہرمانہ کو ٹال دیا۔ اسپر ام مقتدر رنجو ہو گئی۔ اور جھوٹی جھوٹی شکایتیں جوڑ کر خلیفہ کو اس کی

گرفتاری پر مجبور کر دیا۔ چنانچہ ۱۸ ذی الحجہ ۳۱۷ھ میں وہ قید خانہ میں بھیج دیا گیا

اور اس کی جگہ پر پہلا وزیر یعنی ابن فرات قید سے رہا کر کے مقرر کیا گیا۔

اس سے یہ پہلے طے کر لیا گیا تھا کہ وہ ایک ہزار دینار خلیفہ کو اور ۵۰۰ دینار

اس کی والدہ اور قہرمانہ کو روزانہ دیا کرے گا۔

اس زمانہ میں ایک شخص حامد بن عباس سواد واسط کا مستاجر تھا۔ یہ اجارہ اس کو علی بن عیسیٰ نے دیا تھا۔ ابن فرات کو یہ معلوم تھا کہ حامد وہاں سے کثیر منافع حاصل کرتا ہے۔ اس لئے اس نے چاہا کہ بعد اختتام مدت اس ٹھیکہ کو اس کے ہاتھ سے نکال لے۔

قسیم جوہری جو واسط کے متصل ام مقتدر کی جاگیر کا منتظم تھا حامد کا بڑا دوست تھا۔ اس نے ام مقتدر سے اس کی فیاضی اور لیاقت کی بڑی تعریف کی۔ او کہا کہ اگر وہ وزیر ہو جائے تو آستانہ عالیہ میں بہت بڑی رقم بھیجے گا۔

ام مقتدر کا حاجب نصر جو ابن فرات کا مخالف تھا اور حامد کے تحالف اور ہدایا کی وجہ سے اس کا خیر خواہ ہو گیا تھا اس نے بھی اس کی مدح و توصیف کی۔ نتیجہ یہ ہوا کہ ام مقتدر نے حامد کو بلایا۔ ۲۷ جمادی الاول ۳۳۵ھ کو وہ حاضر ہوا۔ اسی دن ابن فرات کو قید کر کے حامد کو وزارت دلوائی۔

حامد بن عباس

حامد میں وزارت کی اہلیت مطلق نہیں تھی۔ اس کے خلاف شکایتیں پیدا ہوئیں۔ مقتدر نے علی بن عیسیٰ کو قید سے نکال کر حامد کا مددگار مقرر کر دیا۔ اس نے حامد کو بیکار کر کے سارا کام اپنے ہاتھ میں لے لیا۔ حامد نے دیکھا کہ نہ میری عزت بڑھنے میرے ہاتھ میں اختیار ہے اس لئے اجازت لے کر واسط کی طرف چلا گیا۔

مغلج حبشی مقتدر کا خاص غلام تھا۔ اس نے حامد سے سخت کلامی کی۔ اس پر حامد نے کہا کہ میں چاہوں تو سو حبشی غلاموں کو خرید کر ہر ایک کا نام مغلج رکھ دوں۔ یہ

بات اس کو ناگوار گذری۔ اس نے ابن فرات کے ساتھ ملکر اسکے خلاف سازش شروع کی۔ اور اس سے خلیفہ کے نام ایک قہ لکھوایا کہ اگر حامد اور علی بن عیسے دونوں میرے سپرد کر دئے جائیں تو میں دربار میں سات لاکھ دینار نذرانہ پیش کرونگا یہ رشتہ کچھ کم نہ تھی خلیفہ نے ۲۴ ربیع الثانی ۳۱۱ھ کو قید خانہ سے اسکو نکال کر تیسری بار وزیر بنایا۔ اس نے علی بن عیسے کو قید کیا۔ حامد نے جب سنا تو ردپوش ہو گیا۔ آخر میں اپنے پرانے دوست نصر حاجب سے رات کو جا کر ملا۔ اور یہ درخواست کی کہ خلیفہ سے مجھ کو معافی دلا دے۔ نصر نے مطلع کو بلایا۔ اس نے جب حامد کو دیکھا تو کہا السلام علیک یا مولنا وزیر۔ ان سوغلاموں میں سے میں اس وقت ایک کو بھی حضور کے ساتھ نہیں دیکھتا جن کو خرید کر ان کے نام مفلح رکھتے تھے۔

مقتدر نے کوئی سفارش نہیں سنی۔ حامد کو ابن فرات کے حوالہ کر دیا۔ ابن فرات کے بیٹے محسن نے جو لوگوں میں خبیث کے نام سے مشہور تھا۔ سختیاں کر کے اس کو زہر دے کر مار ڈالا۔

محسن نے بڑے بڑے امراء اور اراکین دولت پر ناگفتہ بہ مظالم کئے۔ اور سینکڑوں کو ہلاک کیا جب اس کے خلاف بہت شکایتیں ہوئیں تو مقتدر نے اسکے باپ کو وزارت سے معزول کر کے پھر قید خانہ میں بھیج دیا۔ اور ابن خاقان کو دوبارہ وزارت عطا کی۔ اس نے محسن کو پھر ۴۰ لاکھ دینار تاوان وصول کرنے کی غرض سے اس پر طرح طرح کی سختیاں کیں۔ محسن نے کہا کہ میں ایک پیسہ بھی ادا نہیں کروں گا اور کھانا پینا سب ترک کر دیا۔ جب مقتدر کو خبر ہوئی تو اس نے اس کو وزیر سے لیکر اس کے باپ کے پاس قید خانہ میں بھیج دیا۔ اراکین دولت نے مجلس

میں جا کر ان دونوں باپ بیٹوں کو بھیڑوں کی طرح فوج کر دیا۔ ابن فرات کی عمر اس وقت ۷۱ سال کی تھی۔ اور محسن کی ۳۳ سال۔

ابن فرات نہایت لائق منتظم۔ فیاض اور شریف تھا۔ لیکن محسن کی سختیوں کی وجہ سے اس کو بھی یہ روز بد دیکھنا نصیب ہوا۔

ابن خاقان بھی وزارت سے کوئی حظ نہیں اٹھا۔ ابوالعباس خصبی نے اس کی شکایتیں مقتدر کے یہاں شروع کیں۔ یہاں تک کہ رمضان ۳۱۳ھ میں وہ برطرف کر دیا گیا۔

ابوالعباس

اب ابوالعباس خصبی وزیر ہوا۔ یہ شخص شرابخوار تھا۔ ہر وقت نشہ میں ہوتا تھا اس وجہ سے تمام کام اتر ہو گئے۔ ذی قعدہ ۳۱۴ھ میں مقتدر نے اس کو مع اس کے بیٹے کے قید کر دیا اور پھر علی بن عیسیٰ کو وزارت پر بلا دیا۔

اس نے ہر شعبہ میں اصلاح کی۔ لائق اور جفاکش کاتبوں کو دفاتر میں مقرر کیا۔ اور کفایت شعاری اور محنت سے کسی قدر مالی حالت درست کی لیکن مقتدر کی والدہ اور قہرمانہ ان اصلاحات کی خواہاں نہیں تھیں۔ کیونکہ ان سے ان کی اس عظیم الشان رقم میں جو وہ بیت المال سے لیا کرتی تھیں خلل پڑتا تھا اس لئے انھوں نے پھر علی کی مخالفت کی۔ اس نے جب یہ صورت دیکھی۔ تو اپنی پیرانہ سالی کے عذر پر وزارت سے استعفا دیا۔ مقتدر نے کہا کہ میں آپ کو بجائے اپنے باپ کے سمجھتا ہوں۔ اس وجہ سے اس کو استعفا واپس لینا پڑا لیکن

تھوڑے ہی دن کے بعد اپنی والدہ حرم اور خواجہ سراؤں کے اثر میں ۳۱۹ھ

میں اس کو مع اس کے بیٹے کے قید کر دیا۔

ابن مقلہ

مونس مظفر سپہ سالار تھا۔ اس نے مقتدر سے سفارش کر کے اپنے دوست ابو علی ابن مقلہ کو وزارت دلوئی، شیخص کتابت میں بڑا نامی اور نہایت مشہور خطاط تھا۔ اس وقت تک دفاتر میں خط کو فی مستعمل تھا اس نے خط نسخ کو ایسا درست کیا کہ اسی کو لوگ استعمال کرنے لگے۔ اور خط کو فی ہر جگہ سے اُٹھ گیا۔

جس قدر یہ کتابت میں نامور تھا اسی قدر رشوت ستانی میں بھی شہرت رکھتا تھا۔ دربار میں شکایتیں پہنچتی تھیں لیکن وہاں مونس مظفر اسکی حمایت کر دیتا تھا۔

۳۱۸ھ میں مقتدر مونس سے ناراض ہو گیا۔ اب ابن مقلہ کا کوئی طرفدار نہیں رہا۔ اس لئے جمادی الاول ۳۱۸ھ میں خلیفہ نے اس کو گرفتار کر کے دولاکھ دینار وصول کئے اور قید خانہ میں بھیج دیا۔

سلیمان بن حسن

اراکین دولت کے مشورہ سے سلیمان وزیر مقرر ہوا۔ مقتدر اسکو پسند نہیں کرتا تھا۔ اس لئے اس نے علی بن عیسیٰ کو اس کا مددگار بنایا۔ خزانہ اس قدر خالی تھا کہ لوگوں کے روزینے کم کرنے پڑے۔ حرم میں شورش برپا ہو گئی۔ خاص کرام مقتدر نہایت برہم ہوئی۔ آخر کار جب ۳۱۹ھ میں سلیمان کو بھی قید خانہ میں جانا پڑا۔

ابو القاسم کلوازی

یہ شخص سلیمان کی جگہ وزیر ہوا۔ لیکن نظام سلطنت اسقدر بگڑ گیا تھا کہ اسکو

ٹھیک کرنا آسان نہ تھا۔ اس لئے یہ بھی مقتدر کی نظر سے گر گیا۔

اس زمانہ میں بغداد میں وانیال نامی ایک نہایت چالاک شخص تھا جو پیشینگوئیاں کیا کرتا تھا۔ اس نے ایک کتاب میں گذشتہ اور آئندہ حالات لکھ کر اس کو زمین میں گاڑ دیا۔ جب وہ اس قدر کہنہ اور بوسیدہ ہو گئی کہ معلوم ہو کہ نہایت قدیمی ہے تو اس کو مفلح اسود کے پاس لے گیا۔ اس میں ایک جگہ یہ لکھا ہوا تھا کہ اٹھا رہو میں عباسی خلیفہ کے عہد میں ایک ایسا وزیر ہو گا جسکی بدولت خزانے معمور اور صوبے آباد ہو جائیں گے۔ اس کے بعد اس کی علامتیں لکھی تھیں۔ جو اس کے سر پرست امیر حسین بن قاسم کو مخصوص کر دیتی تھیں۔

مفلح نے جب اسکو پڑھا تو فوراً مقتدر کو لیجا کر دکھایا۔ اسنے عقیدہ تمندی سے اسپر یقین کر لیا۔ اور مفلح سے پوچھا کہ تمہارے خیال میں وہ کون شخص ہو سکتا ہے۔ اس نے کہا کہ اس میں جو علامتیں لکھی ہیں ان کے لحاظ سے سوائے حسین بن قائم کے کوئی دوسرا نہیں ہو سکتا۔ مقتدر نے کہا کہ بے شک میرا دل بھی یہی کہتا ہے۔ اس نے ابو القاسم کو بر طرف کر کے رمضان ۳۱۹ھ میں حسین کو وزیر بنایا۔

حسین بن قاسم

حسین میں مطلق لیاقت نہ تھی۔ ہر طرف سے شور و شغب ہوا۔ آخر کار ربیع الثانی ۳۲۰ھ میں وہ معزول کیا گیا۔ اس کے بعد ابوالفتح فضل بن جعفر کو وزارت دی گئی۔ یہی مقتدر کا آخری وزیر تھا۔

مقتدر کے وزراء کے حالات میں ہم نے زیادہ تفصیل سے کام لیا۔ صرف اس وجہ سے کہ یہ ظاہر ہو جائے کہ خلافت کی انتظامی حالت کس قدر ادنیٰ اور پست ہو گئی تھی۔

اور حرم کی مداخلت کی وجہ سے سلطنت میں کسی خرابیاں پڑ گئی تھیں۔ جو لوگ انکو بڑی بڑی رشوتیں دیتے تھے وہ وزارت خریدتے تھے۔ اور جب ان کے مطالبات نہیں پورے کر سکتے تھے تو قید کر دئے جاتے تھے۔ نتیجہ یہ تھا کہ کاروبار میں ابتری پھیل گئی تھی سازشوں اور رشوتوں کا بازار گرم تھا نہ دفاہیت تھی نہ خوشحالی تھی۔ عدوان انصاف مفقود خزانہ خالی۔ اور ملک ویران۔ جس کی وجہ سے عوام کی نظروں میں خلافت کی کوئی حرمت تھی نہ ہمسایوں کی نگاہ میں کوئی وقعت۔

قرامطہ

رئیس قرامطہ ابو سعید جنابی بحرین کے تمام شہروں بحر احسا اور قطیف وغیرہ پر قابض ہو جانے کے بعد مقتول ہو گیا۔ اس کا جانشین اس کا بیٹا ابو طاہر ہوا۔ اس نے بصرہ پر متعدد حملے کئے۔ ۳۱۷ھ میں ۷۰۰ قرامطیوں کے ساتھ وہاں داخل ہو گیا۔ دو ہفتے سے زائد رہا۔ بہت سے لوگوں کو قتل کیا اور جقدہ مال و متاع عورتیں اور بچے ملے ان کو اپنے ساتھ لایا۔ اس کے بعد اس نے حاجیوں کے قافلہ کو جو مکہ کو جا رہا تھا اور جس میں زیادہ تر لوگ بغداد کے تھے لوٹ لیا۔ یہ خبر باکر بقیہ حاجیوں نے اس راستہ کو چھوڑ کر کوفہ کی طرف رخ کیا۔ ان کے تو شے ختم ہو گئے۔ قرامطیوں نے ان پر بھی حملہ کیا۔ ان کی سواریوں۔ عورتوں اور بچوں کو لوٹ لے گئے۔ اہل قافلہ بھوک اور پیاس کی شدت سے ہلاک ہو گئے۔

بنداد میں یہ خبریں اس زمانہ میں پہونچیں جبکہ محسن بن فرات نے وہاں کے امراء کو عذاب میں ڈال رکھا تھا۔ اس لئے دو گنی مصیبت ہو گئی۔ محسن چونکہ شیعیت کی طرف میلان رکھتا تھا۔ لوگ اسکو بھی قرامطی کہنے لگے۔

مقتدر نے مجبور ہو کر ابو طاہر جنابی کو لکھا کہ مسلمانوں کی عورتوں اور بچوں کو رہا کر دو۔ اس نے چھوڑ دیا۔ اور درخواست کی کہ مجھے بصرہ اور اہواز کی ولایت دی جائے۔ مقتدر نے اس کا کچھ جواب نہیں دیا۔ ابو طاہر محبس سے نکل کر پھر حاجیوں کے قافلہ کو لوٹنے کے لئے بڑھا۔ والی کوفہ جعفر بن درقاش ثیبانی ایک ہزار آدمی لے کر خود قافلہ کے ساتھ چلا۔ شاہی فوج بھی چہہ ہزار تھی جو پیچھے آرہی تھی۔ قرامطیوں نے جعفر کو شکست دے دی۔ وہ کوفہ کی طرف پلٹا۔ قرامطی اس کے تعاقب میں آئے۔ شہر کے متصل پھر جنگ ہوئی۔ ابو طاہر اندر داخل ہو گیا۔ چھ دن تک لوٹتا رہا۔ اس کے بعد واپس چلا گیا۔ اس سے اہل بغداد پر بھی خوف چھا گیا کہ یہاں بھی قرامطہ نہ حملہ کریں۔

۳۱۵ھ میں ابو طاہر پھر کوفہ کی طرف چلا۔ مقتدر نے یوسف بن ابی الساج کو فوج کے ساتھ مدافعت کے لئے بھیجا۔ لیکن قرامطہ اس سے ایک روز پہلے وہاں پہنچ گئے اور فوج کے لئے رسد کی کثیر مقدار جو جمع کی گئی تھی اس پر قابض ہو گئے۔ یوسف نے دوسرے روز پہونچ کر انکو لکھا کہ ایک روز کی مہلت دیتا ہوں خلیفہ کی اطاعت قبول کر لو ورنہ کل تم کو قتل کر دوں گا۔ ابو طاہر نے لکھا کہ ہم سوائے اللہ کے کسی کی اطاعت نہیں کرتے۔ کل صبح کو ہمارے اور تمہارے درمیان جنگ ہے۔ دوسرے دن صف آرائی ہوئی۔ یوسف نے انکی تھوڑی تعداد دیکھ کر پہلے سے فتنامہ لکھ کر بھیج دیا۔ جب لڑائی شروع ہوئی تو قرامطہ غالب آگئے۔ یوسف کو گرفتار کر لیا۔ اور اس کی فوج میں سے ایک کثیر تعداد کو قتل کر ڈالا۔

بغداد میں فتنامہ کے بعد جب شکست کی اطلاع پہونچی تو نہایت اضطراب پیدا ہو گیا۔

بہت سے لوگ گھروں کو چھوڑ کر حلوآن اور ہمدان کی طرف چلے گئے۔

قرامطہ کوفہ سے عین التمر کی جانب بڑھے۔ وہاں سے انبار پر چڑھائی کی۔ چونکہ اہل انبار نے فرات کا پل توڑ دیا تھا۔ اس لئے وہ مغربی کنارہ پر رُک گئے۔ ابوطاہر نے کشتیاں فراہم کیں اور اپنے تین سو آدمی پار اُتارے انھوں نے سلطانی لشکر کو شکست دے کر شہر پر قبضہ کر لیا۔ پھر ابوطاہر پل بند ہوا کر اپنی تمام جماعت کو لے کر آیا۔ بغداد سے نصر حاجب اور مونس مظفر ۴۵ ہزار فوج لے کر پہنچے۔ مگر قرامطہ کی اس درجہ ہیبت ان کے اوپر غالب تھی کہ مقابلہ سے ڈر گئے۔ آخر میں ہزیمت اٹھا کر بھاگے۔ حالانکہ ان کی تعداد تین ہزار سے زیادہ نہ تھی۔

ابوطاہر نے انبار میں یوسف اور اس کے ساتھ دوسرے قیدیوں کو بھی قتل کر ڈالا۔

بغداد میں علی بن عیسیٰ وزیر تھا۔ اس کو خبر ملی کہ اس کے ہمسایہ میں ایک شیرازی رہتا ہے جو قرامطی ہے۔ اور یہاں کی خبریں ابوطاہر کو لکھا کرتا ہے۔ اس کو گرفتار کر لیا۔ اور پوچھا کہ کیا تم قرامطی ہو۔ شیرازی نے اقرار کیا۔ اور کہا کہ میں نے ابوطاہر کی پیروی اس وقت اختیار کی جب مجھے معلوم ہو گیا کہ وہ حق پر ہے۔ اور تم لوگ کافر ہو اور ناحق خلق اللہ پر ظلم کرتے ہو۔ ہمارا امام فلاں بن فلاں بن محمد بن اسماعیل دیار مغرب میں ہے۔ ہم روافض کی طرح نہیں ہیں جو ایک ایسے امام کے منتظر ہیں جس کو مدتوں سے غائب مانتے ہیں۔ اور جہالت کی وجہ سے اتنا نہیں سمجھتے کہ اتنے زمانہ تک معمولاً کسی انسان کا زمانہ

رہنا محال ہے۔ جھوٹے اس قدر کہ جب آپس میں ملتے ہیں تو کہتے ہیں کہ ہم نے امام منتظر کو دیکھا یا قرآن پڑھتے سنا۔

وزیر نے کہا کہ یہ بتاؤ کہ یہاں اور کون کون سے لوگ تمہاری جماعت کے ہیں۔ اس نے کہا سبحان اللہ۔ اسی عقل پر تم وزارت کرتے ہو۔ کیا سمجھتے ہو کہ میں ان مومنین کو تم جیسے کافروں کے حوالہ کر دوں گا۔ ہرگز ایسا نہیں ہو سکتا۔
علی بن عیسیٰ نے اس کو پٹوایا۔ اور کھانا پانی بند کر دیا۔ تیسرے دن وہ مر گیا۔

ادھر ابوطاہر نے جزیرہ کو تاخت و تاراج کر ڈالا۔ اور پھر کوفہ میں آگیا۔ سلطانی فوج اس سے خوف زدہ تھی۔ اور مقابلہ میں نہیں آتی تھی۔ اس وجہ سے وہ بلار کاوٹ ہر طرف بستیاں لوٹتا تھا۔

ابوطاہر کی ان چھوڑتیوں سے قمرطی تحریک زور پکڑ گئی۔ سواد کوفہ میں اس کی جماعت کے دس ہزار آدمیوں نے حریش بن مسعود کو اپنا رئیس بنایا۔ اسی طرح ان کی ایک جمعیت عین التمر میں تھی جبکہ سرغنہ عیسیٰ بن موسیٰ تھا۔ ان لوگوں نے سلطنت کے عمال کو نکال کر حکومت اور تحصیل خراج کا کام اپنے ہاتھ میں لیا۔ مقتدر نے ہارون بن غریب کو حریش بن مسعود اور صافیا بصری کو عیسیٰ بن موسیٰ کے مقابلہ میں بھیجا۔ ان دونوں نے قمرطیوں کی ان دونوں جماعتوں کو فنا کر دیا۔ اور مخلوق کو ان کی مصیبت سے رہائی بخشی۔

ساتھ میں ابوطاہر اپنی جماعت کو لئے ہوئے مکہ کی طرف گیا۔ اور یوم توفہ کو وہاں داخل ہوا۔ باشندوں کے مکانات اور حاجیوں کے اموال لوٹ

لئے جو ملا اس کو مار ڈالا۔ سینکڑوں آدمیوں کو خاص مسجد حرم میں قتل کیا۔
اور بلا غسل و کفن کے دفن کر دیا۔ بہت سی لاشیں چاہ زمزم میں ڈال دیں۔
غلاف کعبہ کو پارہ پارہ کر کے اپنے آدمیوں میں تقسیم کیا۔ کعبہ کا دروازہ اکھاڑ لیا
اور حجر اسود کو نکال کر اپنے ساتھ لایا۔

بیت اللہ کی اس ہتک حرمت سے دنیائے اسلام میں ایک شورش برپا
ہو گئی۔ یہاں تک کہ خود علیہ السلام مہدی امام قرامطہ نے ابوطاہر کو نہایت سخت لہجہ
میں فرمان بھیجا کہ غلاف کعبہ حجر اسود۔ حاجیوں اور اہل مکہ کے اموال فوراً جا کر
واپس کرو۔ اس نے حجر اسود کو لا کر اپنی جگہ پر لگا دیا۔ اور دوسری چیزوں کی بابت
لکھ دیا کہ چونکہ وہ لوگوں میں تقسیم کی جا چکیں اس لئے انکی واپسی نامکن ہے۔

احوال خارجیہ

مقتدر کے زمانہ میں خارجی حالات نہایت بدتر ہو گئے اور یہ اندرونی
خرابی کا طبعی نتیجہ تھا۔

اندلس میں اس زمانہ میں عبد الرحمن ناصر فرمانروا تھا جو عقلی تدبیر میں نہایت
ممتاز تھا۔ اور جس کی شوکت اور قوت سے فرنگستان کے بادشاہوں پر ہیبت طاری
تھی۔ اس نے جب دیکھا کہ خلافت عباسیہ خلیفہ کی نااہلی اور وزراء کی خیانت کاریوں
سے بالکل کمزور ہو گئی ہے تو خود خلافت کا دعویٰ کر دیا اور اپنا لقب امیر المومنین
رکھا۔ اس سے پہلے وہاں کے امراء امام کہے جاتے تھے۔ افریقہ میں عبید اللہ
مہدی نے دولت اور سب و اغالبہ پر قبضہ کر کے فاطمی حکومت قائم کر لی۔ او
اپنا مستقر شہر مہدیہ کو بنایا جو قیروان کے متصل تھا۔ وہ بار بار کوشش کرتا تھا کہ

مصر کو فتح کر لے لیکن مقتدر کے عہد تک نہیں لے سکا۔

بحرین اور اس کے اطراف میں قرامطہ پھیلے ہوئے تھے۔ اور خراسان اور اوراء النہر میں آل سامان کی حکومت تھی۔ جن کے مقابلہ میں ایک جدید طاقت دلیویوں کی سر اٹھا رہی تھی۔

موصل پر آل حمدان اگرچہ مقتدر کے عہد تک پوری طرح مسلط نہیں ہوئے تھے لیکن انکی حکومت کی بنیاد پڑ چکی تھی۔

رومیوں نے بغداد کی کمزوری کو محسوس کر کے سن ۳۳۷ھ میں جزیرہ کے حدود پر حملہ کیا۔ چونکہ کوئی فوج ان کے مقابلہ کے لئے موجود نہیں تھی اس لئے انھوں نے قلعہ مصور کو فتح کر لیا اور وہاں سے بہت سے مسلمانوں کو پکڑ لے گئے۔

سن ۳۳۷ھ قیصر کی طرف سے سفیر آئے۔ مقتدر نے انکا نہایت اکرام کیا۔ اور بڑی شان و شوکت کے ساتھ دربار کو آراستہ کر کے ان سے ملا۔ باہم مصاحبت اور اسیران جنگ کے تبادلہ کے متعلق گفتگو ہوئی۔ مقتدر نے مولس کو ایک لاکھ بیس ہزار دینار فدیہ کے لئے دیکر بھیجا۔ اس نے جا کر مسلمان قیدیوں کو آزاد کرایا۔ لیکن یہ مصاحبت زیادہ عرصہ تک قائم نہیں رہی۔ اور پھر دونوں طرف سے جنگ شروع ہو گئی۔

سن ۳۳۷ھ میں قیصر نے سرحد کے مسلمانوں کو لکھا کہ تم لوگ خراج ہم کو ادا کرو۔ انھوں نے انکار کیا۔ رومی فوج نے حملہ کر کے ملطیہ کو ویران کر ڈالا۔ اور بہت سے مسلمانوں کو قتل کیا۔ اہل ملطیہ دربار خلافت میں فریاد لیس کر آئے۔ لیکن یہاں کسی نے ان کی فریاد نہیں سنی۔

۳۱۵ھ میں طردس کے مسلمانوں کی ایک جماعت رومی سرحد میں بڑھی مگر ان میں سے چار سو آدمی گرفتار ہو کر مقتول ہو گئے۔ اسی سال دمشق رومی نے ایک عظیم الشان فوج لے کر آرمینیہ کے سب سے بڑے شہر دیبل پہنچڑھائی کی۔ اس کے ساتھ منجیق وغیرہ قلعة شکن آلات کے علاوہ آتش بازی کے بڑے بڑے برج تھے مسلمانوں پر اس سے بڑی مصیبت آئی لیکن انھوں نے ثابت قدمی سے مقابلہ کیا۔ اور غالب آکر دس ہزار رومیوں کو تہ تیغ کر ڈالا۔ اس فتح سے مٹا ہوا رعب پھر کسی قدر قائم ہوا۔

۳۱۶ھ میں مقتدر کے غلام مثل نے جو نہایت شجاع سپہ سالار تھا رومیوں پر چڑھائی کی۔ اور معصوم کی طرح انگورہ اور عموریہ تک پہنچ کر ان کو مارا۔

قتل مقتدر

مقتدر کے عہد میں دو امیروں کا درجہ سب سے بالا تھا مونس مظفر اور محمد بن یاقوت۔ پہلا سپہ سالار تھا اور دوسرا میر امن۔ ان دونوں میں باہم سخت دشمنی تھی۔

۳۱۹ھ میں محمد بن یاقوت کو محتسب کا عہدہ بھی مل گیا۔ مونس کو رشک آیا اس نے کہا کہ میں نصب ہوائے قاضیوں کے اور کسی کا حق نہیں ہے۔ خلیفہ نے اس کی خاطر سے محمد بن یاقوت کو بغداد سے باہر مدائن کی امارت پر بھیجا۔ وزیر حسین بن قاسم بھی مونس کا مخالف تھا۔ اس نے محمد بن یاقوت اور اس کے بیٹے کو مدائن سے۔ ہارون بن غریب کو دیر عاقول سے بغداد میں بلایا اور مونس کے خلاف سازش کرنے لگا۔ مونس کو یہ معلوم ہوا کہ خلیفہ بھی وزیر کے ساتھ

شریک ہے اور جو کچھ وہ کر رہا ہے اس کے اشارے سے کر رہا ہے۔ اس لئے غضبناک ہو کر اپنی فوج کو لے کر موصل کی طرف نکل گیا۔ وزیر نے اسکی ساری ملکیت پر قبضہ کر لیا۔ جس سے بہت بڑی رقم حاصل ہوئی اور مقتدر خوش ہو گیا۔

مولس نے موصل پر قبضہ کر لیا۔ اطراف و دیار سے لوگ اسکے پاس مجتمع ہوئے۔ ناصر الدولہ بن حمدان بھی اس کے ساتھ ہو گیا۔ اس جمعیت کو لیکر اس نے بغداد پر چڑھائی کی مقتدر خوف کی وجہ سے بھاگنا چاہتا تھا لیکن محمد یاقوت نے اس کی بہت بڑھائی اور کہا کہ جب مولس کے ساتھی آپکو دیکھیں گے تو فوراً اس کا ساتھ چھوڑ دیں گے اور آپکی اطاعت کریں گے۔

مولس جب قریب پہونچا تو محمد بن یاقوت مقابلہ کے لئے فوج لیکر چلا۔ مقتدر نہیں چاہتا تھا لیکن اس کو بھی ساتھ لیا۔ اس کے دائیں بائیں فقہا اور قراء ہاتھوں میں مصاحف لئے ہوئے تھے۔

مولس نے محمد بن یاقوت کو شکست دیدی۔ اس کے سرداروں میں سے علی بن بلیق مقتدر کے پاس آیا۔ اس کے پاؤں چوئے۔ اور کہا کہ آپ کیوں ہیں تشریف لائے۔ جس نے یہ رائے دی نہایت احمق تھا۔ اسی اثنا میں چند مغربی اور بربری جو مولس کی فوج میں تھے برہنہ تلواریں لئے ادھر سے گذرے۔ ان میں سے ایک نے خلیفہ پر وار کیا۔ وہ زمین پر گر گیا۔ دوسرے نے اس کا سر کاٹ کر نیزہ پر رکھ لیا۔ اور اسپر نفرین و لعنت کے آوازے بلند کئے۔

بربریوں نے خلیفہ کے تمام کپڑے یہاں تک کہ پاجامہ بھی اتار لیا کسی شخص نے برہنہ دیکھ کر سر پوشی کے لئے اوپر سے گھاس ڈال دی۔ پھر وہیں ایک گڈھا کھڑا کر

ہو جائیں گی اور کوئی نزاع برپا نہیں ہوگی۔ ابو یعقوب بن اسماعیل نو بختی نے کہا کہ ایک مدت کے بعد ایسے خلیفہ سے رہائی ملی ہے جس کی ماں اور خالہ وغیرہ کی امور سلطنت میں خود غرضانہ مداخلتوں سے ہم تنگ آگئے تھے۔ لہذا اب پھر اسی حالت کو گوارہ نہیں کر سکتے۔ ہمارا خلیفہ ایک جوان عاقل و مدبر ہونا چاہیے جو خود سلطنت کے معاملات کو طے کرے نہ کہ نادان عورتوں پر چھوڑ دے۔ خلیفہ مکنتی کا بھائی محمد موجود ہے کیوں نہ اس کے ہاتھ پر بیعت کی جائے۔ مونس کا خیال تھا کہ وہ بڑا بطن اور جریص ہے۔ لیکن ابو یعقوب نے اس کو راضی کر لیا۔

مونس نے محمد کو بلا کر پہلے اپنے اور اپنے چند ساتھیوں کے لئے عہد نامہ لکھوایا۔ اس کے بعد بیعت کی۔ محمد کا لقب قاہر رکھا گیا۔ اس نے ابن مقلہ کو وزیر اور ابن بلیق کو حاجب مقرر کیا۔

احوال داخلہ

قاہر جیسا کہ مونس کا خیال تھا بڑا بطن نکلا سب سے پہلے اس نے مقتد کی اولاد اور اس کے متعلقین کے تمام اموال چھین لئے۔ سیدہ ام مقتدر اس زمانہ میں مرض استقار میں مبتلا تھی۔ اس پر بیٹے کے قتل اور خالص اس خبر سے کہ لوگوں نے اس کو ذبح کر کے برہنہ خاک و خون میں ڈال دیا۔ اس کو اس قدر صدمہ پہنچا تھا کہ کھانا پینا ترک کر دیا تھا۔ بڑی مشکلوں سے عورتوں کے سمجھانے سے تیسرے دن دو ایک لقمہ روٹی نمک کے ساتھ کھائی۔

اسی حالت میں قاہر نے اس سے کہا کہ سلطنت کی ساری دولت تم نے جمع کر رکھی ہے۔ وہ ہمارے حوالہ کر دو۔ بولی کہ میرے پاس بجز سامان و غیرہ کے کچھ نہیں ہے۔

قاہر نے اس کو ہٹوایا۔ سخت بے حرمتی کی۔ اور ایسی بدترین سزائیں دیں جو لکھنے کے قابل نہیں ہیں۔ لیکن اس کے پاس کچھ نقدی برآمد نہیں ہوئی معلوم ہوتا ہے کہ یہ مُرف عورت جس کی دست درازیوں سے سلطنت کا خزانہ خالی رہتا تھا جو کچھ لیتی تھی اس کو فضول خرچیوں میں اُڑا دیتی تھی۔

قاہر نے کہا کہ تم نے جس قدر اوقاف کئے ہیں ان کو مسترد کرو۔ اس نے انکار کیا۔ اس پر اس نے خود قاضیوں کو بلا کر کہا کہ میں اس کے تمام اوقاف منسوخ کرتا ہوں۔ پھر ان کو فروخت کر ڈالا۔

مقتدر کے قتل کے بعد اس کا بیٹا عبد الواحد محمد بن یاقوت اور ہارون بن غریب وغیرہ چند امراء کے ساتھ واسط کی طرف نکل گیا تھا۔ وہاں سے ابو ہریرا پہنچا۔ اور سلطنت کے عمال کو نکال کر اپنا غلغلہ قائم کیا۔ مونس نے ایک فوج بھیجی۔ ان لوگوں نے مغلوب ہو کر امان طلب کی اور بغداد میں آ گئے۔ قاہر محمد بن یاقوت سے راضی ہو گیا۔ اور اس کو اپنے مقربین میں شامل کر لیا۔

مونس کو یہ معلوم ہوا کہ محمد بن یاقوت پھر میرے خلاف سازش کر رہا ہے۔ اور خلیفہ کو بھی اس نے متفق کر لیا ہے اس لئے اس نے اپنے آدمی قصر خلافت پر متعین کر دئے۔ کہ کسی کو بلا تفتیش اندر نہ جانے دیں۔ قاہر پر یہ امر نہایت گراں گذرا۔ اس نے مونس کے خلاف تدبیر شروع کی۔ ابن مقلہ وزیر کے کاتب کو وزارت کی امید دلا کر اپنے ساتھ ملا لیا۔ اور اس کو اپنا رازدار بنایا۔

ابن مقلہ مونس۔ ابن بلیق۔ علی بن احمد زیرک صاحب شرطہ وغیرہ نے باہم مل کر یہ طے کیا کہ قاہر کو گرفتار کر لیں۔ لیکن وزیر کے کاتب نے اسکو اطلاع

دیدیں۔ اس نے مونس کی فوج کو جو ساجیہ کہی جاتی تھی اپنے ساتھ ملا کر ان سب لوگوں کو گرفتار کر کے قتل کر ڈالا۔ صرف ابن مقلہ روپوش ہو کر بچ رہا۔

عجیب غریب بات یہ ہوئی کہ طریف سبکری جو مونس کا ماتحت امیر تھا لیکن قاہرہ کے ساتھ مل گیا تھا۔ اور اسی کی کوشش سے یہ سب لوگ پکڑے گئے تھے اس کو بھی قاہرہ نے قید کر دیا۔

ابن مقلہ راتوں کو بھییں بدل بدل کر ساجیہ فوج کے امراء سے ملتا تھا۔ اور ان کو قاہرہ کے خلاف بھڑکاتا تھا۔ چنانچہ انھوں نے ۵ جمادی الاول ۳۲۲ھ کو قصر خلا پر یورش کی۔ قاہرہ منجموٹھا بھاگنے کے لئے دروازہ ہی ڈھونڈتا رہ گیا۔ سپاہیوں نے پکڑ کر اس کی آنکھوں میں نیل کی سلائی پھیر دی۔

قاہرہ جامع عیوب تھا۔ ظالم۔ بے وفاء۔ مکار۔ اور اپنا سارا وقت غناء اور شراب میں برباد کرتا تھا۔

راضی (۲۰)

خلافت ۵ جمادی الاول ۳۲۲ھ سے ۵ ربیع الاول ۳۲۹ھ ہجری تک

چھ سال دس مہینے دس روز

ابو العباس احمد بن مقتدر رطلوم نامی ایک کبیر کے شکم سے ۲۹۷ھ میں پیدا ہوا تھا۔ قاہرہ کے قید ہونے پر ۵ جمادی الاول ۳۲۲ھ مطابق ۲۳ اپریل ۹۳۷ء کو امراء نے اس کو اور اسکی والدہ کو مجلس سے نکالا۔ اس کے ہاتھ پر خلافت کی بیعت کی۔ اور راضی باللہ لقب رکھا۔

وزارت

راضی کے آغاز عہد میں تمام امور وزیر ابن مقلہ اور محمد بن یاقوت کے اختیار میں تھے لیکن انہیں باہم عداوت ہو گئی۔ کیونکہ محمد بن یاقوت اپنے استبداد و سلطنت پر حاوی ہو گیا۔ ابن مقلہ کے ہاتھ میں کوئی اختیار باقی نہیں رہا۔ اس نے خلیفہ سے ابن یاقوت کی شکایت شروع کی خلیفہ نے ۲۳۳ھ میں محمد بن یاقوت اور اس کے بھائی مظفر کو جبکہ وہ دونوں دربار میں حاضر تھے گرفتار کر کے قید خانہ میں بھیج دیا۔ محمد قید ہی میں مر گیا۔ لیکن مظفر کو ابن مقلہ نے اس بات کا عہد لیکر کر وہ اسکی حمایت کرے گا آزاد کرادیا۔

مظفر کو اس بات کا یقین تھا کہ ابن مقلہ نے میرے بھائی کو قید خانہ میں ہر دیکر ہلاک کر دیا ہے۔ اس لئے اس نے رہائی پا کر فوج کو اس کے خلاف بھڑکایا انھوں نے ابن مقلہ کو پکڑ لیا۔ اور خلیفہ کو مطلع کیا۔ مجبوراً اس نے بھی اپنی پسندیدگی کا اظہار کیا اور وزارت علی بن عیسیٰ کے سپرد کرنی چاہی۔ اس نے پیرانہ سالی کی وجہ سے انکار کیا۔ اس لئے اس کے بھائی عبد الرحمن کو اس منصب پر مقرر کیا۔ اس نے ابن مقلہ سے تاوان وصول کیا۔

عبد الرحمن نے خزانہ خالی۔ ملک ویران اور سلطنت کے ہر شعبہ کو اتیر پالیا۔ اس کو اصلاح سے سخت مایوسی ہوئی۔ اس لئے استعفا دیا لیکن خلیفہ نے منظور نہیں کیا بلکہ اس کی گرفتاری کا حکم دیا۔ اور اس سے بے ہزار اور اس کے بھائی علی بن عیسیٰ سے جس کے مشورہ سے اس کو وزیر بنایا تھا ایک لاکھ دینار جرمانہ وصول کیا۔

ابو جعفر

عبد الرحمن کے بعد ابو جعفر رخی وزارت پر آیا بیت المال کی ادھر یہ حالت تھی

کہ ایک پیسہ اس میں نہیں تھا۔ ادھر محمد بن رائق والی بصرہ اور ابو عبد اللہ بریدی والی اہواز دونوں نے اپنے اپنے یہاں کے خراج روک لئے اور ابن بو یس نے صوبہ فارس لے لیا۔ مطالبات کی کثرت اور بے مانگی سے ابو جعفر تنگ آکر تین مہینہ کے بعد روپوش ہو گیا۔ اس کی جگہ پر ابو القاسم سلیمان بن حسن بلایا گیا۔ لیکن وہ بھی ایسی حالت میں کیا کر سکتا تھا۔

امیر الامراء

مجبور ہو کر خلیفہ نے ابن رائق سے خط و کتابت کی۔ اسکو بغداد میں بلایا۔ اور خلافت کے کل صوبوں کا دفتر خراج پسرد کر کے اس کا لقب امیر الامراء رکھا۔ وزارت کا دفتر ٹوٹ گیا اور کل اختیارات ابن رائق کے ہاتھ میں آگئے۔ سارا مالیہ اسی کے پاس تھا۔ وہ جس طرح چاہتا صرف کرتا۔ خلیفہ کو بقدر گزارہ کے دیدیتا تھا۔

ابو الفتح جعفر بن فرات اس زمانہ میں شام اور مصر کے خراج کا والی تھا۔ ابن رائق نے اس امید پر کہ وہ اگر بغداد میں وزارت پر آجائے تو ان صوبوں کا خراج بھی یہاں آنے لگے گا۔ خلیفہ کی طرف سے لکھا کہ تم آ کر وزارت کا عہدہ اپنے ہاتھ میں لو۔ اس نے منظور کر لیا۔ خلیفہ نے ہیت میں اس کے استقبال کے لئے امراء کو بھیجا۔ اور بغداد پہونچنے پر وزارت کا خلعت عطا کیا۔ وہ برائے نام خلیفہ کا اور حقیقت میں ابن رائق کا وزیر تھا۔

بریدی کو قابو میں لانے کے لئے ابن رائق خلیفہ کو اپنے ساتھ لیکر واسطی کی طرف گیا۔ وہاں سے اس کے ساتھ خط و کتابت شروع کی۔ پھر اہواز کی طرف پیش قدمی کا اعلان کیا۔ بریدی نے یہ سن کر لکھا کہ اس طرف آنے کی ضرورت نہیں ہے۔ میں سالانہ

تین لاکھ ساٹھ ہزار دینار تیس ہزار اربا ہوار کے حساب سے بارہ قسطوں میں بھیجتا رہوں گا۔ خلیفہ نے منظور کر لیا۔ اور بغداد میں واپس آ گیا۔ لیکن بریدی نے ایک دینار بھی نہیں بھیجا۔ ابن رائق نے اس کو لکھا کہ تم وزارت پر آ جاؤ۔ اگر خود نہیں آ سکتے ہو تو کسی کو اپنا نائب بنا کر بھیج دو۔ اس نے احمد بن علی کو فنی کو اپنی طرف سے بھیج دیا۔ ابن رائق نے اس کے ساتھ بہت اچھا برتاؤ کر لیا اور ازراہ تالیف قلب بریدی کے بھائی ابو یوسف کو بصرہ کا والی مقرر کر دیا۔

ابو عبد اللہ بریدی نے اس حکم کے مطابق اپنے بھائی کو ایک فوج دیکر بھیجا۔ اس نے آ کر بصرہ پر قبضہ کیا۔ اب اہواز سے بصرہ تک بریدیوں کی حکومت قائم ہو گئی اور انھوں نے اور بھی خود سری اختیار کی۔ ابن رائق نے مجبوراً بحکم دہلی اور بدر زرخشی کو فوج کے ساتھ ان کی سرکوبی کے لئے روانہ کیا۔ بحکم نے پہونچ کر سوس پر قبضہ کیا۔ پھر تتر پر بڑھا۔ ابو عبد اللہ بریدی مع اپنے بھائی کے تین لاکھ درہم اور سارے سامان لے کر کشتی میں سوا ہو کر بھاگا۔ راستہ میں کشتی ڈوب گئی۔ اور بڑی مشکل سے یہ دونوں بھائی اپنی جانیں بچا سکے۔ ابلہ میں پہونچے۔ وہاں سے اعمیاں اہل بصرہ کو ابن رائق کے پاس بھیجا۔ کہ ہم معافی کے طالب ہیں۔ ہمارے ساتھ مہربانی کا سلوک کیا جائے اور فوجیں واپس بلا لی جائیں۔ لیکن اس نے منظور نہیں کیا۔ اس لئے یہ دونوں اہل بصرہ کو اپنے ساتھ ملا کر مقابلہ کے لئے تیار ہو گئے اور ابن رائق کی فوج کو شکست دیدی۔ آخر میں ابن رائق خود فوج لے کر آیا اور بحکم کو بھی جو اہواز پر قابض تھا بلایا۔ لیکن بریدیوں سے ہزیمت اٹھا کر واپس گیا۔

بریدی نے عماد الدولہ بن بویہ کو عراق کی طمع دلا کر اپنے ساتھ ملا لیا۔ اس نے

اپنے بھائی معز الدولہ کے ہمراہ فوج بھیجی۔ جس نے بچکم کو ابواز سے نکال دیا وہ واسط میں آگیا۔

لیکن بریدی اور معز الدولہ میں زیادہ عرصہ تک صفائی نہیں رہ سکی۔ کیونکہ دونوں کے اغراض مختلف تھے۔ ان کی باہمی منافست کا نتیجہ یہ ہوا کہ بچکم نے سوس اور جندلیا پور پر قبضہ کر لیا۔ ابواز بریدیوں نے لیا اور صرف عسکر مکرّم معز الدولہ کے ہاتھ آیا۔ اس نے بریدیوں سے جنگ کی اور آخر کار انکو ابواز سے نکال دیا۔

ابن رائق کا حال بغداد میں نہایت اتر ہو گیا۔ کیونکہ مال کی سخت قلت تھی۔ ادھر اس کے خاص معتمد بچکم نے بھی واسط کا خراج بند کر دیا۔ اور ابن مقلہ کے توسط سے دربار خلافت میں اپنی امیر الامرائی کی کوشش کرنے لگا۔ خلیفہ نے منظور کر لیا۔ چنانچہ بچکم بغداد کی طرف آیا۔ ابن رائق نے مقابلہ میں صف آرائی کی لیکن شکست کھائی اور ۱۳ ربيعہ ۳۲۶ھ میں بچکم بغداد میں داخل ہو گیا۔ خلیفہ نے امیر الامرائی کا منصب اس کو عطا کیا۔ ابن رائق روپوش ہو گیا۔

۳۲۶ھ میں ناصر الدولہ بن حمدان نے موصل کا خراج روک دیا۔ بچکم خلیفہ کو ساتھ لے کر اس طرف گیا اور اس کو مغلوب کر کے رقم وصول کی۔ ادھر ابن رائق بغداد کو خالی پا کر ظاہر ہوا اور اس پر قبضہ کر لیا۔ خلیفہ نے یہ سن کر ابن حمدان کے ساتھ ہلاک درہم پر صلح کر لی۔ اور بغداد کی طرف پلٹا۔ ابن رائق نے خط بھیج کر صلح کی سلسلہ جنبانی کی۔ سفیروں کی آمد و رفت کے بعد خلیفہ نے اس کو دیار مصر حران جند قنتر اور عواصم کی ولایت پر بھیج دیا۔ اور خود بغداد میں داخل ہوا۔

بچکم نے کوشش شروع کی کہ ابن بویہ سے ابواز اور جبل چھین لے۔ بریدی کو اپنے

ساتھ متفق کیا۔ ایک فوج اس کی امداد کے لئے بھیجی۔ اور لکھا کہ تم ابوازی کی طرف بڑھو۔ میں بلاد جبل پر حملہ کرتا ہوں۔ لیکن چونکہ دلوں میں باہم صفائی نہیں تھی اس وجہ سے حکم کو یہ خطرہ ہوا کہ اگر میں اس طرف گیا تو بریدی بغداد میں آکر امیر الامرائی حاصل کر لے گا۔ چنانچہ بجائے جبل کے واسطی کی طرف گیا۔ اور وہاں سو بریدی کو نکال دیا۔

مذہبی تنازعات

راضی کے عہد میں ادھر امراء میں سیاسی لڑائیاں سلسلہ وار جاری تھیں۔ ادھر خود پایہ تخت میں برہاری جنابلہ کی قوت اس قدر بڑھ گئی کہ احتساب انھوں نے اپنے ہاتھ میں لے لیا۔ جہاں کسی مطرب کو دیکھتے دُڑے سے اس کی خبر لیتے۔ غنائ کے آلات اور مرزا میر توڑتے۔ کسی مرد کو اگر عورت کے ساتھ گزرتا ہوا دیکھتے تو اس سے قسم لیتے کہ محرم ہے۔ ورنہ مجرم قرار دے کر کوڑے مارتے۔ بیع و شرا میں دست اندازی کرتے۔ شرابیوں کو سزائیں دیتے۔ اور شراب کے برتن توڑ ڈالتے۔ غرض بغداد والے ان کی سخت گیریوں سے تنگ آ گئے۔

بدخوشی نے ان شکایات کو سنکر شہر میں اعلان کرایا کہ دو جنابی ایک ساتھ مل کر راستہ میں نہ چلیں۔ مذہبی بحثیں نہ کریں۔ ان کے پیش نمازرات کی نمازوں میں شافعی مذہب کے مطابق۔ اگر بسم اللہ جہر سے نہ کہیں تو امامت نہ کرنے پائیں۔

جنابلہ اس پر بہت برا فروختہ ہو گئے۔ اور مخالفت کی۔ شافعیوں کا مسجدوں میں آنا بند کر دیا۔ اگر اتفاقاً ان میں سے کوئی آجاتا تو انھوں کو اس کے مقابلہ میں کھڑا کر دیتے جو اپنی لاٹھیوں سے مار کر اس کو گرا دیتے۔ کبھی کبھی ہلاک بھی کر ڈالتے۔ خلیفہ راضی باللہ نے ایک فرمان ان کے نام جاری کیا جو انکو

سنایا گیا۔ اس کا خلاصہ یہ تھا:-

تم دین کے نام سے جو حرکات کر رہے ہو نہایت ناشائستہ ہیں۔ تمہارا یہ اعتقاد کس قدر غلط ہے کہ تم اللہ تعالیٰ کو اپنی منحوس اور ذلیل صورتوں کے مشابہ مانتے ہو۔ اس کے ہاتھ پاؤں، انگلیاں اور پتیلی وغیرہ نیز اس کے آسمان پر صعود اور نزول کے قائل ہو بہترین آنکھ پر طعنہ زنی کرتے ہو۔ اور اپنی خرافات بدعات کی طرف جن پر نہ قرآن شاہد ہے۔ نہ حدیث لوگوں کو بلاتے ہو۔ زیارت قبور سے تم کو انکار ہے مگر خود محض ایک معمولی شخص (برہاری) کی قبر پر مجتمع ہوتے ہو۔ اور اس کی طرف رسولوں کے معجزے اور اولیاء کی کرامات منسوب کرتے ہو۔ حالانکہ نہ وہ شرفا رہیں سے تھا نہ آل رسول میں سے۔

حقیقت یہ ہے کہ شیطان نے تمہارے اعمال کو تمہاری نگاہوں میں پسندیدہ بنا رکھا ہے۔ اب امیر المؤمنین نے اس بات پر پختہ قسم کھائی ہے جس کا پورا کرنا لازم ہے کہ اگر تم اپنے اس غلط مذہب اور بُرے طریقہ سے باز نہ آؤ گے۔ تو وہ تمہارے مقابلہ میں تلوار سے کام لے گا۔ اور تم کو قتل، منتشر اور متفرق کر کے تمہارے گھروں میں آگ لگا دے گا۔

اس اعلان سے جو حبابہ کی حرکات سے کچھ کم احمقانہ نہیں ہو اندازہ کیا جاسکتا ہے کہ تنازعہ کس حد تک پہنچ گیا تھا۔ اور جہاں فرقوں میں اس قسم کے مذہبی جھگڑے برپا ہو جائیں وہاں بجز فتنے اور خواری کے کسی فلاح اور بہبودی کی امید نہیں کھنی چاہیئے۔

قرامطہ

یہ جماعت بہستور ملک میں فساد اور غارتگری میں مصروف تھی۔ حاجیوں کا قافلہ

ان کا عزیز ترین شکار تھا۔

۳۲۲ھ میں محمد بن یاقوت نے ابوطاہر کے پاس لکھا کہ اگر تم خلیفہ کی اطاعت کرو تو جس قدر حصہ ملک تمہارے قبضہ میں ہے اس کی ولایت کا فرمان تمہارے نام لکھوا دیا جائے۔ اس سے یہ بھی درخواست کی کہ قافلہ حجاج کو نہ لوٹے اور حجر اسود کو خانہ کعبہ میں واپس کر دے۔

ابوطاہر نے لکھا کہ حاجیوں کے قافلہ کو میں نہیں لوٹوں گا لیکن حجر اسود بلا حکم امام مہدی علیہ السلام فاطمی کے واپس نہیں کیا جاسکتا۔ اگر تم بھر سے میرے لئے سامان رسد بھیجو تو میں ہجر میں تمہارے خلیفہ کا خطبہ جاری کر دوں۔

چنانچہ اس سال اس نے حاجیوں کو نہیں چھوڑا۔ مگر ۳۲۳ھ میں پھر لوٹ لیا اور اس سال اس کے خوف سے کوئی حج کو نہیں جاسکا۔

۳۲۶ھ میں قمر مطیوں میں خود باہمی فتنہ پڑ گیا جس کی وجہ سے ان کی قوت ٹوٹ گئی اور غارت گری اور فتنہ انگیزی میں کمی واقع ہو گئی۔

احوال خارجیہ

افریقہ میں عبید اللہ مہدی فاطمی کی طاقت بڑھ رہی تھی۔ مصر پر کسی بار اس نے چڑھائی کی۔ لیکن وہاں محمد خشید بن طنج نے جو آل طولون کے موالی میں سے تھا۔ ۳۲۳ھ میں اپنی حکومت قائم کر لی۔ جو ۳۵۵ھ تک اس کے اعقاب میں رہی۔ اس کے بعد فاطمیوں نے لے لی۔

خشیدی خاندان میں سے حسب ذیل ملوک ہوئے۔

۳۴۶- (۲) ابو القاسم انور بن اخشید

۳۵۵- (۳) ابو الحسن علی بن اخشید

۳۵۷- (۴) ابو المسک کافور مولیٰ اخشید

۳۵۸- (۵) ابو الفوارس احمد بن علی بن اخشید

ردیہوں کی تاخت و تاراج بھی اسلامی سرحدوں پر سلسلہء ارجاری تھی۔

صفات راضی

راضی نیک سیرت۔ فیاض اور صاحب علم تھا۔ علما و فضلا کی صحبت کو پسند کرتا تھا۔ ادب سے ذوق رکھتا تھا۔ اور شعر بھی کہتا تھا۔ اس کے اشعار کا ایک مجموعہ بھی مدون کیا گیا ہے۔

بغداد کی خلافت اگرچہ صرف نام کی رہ گئی تھی۔ لیکن اس کے عہد تک دربار کے آئین و رسوم پرانے دستور کے مطابق تھے اور حشم و خدام و حجاب وغیرہ اپنے اپنے عہدوں پر تھے۔ یہی آخری عباسی خلیفہ ہے۔ جس کے دربار میں خلافت کی شان کی جھلک بچتی باقی تھی۔ اور انتظام ملک میں بھی کسی قدر دخل رکھتا تھا۔ جمعہ کے دن منبر پر خطبہ بھی پڑھتا تھا۔ اس کے بعد سے یہ سلسلے ختم ہو گئے۔ کیونکہ امیر الامرائی کا عہدہ اس کے زمانہ میں ایسا قائم ہو گیا کہ جملہ امور کا حل و عقد اسی کے اختیار میں چلا گیا۔ اور خلیفہ کا کوئی نفوذ اور اقتدار باقی نہیں رہا۔

۵۱۸ھ صبح الاول ۳۲۹ھ مطابق ۱۸ دسمبر ۹۴۹ء کو راضی نے وفات پائی۔

متقی (۲۱)

خلافت ۲۰ ربیع الاول ۳۲۹ھ سے ۲۰ صفر ۳۳۲ھ تک ۳ سال ۱۱ ماہ۔

راضی کی وفات کے وقت بحکم واسطیں تھا۔ وہاں سے اس نے اپنے وزیر ابو عبد اللہ کو فی کو بغداد میں بھیجا کہ وزیر ابو القاسم بن حسین اور دیگر امراء و مشورہ کر کے کسی کو خلیفہ بنائے۔ ان سب لوگوں نے ابراہیم بن مقتدر کو منتخب کیا چنانچہ ۲۰ ربیع الاول ۳۲۹ھ کو اس کی خلافت کی بیعت ہوئی۔ اس کا لقب متقی اللہ رکھا گیا۔ یہ مقتدر کی کثیر خلوب کے بطن سے پیدا ہوا تھا۔

احوال داخلہ

بحکم امیر الامراء تھا۔ اس کی نیابت میں ابو عبد اللہ کو فی جملہ امور خلافت انجام دیتا تھا۔ خلیفہ اور اس کے وزیر سلیمان کو کسی قسم کا اختیار حاصل نہیں تھا۔ بریدی جو بحکم کا حریف تھا امیر الامرائی کی آرزو میں بصرہ سے ایک شکر لیکر روانہ ہوا کہ بغداد پر قابض ہو جائے۔ بحکم نے اپنے سپہ سالار توڑون کے ساتھ اس کی مدافعت کے لئے فوج بھیجی۔ بریدی نے شکست دیدی۔ اب بحکم خود روانہ ہوا۔ لیکن راستہ میں اس کو ایک کرمے اچانک مار ڈالا۔ یہ قتل خلیفہ کے لئے بہت مفید ثابت ہوا۔ کیونکہ بحکم کے گھر پر جب اس نے قبضہ کیا تو وہاں نقد اور سامان تقریباً دس لاکھ دینا کا ملا۔ بحکم کی امارت کا کل زمانہ دو سال آٹھ ماہ تھا۔ اس کی ہلاکت کے بعد دالمہ بھی آکر بریدی سے مل گئے جس سے اس کی شوکت بڑھ گئی۔ وہ انکو ساتھ لئے ہوئے بغداد میں داخل ہوا۔ خلیفہ مقابلہ سے عاجز تھا۔ اس لئے خیر مقدم کیا۔ اور سلامتی کی مبارکباد دی۔

لیکن بریدی امیر الامرائی نہیں حاصل کر سکا۔ کیونکہ اس کے ساتھی اس سے منحرف ہو گئے۔ اس لئے مجبوراً اس کو واپس جانا پڑا۔ اور امیر کورٹکین نہیں دیا۔ امیر الامرا ہو گیا۔

اس کی حکومت میں ملی بغداد میں ظلم و ستم کرنے لگے۔ باشندے ان کے ساتھ لڑنے کو تیار ہوئے۔ کورٹکین ان جھگڑوں کو روک نہیں سکا اور عام خلفشار برپا ہو گیا۔ خلیفہ نے ابن رائق کو طلب کیا۔ کورٹکین نے اس کے مقابلہ میں صف آرائی کی۔ لیکن مقام علیہ اس شکست کھائی۔ ابن رائق نے تقریباً چار سو دہلیوں کو قتل کیا بقیہ کو امان دیدی۔ کورٹکین بھاگ گیا۔ بریدی نے پھر بغداد پر ایک لشکر بھیجا جس نے اگر قبضہ کر لیا۔ خلیفہ اور ابن رائق دونوں بھاگ موصول کی طرف چلے گئے۔ بریدی کو فوج نے قصر خلافت، حرم اور امرا کے مکانات لوٹ لئے۔ درباریوں کو قتل کیا۔ اور ظلم و ستم سے قیامت برپا کر دی۔ یہاں تک کہ بہت سے لوگ اپنے گھروں کو چھوڑ کر نکل گئے۔

متقی نے ناصر الدولہ بن حمدان والی موصل سے امداد چاہی۔ وہ راضی ہوا لیکن اس خیال سے کہ ابن رائق کی موجودگی میں امیر الامرائی اس کو نہیں مل سکیگی ہکا خانہ کر دیا۔ پھر خود مع اپنے بھائی کے فوج لیکر بغداد کی طرف چلا۔ جب قریب پہنچا تو ابو الحسین بریدی وہاں سے نکل گیا خلیفہ بغداد میں داخل ہوا۔ اور ناصر الدولہ کو امیر الامرائی کا خلعت اور اس کے بھائی کو سیف الدولہ کا خطاب عطا فرمایا۔ بغداد سے سیف الدولہ بریدی کے تعاقب میں واسط کی طرف بڑھا۔ وہی فرسخ پر مقابلہ ہو گیا۔ سخت جنگ کے بعد شکست کھائی۔ اور مدائن میں چلا گیا۔ وہاں کے بھائی ناصر الدولہ نے نازہ دم فوج اس کے ساتھ کر دی۔ اس نے جاکر بریدی کو شکست دی۔

اور واسطاً پر قبضہ کر لیا۔ برید ہی بصرہ کی طرف چلا سیف الدولہ نے اس کا پیچھا کرنے کیلئے ناصر الدولہ سے مزید فوج کی درخواست کی۔ اس نے دینے سے انکار کیا جس کی وجہ سے دونوں بھائیوں میں کشیدگی واقع ہو گئی۔ ناصر الدولہ امیر الامرائی کو چھوڑ کر موصل میں چلا گیا۔ متقی نے اس کی جگہ پر دلیلی سپہ سالار تو زون کو بلا لیا۔ لیکن اس کی جہالت اور سختی سے خود اس کو اپنی جان کا خطرہ ہو گیا۔ چنانچہ بغداد کو چھوڑ کر پھر موصل میں ناصر الدولہ کے پاس چلا گیا۔ تو زون نے اس کا پیچھا کیا۔ تکریت میں سیف الدولہ نے خلیفہ کے حکم سے اس کو روکا اور نہر بیت دی۔ اس کے بعد موصل کی طرف گیا۔ وہاں خلیفہ کو لئے ہوئے نصیبین کی طرف آیا۔ اور تو زون سے صلح کی مراسلت کی اس نے ۳۶ لاکھ درہم لے کر مصالحت کی اور خلیفہ کو امان دیکر بغداد میں بلایا اس کی زمیں بوسی کی اور اپنی اطاعت اور فرمانبرداری کا یقین دلایا۔ لیکن تھوڑے ہی دنوں کے بعد اس کو اپنے آدمیوں کے سپرد کر دیا جنہوں نے ۲ صفر ۳۳۳ھ مطابق ۱۲ اکتوبر ۹۴۴ء کو اس کی آنکھوں میں نیل کی سلائی پھیر کر اندھا کر دیا۔ اور تخت سے اتار دیا۔

مستکفی (۲۲)

خلافت ۲ صفر ۳۳۳ھ سے ۱۲ جمادی الثانی ۳۳۴ھ تک

ایک سال تین ماہ اکیس روز

ابوالقاسم عبداللہ مستکفی باللہ بن مکتفی بن معتضد متقی کے بعد ۲ صفر ۳۳۳ھ کو تو زون نے اس کو خلیفہ بنایا۔ اس کے عہد میں عباسی خلافت ولیمیوں کی ماتحتی میں آگئی۔ اس لئے ان کا مختصر حال بیان کر دینا ضروری ہے۔

دیالمہ

بلادِ ديلم جس کو جيلان بھی کہتے ہیں اور جس کا شہ نشین شہر رودبار تھا بحرِ خزر کے جنوبی مغربی ساحل پر واقع ہے۔ زمانہ قدیم میں یہ ایران کا ایک صوبہ تھا۔ لیکن یہاں کے باشندے دیالمہ کہے جاتے تھے جو نسل میں فارسی عنصر سے بالکل جدا گانہ تھے۔

حضرت عمرؓ کے زمانہ میں یہ خطہ اسلامی مفتوحات میں شامل ہوا۔ دیالمہ نے جزیہ پر صلح کر لی۔ اور اپنی بُت پرستی پر قائم رہے۔ اسلامی فتح سے ان کی شجاعت اور بسالت میں کوئی فرق نہیں آیا۔

انھیں کے متصل بلادِ طبرستان تھا۔ وہاں کے اکثر باشندوں نے اسلام کو قبول کر لیا۔ دیالمہ ان کے ساتھ مصالحت رکھتے تھے اور باہم کسی قسم کی منازعت نہیں تھی۔ ابتداء سے عباسیوں کے عہد تک یہی حالت قائم رہی۔

خلیفہ مستعین عباسی نے جیسا کہ ہم اس کے عہد کے بیان میں لکھ چکے ہیں، جب محمد بن طاہر کو حدودِ طبرستان کے قریب کلار اور سالوس جاگیریں دئے اور اس کے کارندہ جابر بن ہارون نے وہاں جا کر اُن کے ساتھ ان زمینوں اور چراگاہوں پر بھی قبضہ کر لیا۔ جن میں طبرستانیوں کے مویشی چرا کرتے تھے تو وہ لوگ مخالفت پر آمادہ ہوئے۔ حسن بن زید کو جو رے میں مقیم تھا بلا کر اپنا امیر بنایا۔ اور دہلیویوں کو بھی اپنے ساتھ ملا لیا۔

اس قوت سے حسن نے آلِ طاہر کے عمال کو وہاں سے نکال دیا۔ ۲۷۱ھ

میں اس نے انتقال کیا۔ اس کی جگہ اس کا بھائی محمد بن زید امیر ہوا لیکن اس کا عہد اضطراب میں گذرا یہاں تک کہ ۲۸۷ھ میں وہ قتل کر دیا گیا۔

حسن اور محمد کی وجہ سے بلادِ دہلیم میں سلام پھیل گیا۔ اس کے بعد ایک شخص حسن بن علی اطروش اس ملک میں پہنچا۔ اس نے متواتر تیرہ سال تک اسلام کی تبلیغ کی۔ جس سے دیالمہ کثرت کے ساتھ اس دین میں داخل ہو گئے۔ اور جابجا مسجدیں تعمیر ہونے لگیں۔

حدودِ دہلیم پر آل سامان کے متعدد حصّے تھے۔ خاص کر سالوس میں نہایت مضبوط قلعہ دہلیموں کے اسلام لانے کے بعد انکی ضرورت نہیں سمجھی گئی۔ اور وہ ڈھا دیئے گئے۔

طبرستان میں آل سامان کے عمال ظلم و ستم کرتے تھے۔ اطروش نے دیالمہ کو ابھارا کہ ان کو نکال دیں لیکن وہ اس وجہ سے راضی نہیں ہوئے کہ عبد اللہ بن محمد بن نوح امیر طبرستان سے ان کے ساتھ سلوک کئے تھے۔ عبد اللہ کی موت کے بعد وہاں ایک دوسرا والی آیا جس نے دیالمہ کے ساتھ بد سلوکی کی۔ اور ان سے تعلقات منقطع کر لئے۔ اطروش نے موقع پا کر انکو اکسایا۔ لیسلے بن نعمان اور ماکان بن کالی دہلیموں کے دو امیر اپنی قوم کو لے کر طبرستان کی طرف بڑھے اور اس پر اطروش کے نام سے قبضہ کر لیا۔

اطروش نے ۱۲۵ھ میں انتقال کر گیا۔ اس کے بعد طبرستان اس کے دونوں بیٹوں حسن اور ابو القاسم کے ہاتھ میں رہا۔ لیکن علی فرمانروا اطروش کا داماد حسن بن قاسم داعی تھا۔ اس نے ۱۲۸ھ میں لیسلے بن نعمان کو نیشاپور کی طرف بھیجا کہ آل سامان کے ہاتھوں سے اس کو چھین لے۔ وہاں سخت جنگ ہوئی۔ جس میں لیسلے مقتول ہوا اور اس کی فوج نہریت اٹھا کر بھاگی۔ سامانیوں نے بڑھ کر جرجان پر بھی قبضہ کر لیا۔ ماکان بن کالی جو لیسلے کے بعد دیالمہ کا سب سے بڑا سردار ہو گیا تھا۔ اپنی جماعت کو لے کر آیا۔ سامانی جسہ جان چھوڑ کر چلے گئے۔ اس نے وہاں اپنے بھائی ابو الحسن

کو والی مقرر کر دیا۔

ماکان کی جمعیت میں ایک شخص اسفار بن بشیر وہ نہایت تند مزاج اور بدست تھا۔ اس وجہ سے نکال دیا گیا۔ وہ آل سامان کے نائب پکمر بن محمد والی نیشاپور کے پاس چلا گیا۔ اس نے فوج دے کر اس کو جرجان کی طرف بھیجا۔ وہاں اس نے قبضہ کر لیا۔ ماکان کا بھائی ابو الحسن خود اپنے ہی آدمیوں کے ہاتھ سے ہلاک ہوا۔

اسفار نے جرجان میں قدم جا کر مروا کیج بن زیار جبلی کو جو ایک نامی ملی رئیس تھا بلا کر اپنی فوج کا سپہ سالار مقرر کیا۔ اس نے طبرستان پر قبضہ کیا۔ حسن بن قائم داعی اس وقت رے میں تھا۔ وہاں سے فوج لیکر آیا۔ ساریہ کے متصل فریقین کا مقابلہ ہوا۔ حسن مارا گیا۔ اور اس کی فوج نے شکست کھائی۔ اب طبرستان۔ رے۔ جرجان۔ قزوین۔ نینجا۔ ابهر۔ قم۔ اور کرج وغیرہ سب اسفار کے قبضہ میں آ گئے۔ لیکن چونکہ وہ آل سامان سے لڑنے کی طاقت نہیں رکھتا تھا اس وجہ سے ان کا ماتحت رہا۔ ساریہ کو اپنا مرکز بنایا۔ تھوڑے دنوں کے بعد حدود دہلیم کے سب نامی قلعہ الموت پر بھی قبضہ کر لیا۔

اس کی سب حکومت کے قائم ہو جانے کے بعد اس کے دل میں خود مختاری کی خواہش پیدا ہوئی۔ اور چاہا کہ مقام رے میں سونے کا تخت اور تاج بنوا کر اپنی استقلال کا دعویٰ کرے۔ سعید بن نصر والی بخارا نے یہ سن کر اس پر چڑھائی کی۔ اسفار نے دبا کر صلح کر لی۔ اور اپنے مقبوضات میں سامانی خطبہ اور سکہ بجالا رکھا۔

اسفار کی سخت مزاحی کی وجہ سے اس کے تمام امراء اس سے بیزار ہو گئے۔ آخر کے مشورہ سے مروا کیج سپہ سالار نے ۳۱۶ھ میں اس کو قتل کر ڈالا۔ اور خود امیر بن گیا۔ اس کے حسن خلق کی وجہ سے دیالمہ اس کے گرد پروانوں کی طرح جمع ہو گئے۔

اور اس کی شوکت اور قوت بہت بڑھ گئی۔ رعب اس قدر تھا کہ بحرِ حاجیوں کے اس کے دربار میں کسی کو لب کشائی کی طاقت نہیں تھی۔ شاہانہ مصرعِ تاج سر پر رکھتا تھا اور سونے کے تخت پر جلوس کرتا تھا۔ فوجیں دورویہ صف بستہ کھڑی رہتی تھیں۔

اس نے ہمدان پر بھی قبضہ کر لیا۔ پھر اصفہان اور اہواز بھی لے لیا۔ اور خلیفہ مقتدر کو لکھا کہ ان کا خراج دو لاکھ درہم سالانہ بھیجا کر دوں گا۔ اس کے لئے سوائے منظومی کے کیا چارہ تھا۔

سنہ ۲۲۰ھ میں بلادِ جیلان سے اپنے بھائی و شمشیر کو بھی بلا لیا۔ اسی اثنا میں اعیانِ دہلیم سے بویہ دہلی کے تین بیٹے علی۔ حسن اور احمد جو ماکان بن کالی کی فوج میں تھے مردِ داہج کے پاس آ گئے۔ اس نے ان کے ساتھ اچھا برتاؤ کیا۔ اور علی بن بویہ کو کرج کا عامل مقرر کر کے بھیج دیا۔ یہی شخص دولتِ دیالمہ کا بانی ہے۔ ابنِ ہلال صابی نے کتابِ التاج میں بویہ کے نسب کو بہرام گورنگ پہنچایا ہے۔ اس پر البوریجان بیرونی لکھتا ہے کہ سلطنت حاصل کرنے کے بعد حاشیہ نشین بادشاہوں کے شجرہ نسب کو اسی طرح مرتب کر لیتے ہیں۔ ورنہ دیالمہ میں سلسلہ نسب یاد رکھنے کا مطلق دستور نہ تھا۔ لیکن خود اس نے اپنی کتابِ اثنار الباقیہ میں جس کو شمس المعالی قاموس بن دشگیر کے نام پر لکھا ہے۔ دشگیر دہلی کے نسب کو ایک طرف سے اسپہد طبرستان اور دوسری طرف سے نوشیروان کے باپ قباو سے لے جا کر ملایا ہے۔

علی بن بویہ نے اپنے جو دو کرم سے اہل کرج کو اپنا گرویدہ بنا لیا۔ مردِ داہج اس کی طرف سے برگمان ہوا۔ اور چاہا کہ اس کو کسی بہانہ سے ہلا کر قید کر دے۔ لیکن وہ نہیں

آیا اور شیراز کو جو دیالہ کا ایک نامی سردار تھا اپنے ساتھ ملا کر صفہان کی طرف بڑھا۔ اور اسپر قبضہ کر لیا۔

مرداویج نے اس کے مقابلہ کے لئے اپنے بھائی دشمگیر کو فوج کے ساتھ بھیجا۔ علی بن بوہ صفہان چھوڑ کر ارجان کی طرف چلا۔ وہاں کا امیر ابو بکر بن یاقوت تھا وہ رامہر مز کی طرف بھاگ گیا۔ اس لئے اس نے ذی حجہ ۳۲ھ میں بلا مزاحمت اسپر قبضہ کیا۔ اور سامان رسد وغیرہ حاصل کر کے اپنی فوج کو قومی بنالیا۔

شیراز سے ابو طالب زید بن علی نے اس کو بلایا کہ یہاں بھی آکر قبضہ کر لو امیر یاقوت تمہارا مقابلہ نہیں کر سکتا۔ علی ارجان سے کوچ کر کے ربیع الثانی ۳۲ھ کو نوبندجان میں آیا۔ وہاں یاقوت کے مقدمہ فوج سے مقابلہ ہوا۔ علی نے اسکو شکست دی۔ اس کے چھوٹے بھائی احمد نے جبرک سن اس وقت ۹ سال سے زائد نہ تھا۔ اس معرکہ میں بے نظیر شجاعت کا اظہار کیا جس سے اس کا نام روشن ہو گیا۔ اس کے بعد شیراز پر جا کر قبضہ کیا۔

علی کے عدل و انصاف جس خلق۔ اور برتاؤ کی وجہ سے ہر جگہ کے لوگ اس سے خوش ہوئے خلیفہ راضی کو وزیر ابن مقلہ کے توسط سے اس نے دس لاکھ درہم بھیجے۔ او لکھا کہ آستانہ خلافت کا میں خادم اور مطیع ہوں خلیفہ نے ان تمام ممالک کی ولایت کا فرمان اس کے نام لکھ دیا جو اس کے قبضہ میں تھے اور خلعت و لواہ امارت بھی بھیج دیا۔

مرداویج کو اس سے سخت قلق ہوا۔ اس نے اپنے بھائی دشمگیر کو جو صفہان میں پڑا ہوا تھا لکھا کہ تم اس طرف سے علی پر حملہ کرو۔ میں اس طرف سے آتا ہوں دشمگیر نے شوال ۳۲ھ میں رامہر مز اور ابوہاز پر قبضہ کر لیا۔ علی نے اس کے پاس

تختے اور ہڈیے بھیج کر صلح کر لی۔

مرداوتج اپنے ہم قوموں کو ترکی امراء پر ترجیح دیتا تھا۔ اس وجہ سے انہیں رشک پیدا ہوا۔ اور انھوں نے ۳۲۳ھ میں اس کو قتل کر ڈالا۔ اس میں بحکم او تو زون جن کے تذکرے بغداد کی امیر الامرائی کے ذیل میں ہم لکھ چکے ہیں۔ نیز باروق۔ ابن بخرامہ۔ محمد بن نیال ترجمان وغیرہ شریک تھے۔

اس کے قتل کے بعد ترکوں کی ایک جماعت بحکم کے ساتھ بلاد جبل میں رہی۔ اور دوسری ابن بویہ کے پاس آگئی۔ دیالمہ رے میں جا کر وشمگیر کی فوج میں شامل ہو گئے۔

اب بلاد عجم میں تین قوتیں جو ایک دوسری کی حریف تھیں قائم ہو گئیں۔

۱) علی بن بویہ۔ فارس میں۔

۲) وشمگیر۔ رے میں۔

۳) آل سامان۔ ماوراء النہر و خراسان میں۔

ان تینوں میں سے ابن بویہ کی قوت میں نشو و نما کا مادہ زیادہ تھا۔ اور وہ روز افزوں ترقی پر تھی۔ اس نے اپنے بھائی حسن کو بھیج کر اصفہان پر بھی قبضہ کر لیا پھر وشمگیر کے ساتھ متعدد لڑائیاں کر کے ہمدان۔ قم۔ کاشان۔ رے۔ کرج اور قزوین وغیرہ پر تسلط حاصل کر لیا۔

عراق میں خلیفہ کی قوت سخت کمزور تھی علی نے اپنے بھائی احمد کو فوج دیکر بھیجا۔ اس نے بحکم کو شکست دیکر وہاں قبضہ کر لیا۔ وہ واسط کی طرف چلا گیا۔ احمد چاہتا تھا کہ اس کا تعاقب کرے۔ لیکن اسی درمیان میں امراء بغداد کے خطوط اس کو ملے کہ یہاں

اگر قبضہ کرو۔ چنانچہ جمادی الثانی ۳۴ھ کو وہ بغداد میں داخل ہوا خلیفہ مستکفی نے اس کا استقبال کیا۔ اس نے خلیفہ کے ہاتھ پر بیعت کی خلیفہ نے اس کی سلطنت کو تسلیم کر لیا۔ اور علی کو عموالدولہ جس کو رکن الدولہ اور احمد کو معز الدولہ کے خطابات عطا کئے۔ اور سکوں پر ان کے نام نقش کرنے کا حکم دیا۔

اس دن سے خلافت عباسیہ کا نیا دور شروع ہوا جس میں سلطنت خلیفہ کے ہاتھ سے بالکل نکل گئی۔ وہ محض ایک دینی رئیس رہ گیا۔ اور اس کی حکومت اس کے محل کی چہار دیواری میں محدود ہو گئی۔ بنی بویہ چونکہ مذہباً شیعہ تھے۔ اسلئے معز الدولہ کی یہ خواہش تھی کہ بنی عباس سے خلافت کو نکال کر کسی علوی کو خلیفہ بنائے لیکن ایک رازدار نے مشورہ دیا کہ یہ مناسب نہیں ہے۔ کیونکہ عباسیوں کی خلافت کو نہ تم صحیح سمجھتے ہو نہ تمہاری فوج۔ اس وجہ سے اگر کسی وقت تم خلیفہ کے قتل یا قید کا حکم دو گے تو کوئی چون و چرا نہیں کرے گا بخلاف اس کے اگر کسی علوی کو خلیفہ بنا دیا تو چونکہ تمہارے عقیدے میں اس کی خلافت صحیح ہوگی اس لئے اگر کسی وقت وہ تمہارے قتل کا حکم دے گا تو خود تمہاری فوج اس کی تعمیل کے لئے تیار ہو جائے گی۔

معز الدولہ نے اس رائے کو پسند کیا۔ چنانچہ خلافت عباسیہ کو باقی رکھا۔ اور خلیفہ کے گدازہ کے جاگیر مقرر کر دی۔

اس وقت ممالک اسلامیہ کی سیاسی حالت یہ تھی۔

(۱) اندلس میں بنی امیہ کی سلطنت تھی۔ قائم بالامر عبدالرحمن ناصر تھا جس نے خلافت کا دعویٰ کر دیا تھا۔

(۲) افریقہ میں اودایہ اور غالبہ کے کھنڈروں پر دولت فاطمیہ قائم ہو چکی تھی۔ یہ لوگ

بھی خلافت کے مدعی تھے۔ اور اپنے کو امیر المؤمنین کہتے تھے۔ عبید اللہ المہدی بانی دولت فاطمیہ کے انتقال کے بعد دوسرا فاطمی خلیفہ اسماعیل منصور تھا۔

(۳) مصر میں دولت اخیدی قائم تھی۔ اس خاندان کا دوسرا فرمانروا النوح جو بن محمد خشید تخت پر تھا۔ یہاں عباسی خلیفہ کے نام کا خطبہ پڑھا جاتا تھا۔

(۴) حلب کا امیر سیف الدولہ علی بن عبد اللہ بن حمدان تھا۔ یہ بھی خلیفہ عباسی کا نام خطبہ میں لیتا تھا۔

(۵) جزیرہ فراتیہ میں ناصر الدولہ حسن بن عبد اللہ حمدانی کی حکومت تھی خطبہ خلیفہ عباسی کا تھا۔

(۶) عراق بنی بویہ کے قبضہ میں تھا۔ یہاں پہلے خلیفہ عباسی پھر معز الدولہ کا نام خطبوں میں لیا جاتا تھا۔

(۷) عمان۔ بحرین۔ یامہ۔ اور سواد بصرہ میں قرامطہ کا تسلط تھا جو فاطمی امام کا خطبہ پڑھتے تھے۔

(۸) فارس اور اہواز میں خلیفہ عباسی۔ اس کے بعد علی بن بویہ عادل کا ذکر خطبہ میں ہوتا تھا۔ بنی بویہ میں چونکہ یہ سب سے بڑا تھا اس لئے امیر الامراء کہا جاتا تھا۔

(۹) بلاد جبل اور رے میں خلیفہ اور رکن الدولہ حسن بن بویہ کا نام لیا جاتا تھا۔

(۱۰) جہر جان اور طبرستان آل سامان اور دشمنگیر کی باہمی منازعات کے جو لانگاہ تھے۔

۱۱) خراسان اور ماوراء النہر جس کا صدر مقام بخارا تھا۔ بنی سامان کے زیر حکومت تھے۔ ان میں بھی عباسی خلیفہ کا خطبہ جاری تھا۔

یہ تمام بڑی بڑی قوتیں جو پہلے ایک نظام میں منسلک اور ایک مرکز سے وابستہ تھیں اب بالکل ایک دوسرے سے الگ۔ بلکہ باہم گروہ پر سر پر خاش تھیں اور امت اسلامیہ کا سارا شیرازہ بکھرا ہوا تھا۔

ان میں سے صرف دو دولت حمدانیہ عربی تھی۔ لیکن وہ بھی خود مختار نہیں تھی بلکہ بنی بویہ کی ماتحت تھی۔ اور ترکی امراء اس پر مسلط ہو گئے تھے۔

خلع مستکفی

معزالدولہ کے بغداد میں آنے کے بعد مستکفی چالیس دن سے زیادہ خلیفہ نہیں رہ سکا کیونکہ اس پر الزام لگایا گیا کہ وہ معزالدولہ کے خلاف سازش کر رہا ہے۔ اس وجہ سے ۱۲ جمادی الثانی ۳۳۲ھ میں تخت سے اتار دیا گیا۔ پہلے دو دہلی خلیفہ کے پاس گئے۔ اس نے خیال کیا کہ یہ میرے ہاتھ کا بوسہ دینا چاہتے ہیں۔ اس لئے ہاتھ ان کی طرف بڑھایا۔ انھوں نے اس کو پکڑ کر تخت سے نیچے کھینچ لیا اور اس کا عمامہ کمر میں ڈال کر پاپیادہ معزالدولہ کے پاس لئے گئے۔ وہاں قید کر دیا گیا۔ دہلیویوں نے قصر خلافت کو لوٹ لیا۔

مطہ (۲۳)

خلافت ۱۲ جمادی الثانی ۳۳۲ھ سے ۱۵ ذی قعدہ ۳۳۶ھ تک ۲۹ سال ۴ ماہ ۲۸ روز

فضل بن مقدبر بن معتضد خلیفہ مستکفی کا چچا زاد بھائی تھا۔ ۱۲ جمادی الثانی ۳۳۲ھ

مطابق ۲۹ جنوری ۱۹۷۶ء کو خلیفہ بنایا گیا۔ اس کا لقب مطیع اللہ رکھا گیا معائنہ حکومت کل بنی بویہ کے ہاتھ میں تھے۔ ان میں اس کو مطلق دخل نہ تھا۔ اس کے عہد میں معز الدولہ اور پھر اس کا بیٹا عز الدولہ بختیار حاکم رہا۔

معز الدولہ

احمد بن بویہ فاتح عراق۔ یہ اپنے دونوں بھائیوں عماد الدولہ علی بن بویہ والی فارس اور رکن الدولہ حسن بن بویہ فرمان روائے سے چھوٹا تھا۔ اس کے عہد میں عراق جو غلہ کی پیداوار کے لحاظ سے دنیا کا خرمن تھا بالکل ویران ہو گیا جس کے متعدد اسباب تھے۔ (۱) معز الدولہ نے عراق کے سارے علاقہ کو اپنی فوج کے امر میں تقسیم کر دیا۔ ان لوگوں نے کاشتکاروں پر اس قدر مظالم کئے کہ وہ اپنے گھر بار چھوڑ کر دوسرے ملکوں میں نکل گئے۔

(۲) معز الدولہ کی فوج میں دیالہ تھے۔ ان میں اور ترکوں میں عداوت پیدا ہو گئی۔ انھوں نے باہم لڑائی اور لوٹ مار شروع کر دی جس کی وجہ سے قافلوں کی آمد اور تجارت بالکل بند ہو گئی۔ خود بغداد میں غلہ اس قدر گراں ہو گیا کہ وہاں کے لوگ دالہ کھانے پر مجبور ہو گئے۔ اور بھوک کی شدت سے بہت سی مخلوق مر گئی۔

(۳) بغداد میں بالعموم اہل سنت تھے جو صحابہ کرام کا احترام کرتے تھے معز الدولہ نے عاشورہ کے دن حکم دیا کہ سب لوگ دکانیں بند رکھیں۔ اور امام حسینؑ کا ماتم کریں۔ عورتیں اپنے بالوں کو کھول کر نوحہ کرتی ہوئی نکلیں۔ اسی طرح ۸ ذی الحجہ کو عید غدیر کے جشن منانے کا فرمان شائع کیا۔ لوگ چونکہ ان باتوں کو دین کے خلاف سمجھتے تھے۔ اور ان سے جبراً اس کی تعمیل کرائی جاتی ہے اس وجہ سے شورشیں برپا ہوئیں اور اضطرابات

رو نما ہوئے۔ جابجا باہم لڑائیاں ہونے لگیں۔ معز الدولہ نے اسپر اور سختی کی چنانچہ
۳۵۳ھ میں مساجد میں صحابہ کبار پر لعنتوں کے اعلانات چسپاں کر لئے۔ اس شیعیت کے
غلبہ کی وجہ سے بہت سے اہل سنت و ماں سے ہجرت کر گئے۔

(۴) ہر طرف سے معز الدولہ کے دشمن کھڑے ہو گئے جن سے سلسلہ وار لڑائیاں
ہونے لگیں۔ ان کی وجہ سے ملک میں سخت ابتری پھیل گئی۔

شمال میں موصل کا رئیس ناصر الدولہ تھا جو معز الدولہ کی سلطنت لینا چاہتا تھا
جنوب میں بریدی بصرہ کا امیر بھی اگرچہ بنی بویہ کا ماتحت تھا لیکن استقلال کا خواہاں تھا۔ بحرین
کے قرامطی بھی معز الدولہ کے دشمن تھے۔ چنانچہ جب اسے متعدد جنگوں کے بعد بریدی کو بصرہ
نکال دیا تو اس نے ہجرت میں جا کر قرامطہ کے پاس پناہ لی۔ وہ امیر عمان کے ساتھ بصرہ پر
حملہ آور ہوئے۔ اور وہاں معز الدولہ کی فوج کے ساتھ نہایت خون ریز جنگ کی۔
ان سب پر مزید یہ کہ واسط اور بصرہ کے درمیان مقام بطیحہ میں عمر ان بن
شاہین نے اپنی حکومت ۳۵۲ھ سے قائم کر رکھی تھی۔ معز الدولہ کی فوجیں اس کے مقابلہ
سے عاجز آگئیں۔ یہ حکومت سنہ ۳۵۷ھ تک رہی۔ امراء کے نام یہ ہیں۔

(۱) عمر ان بن شاہین ۳۲۹-۳۶۹

(۲) حسن بن عمر ان ۳۷۲-

(۳) ابو الفرج بن عمر ان ۳۷۳-

(۴) ابو المعالی بن حسن ۳۷۳-

(۵) مظفر وزیر ۳۷۶-

(۶) مہذب الدولہ ابو الحسن ۴۰۸-

۴۰۸۔

(۷) ابن مہذب الدولہ

۴۰۸۔

(۸) عبداللہ بن ہنسی

الغرض معز الدولہ کا سارا عہد بغداد میں اضطراب اور مصیبت کا عہد تھا اسی کے زمانہ ۳۳۸ھ میں عماد الدولہ علی بن بویہ احرار میں انتقال کر گیا۔ چونکہ اسکے کوئی بیٹا نہیں تھا۔ اس وجہ سے اس نے اپنے بھتیجے فنا خسرو سپہرکن الدولہ کو جانشینی کے لئے بلا لیا۔ اس کے بعد وہی فارس کا بادشاہ ہوا۔ اس کا لقب **عزالدولہ** رکھا گیا۔

معز الدولہ نے ۱۲۲۲ھ میں وفات پائی۔ اس کا جانشین

اس کا بیٹا بختیار ہوا۔

عزالدولہ بختیار

اس کے زمانہ میں حالات پہلے سے بھی زیادہ بدتر ہو گئے۔ کیونکہ لہو و لعب میں مشغول رہتا تھا۔ اور عورتوں میں اپنا وقت گزارتا تھا۔ یہاں تک کہ اسکے دونوں وزیر ابوالفضل عباس بن حسین اور محمد بن عباس بھی اس سے برگشتہ ہو گئے۔

اس کے عہد میں ناصر الدولہ حمدانی دالی موصل کو خود اسکی اولاد نے قتل

کر ڈالا۔ اسکی جگہ اس کا بیٹا ابو تغلب رئیس ہوا۔ عزالدولہ نے اسپر ۱۲ لاکھ درہم سالانہ خرچ لگایا۔ والی حلب سیف الدولہ بھی گزر گیا۔ یہی عربی کے مشہور شاہ مستنبتی کا مروج ہے۔ اس کا جانشین اس کا بیٹا ابو المعالی شریف ہوا مصر کا فوج اخیسری نے بھی ۳۵۶ھ میں انتقال کیا۔ اس کی وفات سے فاطمیوں کو جو تاک میں لگے ہوئے تھے موقع مل گیا چنانچہ معز الدین فاطمی نے اسے سپہ سالار جو صقلی کو فوج

دے کر بھیجا۔ اس نے ۳۶۱ھ میں وہاں فاطمی خلافت کا جھنڈا گاڑ دیا۔
 رکن الدولہ اور دشمنگیر میں جنگ جاری تھی ۳۵۷ھ میں دشمنگیر کی وفات کے
 بعد اس کا بیٹا بے ستون تخت نشین ہوا۔ اسکے ساتھ بھی لڑائی ہوتی رہی۔

احوال خارجیہ

اسلامی حدود کی حفاظت سیف الدولہ حمدانی کرتا تھا۔ کیونکہ وہ مقامات
 اسی کے قبضہ میں تھے۔ چنانچہ وہ اور اس کا غلام منصر دونوں باری باری سے رومیوں
 کے مقابلہ میں جاتے تھے۔ لیکن ان کی قوت ایسے دشمن کی مدافعت کے لئے جن کے
 واسطے خلافت اسلامیہ حاصل ہتہام کیا کرتی تھی کافی نہیں تھی۔

۳۳۵ھ میں سیف الدولہ نے خود فوج لے کر رومیوں پر چڑھائی کی۔
 واپسی میں انھوں نے اس کا راستہ روک کر فوج کو قتل کر ڈالا۔ وہ ایک مختصر عرصہ
 کے ساتھ مشکل سے اپنی جان بچا سکا۔

۳۴۱ھ میں رومیوں نے شہر سرمدج پر یورش کر کے باشندوں کو قتل و
 غارت کیا۔ اور مسجدوں کو ڈھا دیا۔

۳۴۳ھ میں سیف الدولہ نے ان پر چڑھائی کی اور خرنشہ تک پہنچ گیا۔
 اس کی واپسی کے بعد رومی دیار ربیعہ تک آگئے۔ مینا فارقین میں آگ لگا دی پھر بحری
 راستہ سے طرسوس پہنچ کر اس کو جلا دیا۔ اور ۸۰۰ مسلمانوں کو ہلاک کر ڈالا۔

۳۴۵ھ میں مقام رہا کو لوٹ لیا۔ اور مسلمانوں پر ظلم و ستم کر کے چلے گئے۔
 ان کا ایک آدمی بھی زخمی نہیں ہوا۔ کیونکہ کوئی مقابلہ کرنے والا نہ تھا۔

۳۴۹ھ میں سیف الدولہ انتقام لینے کی غرض سے ان کے ملک میں بڑھا۔

اور دور تک چلا گیا۔ واپسی میں رومیوں نے ایک درہ میں اس کا راستہ روک لیا۔ مسلمان امرائے دوسری طرف سے نکل چلنے کی رائے دی۔ لیکن سیف الدولہ نے اپنے استبداد کی وجہ سے ان کے مشورہ کو قبول نہیں کیا۔ نتیجہ یہ ہوا کہ ساری فوج ہلاک ہو گئی اور خود مختص تین سو آدمیوں کے ساتھ بچ کر آیا۔

۳۵۳ھ میں انطاکیہ کے متوطنین کی ایک جماعت روم کی طرف بڑھی لیکن وہ کینزگا ہوں میں پھنسے ہوئے تھے۔ اچانک حملہ کر کے زیادہ حصہ کو قتل اور بقیہ کو گرفتار کیا۔

۳۵۴ھ میں دمشق میں زربہ کی طرف حملہ آور ہوا۔ ۴۴۰ھ اسلامی قلعے فتح کر لئے اور لاکھوں مسلمانوں کو بے خانماں کر دیا۔ اس کے بعد حلب کی جانب آیا۔ سیف الدولہ نے شکست کھائی۔ اور اس کے اکثر اقربا مقتول ہوئے۔ دمشق نے اس کا سارا مال و متاع لوٹ لیا۔ گھر کو بھی منہدم کر دیا۔ نوروز تک شہر کو غارت کیا۔ جہد سامان لے جاسکتا تھا لے گیا۔ بقیہ کو آگ لگا دی۔ اور مسلمانوں کے ۲۰ ہزار بچوں کو کڑا کر لیا گیا۔

۳۵۵ھ میں اس نے مصیصہ کا محاصرہ کیا۔ جب اچانک مسلمان رضا کاروں کی جماعت مقابلہ کے لئے آئی۔ پانچ ہزار مجاہد خراسان سے پہنچے۔ سیف الدولہ خوجی انکو اپنے ساتھ لیکر گیا۔ رومی وہاں سے جا چکے تھے۔ اس لئے یہ جماعت واپس چلی آئی۔ ادھر انہوں نے جا کر طرسوس کا محاصرہ کر لیا۔ تین مہینے تک باشندے مدافعت کرتے رہے۔ کہیں سے کوئی امداد نہیں پہنچی۔ آخر کار اللہ تعالیٰ نے ان کی مدد کی۔ رومیوں میں وبا پھیل گئی۔ جبکی وجہ سے وہ محاصرہ اٹھا کر چلے گئے۔

۳۵۶ھ میں قیصر نے مصیصہ کو فتح کر لیا۔ وہاں کے بہت سے مسلمانوں کو تہ تیغ

کر ڈالا۔ اور بقیہ کو اپنے ساتھ لے گیا۔ جن کی تعداد تقریباً دو لاکھ تھی۔ پھر طرسوس کا محاصرہ کیا۔ اہل طرسوس نے امان طلب کی جو اس نے منظور کی۔ لیکن جب شہر کا دروازہ کھول دیا گیا تو حکم دیا کہ جو شخص جس قدر اپنا مال اٹھا سکتا ہے لیکر بیابان نکلی جائے۔ چنانچہ لوگ انطاکیہ کی طرف چلے گئے۔ اسنے جامع مسجد کو توڑ دیا۔ اس میں گھوٹے باندھے۔ بعض بعض مسلمانوں نے اس مصیبت میں عیسائی مذہب اختیار کر لیا۔

افسوسناک امر یہ ہے کہ آنکھوں کے سامنے سرحد کے مسلمانوں پر یہ واقعات گزر رہے تھے لیکن مسلمان امراء اپنے ذاتی اغراض کے لئے باہمدگر برسر پیکار تھے۔ اور کوئی اس دشمن کی مدافعت کی طرف توجہ نہیں کرتا تھا۔

۷۵۵ھ میں قیصر شام میں آیا۔ طرابلس کو جلا دیا۔ قلعہ عذہ کو فتح کیا۔ پھر حمص میں پہنچ کر آگ لگا دی اور ساحلی بستیوں کو غارت کر ڈالا مگر کوئی مقابلہ کے لئے نہیں گیا۔

اس حملہ میں اس نے جب قدر مسلمانوں کو لوٹا یا قتل کیا انکا شمار نہیں کیا جاتا ایک لاکھ سے زیادہ ان بچوں کی تعداد تھی جنکو پکڑ کر لے گیا۔ اور نو عمروں کے علاوہ کسی کو گرفتار بھی نہیں کرتا تھا۔ بالعموم جوانوں کو قتل اور بڑہوں کو نکال دیتا تھا۔

رومیوں کی ان دست اندازیوں سے عالم اسلامی میں ایک ہیجان پیدا ہو گیا امام ابو بکر محمد بن اسماعیل بن قتال مروزی شافعی یہ دیکھ کر کہ بنی بویہ قصداً رومیوں کے مقابلہ سے گریز کرتے ہیں مشرق میں بغیر عام کا اعلان کیا۔ اور میں ہزار مجاہدین کی جماعت کو لے کر مغربی مسلمانوں کی حمایت کے لئے روانہ ہوئے۔ راستہ بلاذجل میں سے گذرنا تھا کہ رومہ دہلی نے ازراہ عداوت انکو روک دیا۔ انھوں نے ہر حیند کہا

کف سے ہم کو کوئی غرض نہیں۔ ہم رومیوں کی مدافعت کے لئے جاتے ہیں۔ لیکن اس نے نہیں مانا۔ اور فوج لے کر منتشر کر دیا۔ مجبوراً متفرق ہو کر واپس چلے آئے۔

۳۵۹ھ میں رومیوں نے انطاکیہ پر بھی جو سرحد کا سب سے بڑا مقام تھا قبضہ کر لیا۔ باشندوں کو قتل و غارت کر کے بیس ہزار لڑکوں اور لڑکیوں کو اسیر کیا۔ اسکے بعد حلب کی طرف آئے۔ یہاں سیف الدولہ کا غلام قمر عویہ یہ حاکم تھا۔ جس کے ساتھ ابوالمعالی شریف جنگ میں مشغول تھا۔ رومیوں کی خیر سن کر ابوالمعالی بیابان کی طرف بھاگ گیا۔ قمر عویہ نے کچھ رقم دیکر ان کے ساتھ صلح کر لی۔

۳۶۱ھ میں رومیوں نے رہا کوہ دوبارہ لوٹا۔ پھر جزیرہ میں نصیبین کی طرف آئے۔ وہاں قتل و غارت کیا۔ اور بستیوں کو جلایا۔ دیار بکر کو بھی تاخت و تاراج کر ڈالا۔ ان مقامات کے باشندے بغداد میں فریاد لیکر پہنچے۔ اور جامع مسجد میں رومیوں کے مظالم بیان کر کے امداد کے خواہاں ہوئے۔ بختیار اس وقت شکار کے لئے باہر گیا ہوا تھا۔ اعیان بغداد رنج سے بھرے ہوئے اس کے پاس گئے۔ اور کہا کہ یہ وقت مسلمانوں کی حمایت کا ہے۔ اس نے وعدہ کیا۔ اور امیر سلجوقی کو بھیجا کہ بغداد میں جا کر جہاد کا اعلان کرے۔ ابو تغلب والی صول کو لکھا کہ تم رسد اور اسلحہ وغیرہ تیار رکھو ہم آتے ہیں۔ اس نے نہایت خوشی سے سامان فراہم کرنا شروع کیا۔

اس کے بعد بختیار نے خلیفہ مطیع سے مالی امداد طلب کی۔ اس نے جواب دیا کہ جو شخص ممالک سے خراج وصول کرتا ہے اس کے اوپر جنگ اور اس کے اخراجات کا بار ہے۔ میں کچھ نہیں دے سکتا۔ بختیار نے دھمکی دیکر چار لاکھ درہم وصول کئے۔ جس کے لئے خلیفہ کو حرم کے کپڑے۔ زیورات۔ یہاں تک کہ رکانات بھی بیچنے پڑے۔

یہ رقم جبل گئی تو بختیار نے جنگ کا ارادہ ترک کر کے اس کو اپنی عیاشی میں صبر کیا۔
 ۳۲۳ھ میں مستق آمد کی طرف آیا۔ حبیب اللہ بن ناصر الدولہ حمدانی اور اس
 کے بھائی ابو تغلب نے پہونچکر دونوں طرف سے گھیر لیا۔ رومیوں نے شکست فاش
 کھائی اور مستق گرفتار ہوا۔

الغرض مطیع کے عہد میں رومی یکے بعد دیگرے سرحدی شہروں کو اپنے قبضہ میں
 لائے۔ اور جہان تک ان کا بس چلا مسلمانوں کو قتل و غارت کیا۔ مسلمان امرار اور
 خاصکر بنی بویہ جن کے ہاتھوں میں حکومت اور طاقت تھی اپنی خود غرضانہ لڑائیوں
 اور عیش پرستیوں میں مصروف رہے اور ان دردناک مظالم کو روکنے کے لئے نہیں
 اٹھے۔ صرف بنی حمدان جو عربی نژاد تھے اپنی طاقت کے بقدر اسلام کی حمایت اور
 رومیوں کی مدافعت کرتے رہے۔

خلع مطیع

مطیع خانہ نشین اور بے اختیار تھا۔ اس کا کوئی کارنامہ اس قابل نہیں کہ تاریخ
 کے صفحات میں ثبت کیا جائے۔ آخر میں اسپر فلج گر گیا۔ امیر بکتگین نے معذور دیکھ کر
 ۵۸۵ھ قعدہ ۳۶۳ھ مطابق ۱۷ اگست ۱۹۷۴ء کو خلافت سے اسکو معزول کر دیا۔

طالع (۲۴)

خلافت ۵۸۵ھ قعدہ ۳۶۳ھ سے ۳۱ رجب ۳۷۷ھ تک ۷۷ سال ۸ ماہ ۶ روز۔

ابو الفضل عبد الکرم طالع اللہ بن مطیع بن مقتدر۔ اس کی ولادت ۷۷۳ھ میں
 ہوئی تھی۔ مطیع کی معزولی کے دن اس کے ہاتھ پر بیعت ہوئی۔

معاصرین

طالع کی خلافت میں عراق کی حکومت بنی بویہ کے حسب ذیل امرا

کے ہاتھ میں رہی۔

۳۶۷ھ تک

(۱) عبدالدولہ مختیار

" " ۳۷۲

(۲) عضد الدولہ فناخسرو پسر رکن الدولہ حسن بن بویہ

" " ۳۷۶

(۳) مصممام الدولہ ابو کالیجا مرزبان پسر عضد الدولہ

" " ۳۷۹

(۴) شرف الدولہ ابو الفوارس شیردل پسر عضد الدولہ

...

(۵) بہار الدولہ ابو نصر فیروز پسر عضد الدولہ۔

عراق کے علاوہ بلاد جبال۔ رے۔ فارس اور ہواز بھی انھیں کے قبضہ میں تھے۔

فاطمیوں کی خلافت مصر سے شام اور حجاز تک پھیل گئی۔ اور ان مقامات

عباسی خطبہ منقطع ہو گیا۔

موصل میں عداۃ الدولہ ابو تغلب غزنفر بن ناصر الدولہ رئیس تھا ۳۶۹ھ میں

اس کی وفات کے بعد اس کا بیٹا ابو طاهر ابراہیم پھر ابو عیسیٰ بن جاثن بن ہوا۔

۳۷۹ھ میں ابو الازد او محمد بن مستب بن رافع بن مقلد نے جو بنی عقیل میں سے تھا

وہاں قبضہ کر لیا۔ اس وقت سے دولت عقیلی قائم ہو گئی۔ دیار کبک بھی بنی حمدان

کے ہاتھوں سے نکل گیا۔ اور وہاں علی حسین بن مروان نے دولت مروانیہ

کی بنیاد رکھی۔

مشرق میں آل سامان کی حکومت تھی۔ لیکن ماوراء النہر میں الیغانی ان

کے حدود میں بڑھ رہے تھے۔ اور ادھر غزنین پر امیر سبکتگین نے قبضہ کر لیا تھا۔

بغداد میں بختیار کے تشیع کی وجہ سے سخت فساد برپا ہوا۔ محلہ کرخ کے باشندے جو شیعہ تھے سلطان وقت کو اپنا حامی پا کر اہلسنت کی دال زاریاں کرنے لگے۔ سنی تاب نہ لا کر مقابلہ کے لئے اٹھے۔ عزالدولہ کی فوج میں ولیمی تمام تر شیعہ تھے لیکن ترک سنی تھے۔ امیر سبکتگین جو ان کا سردار تھا سنیوں کی مدد پر تھا۔ سخت مقابلہ کے بعد شیعہ مغلوب ہوئے۔ عزالدولہ نے ترکوں کو دبانے کے لئے رکن الدولہ اور عضد الدولہ سے مدد مانگی۔ رکن الدولہ نے اپنے وزیر ابن عمید کے ہمراہ ایک فوج بھیجی۔ عضد الدولہ عراق پر قبضہ کرنے کی ہوس رکھتا تھا۔ اس وجہ سے خود شکر لے کر آیا۔ اور ترکوں پر فتح حاصل کر کے ۳۶۲ھ میں بغداد میں داخل ہوا۔ بختیار کو قید کر دیا۔ اور اس کی فوج کو احسان و خشمش سے خوش رکھا۔ خلیفہ کے ساتھ بھی مدارات کی اور اس کی جاگیر اور عزت میں اضافہ کیا۔ قصر خلافت بھی تعمیر کرادیا۔

رکن الدولہ نے اپنے بیٹے کی اس حرکت کو پسند نہ کیا۔ اس لئے وہ پھر عراق کو بختیار کے سپرد کر کے شیراز کو واپس چلا آیا۔ لیکن ۳۶۶ھ میں رکن الدولہ کی وفات کے بعد اگر قبضہ کر لیا۔ اور بختیار کو نکال دیا۔ پھر بنی حمدان سے موصول۔ دبا بکر اور دیا ربیعہ وغیرہ بھی لے لئے۔ اب اس کی حکومت کا رقبہ جزیرہ سے ابواز۔ فارس و جبال اور رے تک پہنچ گیا۔ ۳۶۷ھ میں وشمگیر سے جرجان بھی چھین لیا۔

عضد الدولہ آل بویہ میں سب سے زیادہ عاقل۔ دانشمند۔ مدبر علوم و فنون کا مہر تھا۔ اور علماء و فضلاء کا قدردان۔ فیاض اور خوش خلق تھا۔ لائق کارپردازوں کو رکھتا تھا۔ اور عدل و انصاف کرتا تھا۔ سفارشیوں کا دروازہ اس کے یہاں بند تھا۔ ہر سال صدقہ کی بہت بڑی رقم نکالتا تھا اور وجوہ خیر میں اس کو صرف کرتا تھا۔ مدینہ الرسول

کی فضیل اسی کی تعمیر کرائی ہوئی ہے۔
تاریخ اس کا ایک عیب بھی دکھاتی ہے۔ وہ یہ کہ تحصیل مال کی بہت حرص رکھتا تھا۔ اور ہر ممکن طریقے اس کے لئے استعمال کرتا تھا۔

اپنے آخری عہد میں اس نے جانوروں اور دوسری چیزوں پر جو فروخت کی جاتی تھیں محصول لگا دیا تھا۔ اور برف اور ریشم کی تجارت اپنے لئے مخصوص کر لی تھی۔ دوسرے کو اس کی اجازت نہیں دیتا تھا بشوال ۳۷۰ء میں وفات پائی اسکا جانشین اسکا بیٹا صمصام الدولہ ابوالجبار ہوا۔ اسکا بھائی شرف الدولہ شیراز فارس میں حکمران تھا۔ اس نے مخالفت کی اور اس کے نام کا خطبہ دہانہ کر دیا۔ صمصام الدولہ نے ایک فوج بھیجی لیکن وہ شکست کھا کر واپس چلی آئی۔

موصل میں ایک رئیس کرد بازار نامی نے بڑا اقتدار حاصل کر لیا تھا۔ عضد الدولہ کی وفات کے بعد اس نے اپنی خود مختاری کا اعلان کر دیا۔ صمصام الدولہ نے فوج بھیجی۔ اس نے شکست دیدی۔ اور ارادہ کیا کہ عراق پر قبضہ کر کے ولیمیوں کو وہاں سے نکال دے صمصام الدولہ خود فوج لے کر مقابلہ کے لئے بڑھا۔ اور اس کو ہزیمت دی۔ اس نے صرف دیار بکر لے کر صلح کر لی۔

ان اضطرابات میں شرف الدولہ نے موقع پا کر ۳۷۰ء میں لشکر کشی کی۔ پہلے اہواز پر قابض ہوا۔ پھر بصرہ پر۔ صمصام الدولہ نے دیکھا کہ مدافعت نامکن ہے۔ اس لئے مصاحبت کر لی۔ شرط یہ قرار پائی کہ بغداد میں شرف الدولہ کے نام کا خطبہ پڑھا جائے اور صمصام الدولہ اس کا نائب رہے۔

خليفة طائع نے بھی امیر الامرائی کا خلعت شرف الدولہ کے پاس بھیجا۔

دوسرے سال شرف الدولہ پھر بغداد کی طرف آیا۔ اور رمضان ۳۳۶ھ میں وہاں داخل ہو کر صمصام الدولہ کو قید کر دیا۔

صمصام الدولہ کی حکومت تین سال ۱۱ ماہ رہی اسکے زمانہ میں مؤید الدولہ پسر رکن الدولہ والی جو جان نے انتقال کیا۔ اس کی جگہ اس کا بھائی فتح الدولہ تخت نشین ہوا۔ اسی کا وزیر صاحب بن عباد تھا جو اپنے زمانہ کا بہت بڑا ادیب اور مشہور فاضل گذرا ہے۔

شرف الدولہ بغداد میں دو سال آٹھ مہینے حکومت کر کے جمادی الثانی ۳۳۹ھ میں انتقال کر گیا۔ اس کے بعد اس کے بھائی بہاؤ الدولہ ابو نصر نے زمام سلطنت اپنے ہاتھ میں لی۔

۳۴۰ھ میں مال کی قلت سے وہ اپنی فوج کو تنخواہ نہیں دے سکا۔ اس کے وزیر نے مشورہ دیا کہ خلیفہ کے خزانہ پر قبضہ کر لے۔ چنانچہ وہ اپنے ساتھ سپاہیوں کو لے کر طاع کے پاس گیا۔ اور سلام کر کے سامنے کرسی پر بیٹھ گیا۔ ایک لمبی خلیفہ کی طرف اس طرح بڑھا کہ گویا دست بوسی کرنا چاہتا ہے۔ قریب جا کر اس کو تخت سے نیچے کھینچ لیا۔ خلیفہ نے انا للہ واپس پڑھی۔ اور اپنی مدد کے لئے فریاد کی۔ لیکن ویلیموں نے قصر خلافت کا سارا مال و متاع لوٹ لیا۔ اور بہار الدولہ نے خلیفہ کو خلافت سے معزول کر دیا۔

فتاد (۲۵)

مدت خلافت ۱۲ رمضان ۳۴۱ھ سے ۲۳ ذی الحجہ ۳۴۲ھ تک ۱۴ سال ۳ ماہ ۱۰ روز

ابوالعباس احمد قادر باللہ بن اسحاق بن مقتدر۔ اس کی والدہ ومنہ نامی ایک ام ولد تھی۔

طالع کی زندگی میں قادر نے ایک بار اس کو خلافت سے معزول کرانے کی سازش کی تھی۔ اس وجہ سے طالع نے اس کی گرفتاری کا حکم دیا۔ وہ بغداد سے بطیحہ میں مہذب الدولہ ابوالحسن کے پاس چلا گیا۔ اس نے نہایت تعظیم کی اور آسائش کے ساتھ رکھا۔

طالع کی معزولی کے بعد امراء بغداد نے اسی کو خلافت کے لئے نامزد کیا بہار الدولہ نے اپنے خاص آدمیوں کو اس کے لینے کے لئے بھیجا۔ مہذب الدولہ نے شاہانہ ساز و سامان کے ساتھ روانہ کیا۔ اور بہت بڑی رقم بھی دی۔ ۱۲ رمضان ۷۳۵ھ مطابق ۳ اکتوبر ۱۳۹۹ء کو بغداد پہنچا۔ بہار الدولہ اور تمام امراء استقبال کے لئے نکلے۔ نہایت احتتام کے ساتھ شہر میں داخل ہوا۔ اسی روز اس کی خلافت کی بیعت ہوئی۔

معاصرین

قادر کے عہد میں بین کی دولت زیادہ پر آل زیادہ کے ایک حبشی غلام موئد نجباہ نے ۷۴۲ھ میں قبضہ کر کے اپنی خود مختاری کا اعلان کر دیا۔ یہ دولت ۷۵۵ھ تک اس کی نسل میں چلی آئی۔ امراء کے نام یہ ہیں۔

۱، موئد نجباہ ۴۵۲-۴۱۲

داعی صلیحی کے ساتھ نزاع قائم رہی ۴۷۳-

۲، سعید احوں بن نجباہ ۴۸۲-

- (۳) جیاش بن نجاح - ۴۹۸-
 (۴) فانک بن جیاش - ۵۰۳-
 (۵) منصور بن فانک - ۵۱۷-
 (۶) فانک بن محمد بن فانک - ۵۵۴-
 ۵۵۴ء میں ان کے ہاتھوں سے حکومت نکل گئی۔ اور دولت مہدیہ
 قائم ہوئی۔

موصل میں بنی حمدان کے کھنڈروں پر دولت عقیلی کی تعمیر ہوئی تھی۔
 یہ لوگ بنی بویہ کے ماتحت تھے۔ امراء کی فہرست حسب ذیل ہے۔
 ۱، حسام الدولہ مقلد بن مسیب - ۳۸۶-۳۹۱
 ۲، معتد الدولہ قرداش بن مقلد - ۳۴۲-
 قرداش نے خلیفہ عباسی کا خطبہ اٹھا کر قاطمی خطبہ جاری کیا۔ قارن نے
 قاضی ابو بکر باقلانی شیخ اشعریہ کو بہار الدولہ کے پاس بھیجا۔ اس نے موصل کی
 طرف فوج روانہ کی۔ قرداش نے خوف زدہ ہو کر پھر عباسی خطبہ کو رائج کیا۔

- (۳) زعیم الدولہ ابو کامل برکت بن مقلد - ۴۴۳-
 (۴) علم الدولہ ابو المعالی قرداش بن بدران بن مقلد - ۴۵۳-
 (۵) شرف الدولہ ابو المکارم سلم بن قرداش - ۴۷۸-
 (۶) ابراہیم بن قرداش - ۴۸۶-
 (۷) علی بن مسلم بن قرداش - ۴۸۹-
 دیار بکر پر بازگردا قبضہ تھا۔ اس کی وفات کے بعد اس کے بھائی ابو علی حسن

بن مروان نے سترہھ میں وہاں دولت مروانیہ قائم کی۔ یہ نہایت فزائنہ مدبر اور کریم الطبع تھا۔ سب لوگ اس کی عزت کرتے تھے اور اس کا رعب بھی بہت تھا۔ اس نے سیف الدولہ کی بیٹی سرت الناس کے ساتھ شادی کی تھی۔
دولت مروانیہ کے امراء کے نام یہ ہیں۔

(۱) ابو علی حسن بن مروان ۳۸۰-۳۸۷

(۲) مہمد الدولہ ابو منصور بن مروان ۴۰۲-

(۳) نصر الدولہ ابو نصر احمد بن مروان ۳۵۳-

یہ شخص اس خاندان کا گل سرسبد تھا۔ علم کا سرپرست۔ علماء کا مربی۔ فیاض متقی اور دیندار۔ زمانہ بھی زیادہ پایا۔ دور دور سے اہل علم و ادب اس کے دربار میں آکر جمع ہوئے۔ امام عبداللہ گزرونی کو بھی اس نے بلایا۔ جنسکی بدولت دیار بکر میں شافعی مذہب پھیلا۔

اس کے عہد میں حدود پر کامل امن تھا۔ اور ملک میں فائیت اور خوشحالی عام تھی۔

(۴) نظام الدولہ نصر بن احمد ۴۷۲-

(۵) منصور بن نصر ۴۸۹-

سترہھ میں یہ دولت بھی بنی بویہ کے ملک کے ساتھ سلجوقیوں کے

ہاتھ میں چلی گئی۔

حلب کے اوپر خلفاء فاطمیین کی نگاہیں لگی ہوئی تھیں۔ بار بار فوجیں بھیجتے تھے۔ اسی طرح دیار مصر کے امراء کے ساتھ بھی ان کی جنگ قائم تھی۔ یہاں تک کہ سترہھ میں حلب میں فاطمی خطبہ جاری ہو گیا۔ پھر انھوں نے اس پر قبضہ بھی کر لیا۔ لیکن سترہھ

میں تین عربی رؤساء حسان امیر بنی طے صاحب بن مرداس امیر بنی کلاب
اور عثمان بن علیان نے ایک ساتھ مل کر حملہ کیا اور فاطمی امرا کو نہ صرف
حلب بلکہ شام سے بھی نکال دیا۔ حلب سے غارتگ صلیح کو ملا۔ رملہ سی مصر تک
حسان کو دمشق سنان کو۔

۳۸۷ھ میں فاطمی خلیفہ الظاہر نے مصر سے الوثائقین بربری کے
ہمراہ ایک فوج بھیجی، صلیح اس جنگ میں مارا گیا، لیکن اس کے بیٹے نصر نے
مصریوں کو شکست دی، حلب کی حکومت ۳۸۷ھ تک اسی خاندان میں رہی۔
حسب بیل امرا ہوئے۔

- | | |
|---------|--------------------------------------|
| ۴۲۰-۴۱۴ | (۱) صلیح بن مرداس |
| ۴۲۹- | (۲) شبیل الدولہ ابو کامل نصر |
| ۴۳۴. | فاطمین |
| ۴۴۹- | (۳) معز الدولہ ابو علوان طہل بن صلیح |
| ۴۵۲. | فاطمین |
| ۴۵۳- | (۴) رشید الدولہ محمود بن شبیل الدولہ |
| ۴۵۴. | معز الدولہ (دوبارہ) |
| ۴۵۴. | (۵) ابو ذؤابہ عطیہ بن صلیح |
| ۴۶۸- | رشید الدولہ (دوبارہ) |
| ۴۶۸- | (۶) جلال الدولہ نصر بن رشید الدولہ |
| ۴۸۲- | (۷) ابو الفضل سابق بن رشید الدولہ |

اس کے بعد بنی عقیل اس پر قابض ہو گئے۔

مشرق

ماوراء النہر اور خراسان کا فرمانروا امیر نوح بن منصو سامانی تھا۔ لیکن اسکی سلطنت کی بنیاد متزلزل ہو رہی تھی۔ کیونکہ ادھر مشرق میں ایک جدید قوت شہاب الدین عرف بغرا خاں کی پیدا ہو گئی تھی۔ جو اس پرانی دولت کے مقابلہ میں جو کثرت اختلافات کی وجہ سے دن بدن کمزور ہو رہی تھی بہت زبردست تھی۔ اور ادھر خراسان میں سبکتگین کے اقبال کا ستارہ طلوع ہو رہا تھا۔

۳۸۳ء میں بغرا خاں نے آل سامان کے نائب ابو الحسن سجور کو جو خراسان کا امیر تھا اپنے ساتھ متفق کر کے بخارا پر حملہ کیا۔ باہمی قرارداد یہ تھی کہ بغرا خاں ماوراء النہر اور ابو الحسن خراسان پر قابض ہو گا۔ نوح بن سامان مغلوب ہو کر آمد میں چلا گیا۔

اسی درمیان میں بغرا خاں بیمار ہو کر بخارا سے واپس آیا۔ نوح نے پہونچکر وہاں قبضہ کر لیا۔ بغرا خاں اسی مرض میں فوت ہو گیا۔ اور اس کا بیٹا ایلک خاں امیر ہوا۔ اس نے ۳۸۷ء میں امیر نوح کے انتقال کے بعد اپنے سپہ سالار قائق کی قیادت میں بخارا پر فوج بھیجی۔ قائق نے اس کو فتح کر لیا۔ منصور بن نوح نے خوشامد کر کے اس کے ساتھ اس بات پر صلح کر لی کہ ملک اس کا رہے اور حکومت قائق کی ہو۔ تھوڑے دنوں کے بعد قائق اور سامانی سپہ سالار مکتونوزون نے ملکر منصو کو قتل کر ڈالا اور اس کے بیٹے عبد الملک کو تخت نشین کر دیا۔ ایلک خاں ازبکی حجہ ۳۸۹ء میں بخارا کی طرف خود ہو گیا۔ پہلے اس نے آل سامان کے

ساتھ ہمدردی ظاہر کی جس کی وجہ سے امراء اس کی طرف سے مطمئن ہو گئے، لیکن جس وقت دارالامارۃ پر قابض ہو گیا اس وقت فائز اور یکتوزون وغیرہ کو گرفتار کر لیا۔ عہد الملک کو جو بھاگ گیا تھا افگند میں قید کر دیا۔ وہیں اس نے انتقال کیا۔ اسکی وفات سے سامانی خاندان کا چراغ گل ہو گیا۔ جو ایک مدت تک حلوان سے لے کر حدود چین تک حکمراں رہا۔ اور جس نے علم و ادب کی بہت تربیت کی۔

دولت غزنویہ

غزنویں میں آل سامان کی طرف سے اسحاق بن اسبتگین امیر تھا۔ سبکتگین اسکا غلام تھا لیکن عقل و ادب میں نہایت امتیاز رکھتا تھا۔ اسحاق ایک بار منصوبہ بن فوج کے دربار میں بنجارا میں گیا۔ سبکتگین بھی ساتھ تھا۔ وہاں کے لوگ اس کی دانائی اور لیاقت کو دیکھ کر بہت خوش ہوئے۔

اسحاق کی وفات کے بعد غزنین کی فوج نے اسی کو اپنا سردار بنالیا۔ وہ سپاہیوں کے ساتھ مساویانہ سلوک رکھتا تھا۔ اس وجہ سے اہل فوج اس کے نہایت مطیع و فرمانبردار تھے۔

ہندوستان کی سرحد پر اس نے مختلف لڑائیاں کیں جنکی وجہ سے یہاں کے راجاؤں پر اس کا رعب غالب ہو گیا۔ اس نے دوشہر بہت اوڑھ کر بھی فتح کر لئے۔ راجہ جیپال ہندی نے یہ دیکھ کر اپنی فوجیں جمع کیں اور غزنیں پر چڑھائی کی۔ سبکتگین نے اسکو شکست دیدی۔ راجہ نے صلح کی۔ اور ایک کثیر رقم اور پچاس ہاتھی دینے کا وعدہ کیا۔ لیکن جب ہاں سے واپس آ گیا تو وعدہ کو توڑ دیا۔ اس وجہ سے سبکتگین فوج لیکر آیا۔ راجہ جیپال مقابلہ میں گیا مگر نہرہیت

اٹھا کر بھاگا۔ سبکتگین کی قوت اور شوکت اس فتح سے بڑھ گئی۔ اور انسانی
وخلجی اس کے حلقہ اطاعت میں آ گئے۔

۳۸۴ء میں جب خراسان میں فائق اور ابوعلی سمجور نے بغاوت کی اس
وقت امیر نوح سامانی نے سبکتگین کو ان کے مقابلہ کے لئے بھیجا۔ ان دونوں نے
فخر الدولہ بنی بویہ امیر جرجان سے مدد مانگی۔ اس نے ایک لشکر روانہ کیا۔ سبکتگین
نے نواحی ہرات میں ان سب کو شکست دی۔ جس سے خراسان آل سامان
کے پاس رہ گیا۔

امیر نوح نے اس کو ناصر الدولہ کا خطاب دیا۔ اور اس کے بیٹے محمود
کو جس نے اس جنگ میں نمایاں کام کئے تھے سیف الدولہ کا
خطاب عطا کر کے خراسان کا والی مقرر کر دیا۔ اس نے نیشاپور میں قیام کیا
اور سبکتگین غزنیں کی طرف واپس آ گیا۔

ابوعلی سمجور نے موقع پا کر پھر یورش کی۔ محمود کے پاس فوج کم تھی۔ اس
لئے اپنے باپ کی طرف چلا۔ سبکتگین نے جب خبر پائی تو طوس کے متصل پہونچکر
ابوعلی کو ایسی شکست فاش دی کہ وہ سر اٹھانے کے قابل نہیں رہا۔

۳۸۶ء میں سبکتگین انتقال کر گیا۔ نہایت عادل۔ دیندار۔ مجاہد اور
پابند عہد تھا۔ اس کی جگہ اس کا بیٹا اسماعیل جو محمود سے چھوٹا تھا امیر ہو گیا۔
محمود نے لکھا کہ امارت میرا حق ہے۔ تم اپنے درجہ پر رہو۔ مگر وہ کسی طرح اتفاق پر
راضی نہ ہوا۔ اس لئے نیشاپور سے غزنیں پر فوج کشی کی۔ اسماعیل گرفتار ہوا۔ لیکن
محمود نے اس کے ساتھ برادرانہ برتاؤ رکھا اور درگزر سے کام لیا۔

خراسان میں سامانی سرداروں سے اس کی لڑائیاں ہوئیں۔ آخر میں وہ سب پر غالب آکر وہاں کا مستقل امیر ہو گیا۔ عباسی خلیفہ قادر باللہ نے اس کو یکمین الدولہ کا خطاب عطا فرمایا۔ اور ولایت کا خلعت بھیجا۔ اطراف ممالک کے بادشاہوں نے اس کی قوت کو دیکھ کر دربار میں اطاعت نامے بھیجے بہندستان میں متعدد فتوحات حاصل کیں۔ اور یہاں کے ایک حصہ پر قبضہ کر لیا۔ نیز نئے جبال وغیرہ میں بھی اس کی حکومت قائم ہو گئی۔ اور طبرستان و جرجان کے لوگ نے اطاعت قبول کی۔ ۴۲۱ھ میں وفات پائی۔

مسلمان بادشاہوں میں محمود کا درجہ بوجہ جنگ و جہاد و دینداری وغیرہ کے سلطان صلاح الدین کے بعد رکھا گیا ہے۔ اس نے کہیں شکست نہیں کھائی اور ہر لڑائی میں فتح حاصل کی۔ اس کا جانشین اس کا بیٹا محمد ہوا۔ لیکن اس کے بڑے بھائی مسعود نے اس سے سلطنت چھین لی۔ قادر کی وفات کے وقت مسعود حکمران تھا۔

اس خاندان میں ۱۲۵ھ تک سلطنت رہی۔ بادشاہوں کی ترتیب یہ ہے۔

۳۶۶ - ۳۸۷ راہ سبکتگین

۳۸۸ - (۲) اسماعیل

۴۲۱ - (۳) یکمین الدولہ محمود

۴۲۱ - (۴) جلال الدولہ محمد بن محمود

۴۳۲ - (۵) ناصر الدولہ مسعود بن محمود

۴۴۰ - (۶) شہاب الدولہ مسعود بن مسعود

- (۷) مسعود بن مودود
 ۴۴۰-
 (۸) بہار الدولہ ابوالحسن علی بن مسعود بن مودود
 ۴۴۰-
 (۹) عز الدولہ عبدالرشید بن محمود
 ۴۴۲-
 (۱۰) جمال الدولہ فرخ زاد بن مسعود بن محمود
 ۴۵۱-
 (۱۱) ظہیر الدولہ ابراہیم بن عبدالرشید
 ۴۹۲-
 (۱۲) علاء الدولہ مسعود بن ابراہیم
 ۵۰۸-
 (۱۳) کمال الدولہ شیر زاد بن مسعود
 ۵۰۹-
 (۱۴) سلطان الدولہ ارسلان بن مسعود
 ۵۱۲-
 (۱۵) یحییٰ الدولہ بہرام شاہ بن مسعود
 ۵۴۷-
 (۱۶) معز الدولہ خسر و شاہ بن بہرام شاہ
 ۵۵۵-
 (۱۷) تاج الدولہ خسر و ملک بن خسر و شاہ
 ۵۸۲-
 اس کے بعد یہ سلطنت غوریوں کے ہاتھ میں آگئی۔

دولت زیاریہ

جرجان میں مرداویج بن زیار نے سلطنت قائم کی تھی۔ اس خاندان میں حسب ذیل امراء ہوئے۔

- (۱) مرداویج بن زیار
 ۳۱۶-۳۳۳
 (۲) وشمگیر
 ۳۵۷-
 (۳) ظہیر الدولہ بے ستون پسر وشمگیر
 ۳۶۶-
 (۴) شمس الملحالی قابوس پسر وشمگیر
 ۴۰۳-

(۵) فلک المعالی منوچہر سپہ سئون - ۴۲۰

(۶) النوشردان بن قابوس - ۴۳۴

ان کے وارث غزنویہ ہوئے۔

عراق میں قادر کے زمانہ میں بنی بویہ کے چار امراء ہوئے۔

(۱) بہاء الدولہ ابو نصر بن عضل الدولہ اسی نے قادر کو خلافت کیلئے منتخب کیا تھا۔ اس کی حکومت عراق - فارس - اہواز اور کرمان پر تھی۔
۴۳۳ھ میں انتقال کر گیا۔

(۲) سلطان الدولہ ابوشجاع بن بہاء الدولہ۔ اس کا زمانہ سخت مضطرب رہا۔ اور فوج اس کے خلاف شور و شغب کرتی رہی۔

(۳) شرف الدولہ ابو علی بن بہاء الدولہ۔ اس نے ۴۳۲ھ میں اپنے بھائی سلطان الدولہ سے سلطنت چھین لی اور اس کو عراق سے نکال دیا۔ اس نے جا کر فارس اور کرمان پر اپنی حکومت قائم کر لی ۴۳۵ھ میں شیراز میں انتقال کر گیا۔ اس کا بیٹا ابو کالیجار اس کا جانشین ہوا۔ شرف الدولہ نے ۴۳۶ھ میں وفات پائی۔ یہ نیک نژاد اور عادل تھا۔

(۴) جلال الدولہ ابو طاہر بن بہاء الدولہ شرف الدولہ کے بعد خطبہ میں اس کا نام پڑھا گیا۔ یہ اس وقت بصرہ میں تھا۔ وہاں سے بلایا گیا۔ لیکن نہیں آیا اس وجہ سے خطبہ سے اس کا نام نکال کر ابو کالیجار سپہ سلطان الدولہ والی فارس کا نام رکھا گیا۔ وہ اپنے چچا ابو الفوارس فرزندائے کرمان کے ساتھ جنگ میں مصروف تھا اس وجہ سے بغداد آنے میں تعویق ہو گئی۔ یہاں بوجہ کسی بادشاہ کے نہ ہونے کے

ترگوں نے شورش برپا کر دی۔ امراء نے پھر جلال الدولہ کو لکھا۔ اس نے ۸۴۱ھ میں آکر عمان سلطنت اپنے ہاتھ میں لی۔

قادر کو امور حکومت میں مطلق دخل نہ تھا۔ لیکن بنی بویہ کی کمزوری اور اپنی ہر دلعزیز شخصیت کی وجہ سے اس نے امراء اور حکام پر ایک اثر قائم کر لیا تھا۔ وہ خود صاحب علم تھا۔ اور اہل علم کو اپنی صحبت میں رکھتا تھا۔ ایک کتاب بھی تصنیف کی ہے سنت کا سخت پابند تھا۔ صلحا کی زیارت کے لئے جاتا تھا۔ اور عوام سے ملتا تھا۔

فاطمیوں کی خلافت کے سوا ہر جگہ اس کے نام کا خطبہ پڑھا جاتا تھا افریقہ میں بھی معز بن بادیس صاحب مغرب و قیردان نے اپنے یہاں سے فاطمی خطبہ کو اٹھا کر عباسی خطبہ جاری کر دیا تھا۔

قادر کے عہد میں اکثر اسلامی مالک میں بڑے بڑے انقلابات ہوئے بہت سی پرانی سلطنتیں مٹیں اور ان کی جگہ نئی دولتیں قائم ہوئیں۔ ۲۳۰ ذی الحجہ ۴۲۲ھ کو اس نے وفات پائی۔ اسکی عمر اس وقت ۸۶ سال دس مہینے کی تھی۔

فاتحہ (۲۶)

خلافت ۲۳ رذی حجہ ۴۲۲ھ سے ۱۳ شعبان ۴۶۶ھ ہجری تک

۴۴ سال ۷ ماہ بیس یوم

ابوجعفر تائم بامر اللہ بن قادر۔ باپ کی وصیت کے مطابق ذی الحجہ

۴۲۲ھ میں اس کے ہاتھ پر بیعت ہوئی۔

بنی بویہ

قائم کے آغاز عہد میں جلال الدولہ حکمران تھا۔ لیکن مال کی قلت اور فوج کے شور و شغب کی وجہ سے اس کی قوت کمزور اور ملک کی انتظامی حالت نہایت ابتر تھی۔ ۳۶ھ میں اس کے سپاہیوں کی ایک جماعت دیہات کو لوٹنے کیلئے نکلی، رستہ میں کُردوں سے مقابلہ ہو گیا۔ انہوں نے انکے گھوڑے اور ہتھیار سب چھین لئے۔ یہ سپاہی موضع یحیٰ میں پہنچے جو خلیفہ کی جاگیر میں تھا۔ وہاں باغات کے پھل توڑے۔ اور محافطوں کو مارا۔ خلیفہ نے جلال الدولہ کو لکھا۔ لیکن وہ ان کو سزا دینے سے قاصر رہا۔ اس وقت خلیفہ نے قاضیوں اور فقیہوں کو بلا کر کہا کہ جب سلطان مظالم کا انداد نہیں کر سکتا تو تم لوگ اسکی حکومت میں قضا اور فتوے کو بند کر دو۔ انہوں نے اپنی مسندیں چھوڑ دیں۔

جلال الدولہ نے مجبور ہو کر فوج کی خوشامد کی۔ انھوں نے ان لٹیرے سپاہیوں کو خلیفہ کے یہاں پیش کر دیا۔ اس نے ان کو چھوڑ دیا۔

انتظام کی ابتری اور فوجی قوت کی کمزوری سے ملک میں لوٹ مار شروع ہو گئی۔ بادینشین قافلوں پر حملے کرنے لگے۔ یہاں تک کہ حوالی بغداد میں کر باشندوں کے اموال اور عورتوں کے کپڑے اور زیورات چھین لے جاتے تھے۔

جلال الدولہ نے باوجود اپنی اس کمزوری کے ۳۷ھ میں خلیفہ سے ملک الملوک کے خطاب کی خواہش کی۔ اس نے انکار کیا۔ اور کہا کہ اسلام میں اس قسم کا خطاب ممنوع ہے۔ جلال الدولہ مُصر ہوا۔ اس وجہ سے علمائے بغداد سے فتویٰ طلب کیا گیا۔ قاضی ابوالطیب طبری ابو عبد اللہ صیرفی اور ابوالقاسم

گرخی وغیرہ نے سلطان کے دباؤ سے جواز کا فتوے دیا۔ جس سے مجبوراً خلیفہ کو خطاب دینا پڑا۔

لیکن قاضی القضاۃ ابو الحسن مادردی نے جو جلال الدولہ کے خاص ندماء میں سے تھے اور وہ ان کی بہت تعظیم کیا کرتا تھا اس فتوے کی مخالفت اور ان علماء کے ساتھ بحث کی۔ اور سلطانی دربار چھوڑ کر اپنے گھر بیٹھ رہے۔ ایک دن جلال الدولہ نے ان کو طلب کیا۔ ڈرتے ہوئے گئے۔ اس نے کہا کہ یہ تو میں جانتا تھا۔ کہ یہاں جس قدر اہل علم ہیں ان سے تم فائق تر ہو۔ لیکن اس معاملہ سے ظاہر ہو گیا کہ حلقہ میں بھی تم سب سے بڑھ کر ہو۔ اس لئے کمال علمی کے ساتھ تمہاری حق پرستی اور غیرت دینی کا نقش بھی میرے دل پر ثبت ہو گیا۔ میں سچ کہتا ہوں کہ اب میری آنکھوں میں تمہاری عزت بہ نسبت سابق کے بہت زیادہ ہو گئی۔ انھوں نے الطاف شاہانہ کا شکریہ ادا کیا۔ سلطان نے ان کے رتبہ کو بڑھایا۔

جلال الدولہ نے ۳۳۵ھ میں انتقال کیا۔ یہ کربلا اور نجف کی زیارت کے لئے پاپیادہ ننگے پاؤں جایا کرتا تھا۔ اور اس کو دینداری سمجھتا تھا۔

اس کے بعد ابو کالیجا مرزبان بن سلطان الدولہ والی فارس جو مدت سے بغداد کی حکومت کی آرزو رکھتا تھا اور جلال الدولہ سے اس لئے لڑتا رہتا تھا۔ وہاں آیا۔ اس کا لقب محی الدین رکھا گیا۔ لیکن یہ بھی ولیمیوں اور بغدادی ترکوں کی باہمی نزاعوں سے مغلوب اور عاجز آ گیا۔ ۳۳۷ھ میں انتقال کر گیا۔

ابو نصر خسرو فیروز جو اس کا بیٹا تھا جانشین ہوا۔ اس نے خلیفہ سے کہا۔ کہ مجھ کو ملک رحیم کا خطاب دیا جائے۔ خلیفہ نے انکار کیا۔ اور کہا کہ یہ اللہ تعالیٰ کی

خاص ترین صفت ہی۔ بندوں کے لئے اس کا استعمال جائز نہیں بلکہ اسے
مجبور کر کے اس خطاب کا فرمان اس سے لکھو الیا۔ اسی کے زمانہ میں سلطان
طغرل بک سلجوقی نے بغداد میں آکر بنی بویہ کی سلطنت کا خاتمہ کر دیا۔

آل بویہ کے عہد میں جو عراق میں ازجہادی الاول ۳۲۷ھ سے ۳۲۸ھ تک
تک رہا۔ یہ زرخیز صوبہ بالکل ویران اور برباد ہو گیا۔ نیز ان کے شیعو ہونے کی وجہ
سے سخت مذہبی تفرقہ پھیل گیا جس سے بڑے بڑے فتنے برپا ہوئے۔

اس خاندان کے امراء خود باہم ایک دوسرے سے برابر لڑتے رہے رومی
سلسلہ دار اسلامی حدود کو تاخت و تاراج کرتے تھے۔ لیکن انھوں نے کبھی انکی
طرف رُخ نہیں کیا۔ بلکہ جب خراسانی مجاہدین امام قفال کے ساتھ
آنے لگے تو ان کو بھی روک دیا۔ ان میں حکومت کی لیاقت اس قدر کم تھی
کہ خود اپنی بہقوم فوج پر بھی قابو نہیں رکھ سکتے تھے جس کی وجہ سے برابر بد امنی
قائم رہتی تھی۔ صرف عضد الدولہ کا عہد اچھا گذرا۔

آل سلجوق

قبیلہ غزنو جس کی سکونت ترکستان میں تھی اس کا ایک نامور سردار تلقاق
ترکمانی بادشاہ پیغوغ کے دربار میں بڑی عزت رکھتا تھا۔ اسکا بیٹا سلجوق تھا۔
جس سے شجاعت اور شہامت کے جوہر عیاں تھے۔ تلقاق کے انتقال کے بعد
پیغوغ نے اسی کو فوج کا سردار بنا دیا۔ اس نے اہل فوج میں اس قدر مقبولیت
حاصل کی کہ پیغوغ کو خطرہ پیدا ہو گیا۔ اس وجہ سے اس کے قتل کی تدبیریں کرنے لگا
سلجوق اس کی نیت کا پتہ پا کر اپنے سارے قبیلہ کو لئے ہوئے دریائے سیحون کے کنارے

مقام جند میں آکر قیام پذیر ہو گیا۔

تھوڑے عرصہ کے بعد دین اسلام کی خوبیاں دیکھ کر یہ سب لوگ ایک ساتھ مسلمان ہو گئے۔ جس سے ان کی قوت اور عظمت بڑھ گئی۔ اور پیغور کے علاقوں پر یورش کرنے لگے۔

اسی اثنا میں آل سامان اور ہارون بن ایلمک خاں میں جنگ چھڑ گئی سامانیوں نے سلجوق سے مدد چاہی۔ اس نے ہارون کو شکست دیدی جسکی وجہ سے اس کو سامانی دربار میں رسوخ حاصل ہو گیا۔

سلجوق نے جند میں وفات پائی۔ اس کے تین بیٹے تھے۔ ارسلان میکائیل۔ موسے۔ ان میں سے میکائیل بلا ترک میں شہید ہو گیا۔ اس نے بھی تین بیٹے چھوڑے۔ پیغور۔ طغرل بک محمد جعفری بک داؤد۔ قبیلہ غز جند سے بڑھ کر بخارا کے متصل آباد ہوا۔ امیر بخارا نے انکو خطرناک سمجھ کر وہاں سے نکال دیا۔ اس وجہ سے انھوں نے ترکستان کے بادشاہ بغیر خاں کے ملک میں جا کر پناہ لی، لیکن اس کے نالائکم سلوک سے پھر جند میں چلے آئے۔

۲۸۹ھ میں دولت سامانیہ کے انقراض کے بعد امیر علی تگین بخارا پر قابض ہو گیا۔ ایلمک خاں کے بیٹے ہارون نے اسپر چڑھائی کی علی تگین نے ارسلان سے مدد مانگی اس نے جاکر ہارون کو شکست دی۔ اور بخارا میں داخل ہو گیا۔

سلطان محمود غزنوی جس وقت سیحوں سے پار اتر کر اس طرف گیا۔ اس وقت علی تگین اور ارسلان دونوں بخارا سے نکل گئے۔ محمود نے ارسلان کی قوت کا اندازہ لگا کر اس کی استمالت کی۔ اور امیدیں دلا کر بلایا۔ لیکن جب وہ آگیا تو اس کو

گرفتار کر لیا۔ اور اس کے خاندان کو خراسان میں جا بجا منتشر کر دیا۔ ان میں سے
ایک شعبۂ الفی خراج گاہ عامل خراسان کی بدسلوکیوں سے تنگ آکر اصفہان
کی طرف چلا گیا۔ وہاں سے آذربایجان پہنچا۔ ۴۲۹ھ میں مراغہ میں داخل ہو گیا۔
باشندوں کو لوٹ لیا۔ اور قتل کر ڈالا۔ کروستق ہو کر دافعت کے لئے آئے اور سخت
ہزیمت دے کر ان کو وہاں سے نکال دیا۔ اب اس جماعت کے دو ٹکڑے ہو گئے۔
ایک فریق نے جس کا سردار بوقا تھا۔ رے کو آکر ٹوٹا۔ اور دوسرے فریق نے جن کا
سرخیل کوکتاش تھا ہمدان پر قبضہ کیا۔ اور اس کو غارت کر ڈالا پھر اس آباد
اور دینور وغیرہ کو تاخت و تاراج کیا۔

طغرل کا مادری بھائی ابراہیم بن الفی خراج گاہ والوں کی ان دست اندازیوں
کو روکنے کے لئے رے کی طرف گیا۔ وہ اس کے خوف سے آذربایجان کی طرف
نکل گئے۔ وہاں کے باشندے چونکہ ان کے مظالم دیکھ چکے تھے اس لئے متحد ہو کر
مقابلہ کے لئے تیار ہوئے۔ یہ رُخ بدل کر دیار بکر میں پہنچے۔ وہاں کا امیر سلیمان
بن نصر الدولہ تھا۔ اس نے مال دے کر مصالحت کر لی۔ اب یہ موصل کی طرف
بڑھے۔ اور امیر قرداش کو شکست دے کر وہاں داخل ہو گئے۔ باشندوں کو
بے تیغ کر ڈالا اور گھروں کو لوٹ لیا۔

قرداش نے مقام سن میں آکر جلال الدولہ فرمانروائے بغداد سے
امداد طلب کی۔ اس نے ایک آدمی بھی بھیجا۔ لیکن عرب اور کرد اس کے ساتھ آکر مل گئے
نہر عجاج پر بوقا کی جمعیت سے مقابلہ ہوا۔ پہلے قرداش نے شکست کھائی مگر پھر عربوں
کی پامردی سے غالب آگیا۔ نصیبین تک تعاقب کر کے ان کو قتل کیا۔ جس سے

ان کی قوت ٹوٹ گئی۔ یہ فرقہ ارسلان بن سلجوق کا ماتحت تھا اور تارسج میں غزواتی کے نام سے موسوم ہے۔

میکائیل بن سلجوق کی اولاد جو لاحقی بخارا میں مقیم تھی ان میں سے یوسف بن موسیٰ بن سلجوق کو علی تکیں نے اپنے دربار میں بلا کر ایک فوج کا امیر مقرر کر دیا۔ اور چاہا کہ اسکو طغرل اور داؤد سے لڑا کر ان کی قوت کو توڑ دے یوسف اس پر راضی نہیں ہوا۔ اس لئے علی تکیں نے اس کو قتل کر دیا۔ طغرل نے اپنے قبیلہ کو ساتھ لیکر انتقام کے لئے اسپر چڑھائی کی۔ اور ہزیمت دی لیکن پھر اس نے ایک فوج لا کر ان کو پیچھے ہٹا دیا۔

۳۶۶ھ میں خوارزم شاہ سپرالتون تاش نے طغرل کو اسیدیں دلا کر بلایا۔ جب یہ اپنے قبیلہ کے ساتھ وہاں پہونچا تو اس نے غذاری کر کے شیخون کیا۔ یہ لوگ نسا کی طرف چلے گئے۔ وہاں سے سلطان مسعود بن محمود کو لکھا کہ ہم کو امان دیکر اپنے ملک میں بسنے دیجئے۔ ہم مددگار رہیں گے۔ اس نے انکار کیا اور ان کے استیصال کے لئے ایک فوج بھیجی۔ سلاجقہ نے اس کو مار کر بھگا دیا۔ مسعود کو اب اپنے انکار پر ندامت ہوئی۔ اور اس نے لکھا کہ میں تمہارے ساتھ ہر قسم کے احسان اور سلوک کا وعدہ کرتا ہوں تم شاطی حییوں پر اہل میں سکونت اختیار کر لو مگر سلجوقیوں کو اس کے وعدہ پر اعتبار نہ تھا۔ اس لئے اس کے ملک میں نہیں آئے۔ داؤد نے مقام مرد پر قبضہ کر کے وہاں کے باشندوں کے ساتھ اچھا سلوک کیا پھر ان حدود میں اپنی ریاست کی توسیع کرنے لگا۔ رجب ۳۶۸ھ میں مرو میں اسکے نام کا خطبہ پڑھا گیا۔ جس میں اس کو شہنشاہ کا لقب دیا گیا تھا۔ مسعود پھر ایک لشکر

گراں اپنے سپہ سالار کی ماتحتی میں بھیجا۔ لیکن وہ سلجوقیوں کے مقابلہ سے عاجز رہا۔ داؤد نے طوس تک اس کا تعاقب کیا۔ ۶۲۹ھ میں خود مسعود فوج لے کر گیا۔ سلجوقیوں کا ایسا رعب اس کے سپاہیوں پر غالب تھا کہ وہ مقابلہ میں ٹھہر نہیں سکے۔ مسعود صرف سو سواروں کے ساتھ جان بچا کر بھاگا۔ اور سارا ساز و سامان جو شمار سے باہر تھا سلجوقیوں کے ہاتھ لگا۔ اس واقعہ کے بعد ۶۳۰ھ میں طغرل نے نیشاپور پر قبضہ کر لیا۔ اور وہاں کے لوگوں کو جو بدامنی سے تنگ تھے۔ اطمینان دلایا۔ ۶۳۳ھ میں انوشروان بن منوچہر سے جرجان اور طبرستان چھین لیا۔ ۶۳۴ھ میں خوارزم پر بھی قابض ہو گیا۔ ادھر داؤد نے بلخ لے لیا۔

طغرل نے اب رے اور جبل کی طرف پیش قدمی کی۔ وہاں براہیم نیال پہلے ہی پہونچ چکا تھا۔ خدمت میں حاضر ہوا۔ اور زمام حکومت اس کے ہاتھ میں سپرد کر دی۔ اس کے بعد قزوین سے ہمدان تک طغرل کے قبضہ میں آگیا اور اس کا مقدمہ لشکر عراق تک پہونچ گیا۔ البوکالی جابر زبان نے صلح کے لئے سفیر بھیجے۔ طغرل نے منظور کیا۔ اور اس کی بیٹی کے ساتھ شادی کی۔ نیز اس کے بیٹے البونصو کے ساتھ اپنے بھائی داؤد کی لڑکی بیاہ دی۔ یہ واقعات ربیع الاول ۶۳۹ھ میں ہوئے۔ ۶۴۰ھ میں طغرل آرمینیا کی طرف گیا۔ وہاں سے رومیوں پر چڑھائی کی۔ اور ملاز کرد پران کو شکست دے کر ارض روم کی طرف بڑھا۔ رومی خوف زدہ ہو گئے۔

بغداد کی حالت اس زمانہ میں نہایت اتر تھی۔ رہزنی اور چوری عام تھی۔ جابجا شور و شیں برپا تھیں۔ بسا سیرمی نے جو بہاء الدولہ کے غلاموں

میں سے تھا وہاں غلبہ حاصل کر کے شیعیت کا علم کھڑا کیا۔ اور عباسی خطبہ کو اٹھا کر فاطمی خطبہ جاری کر دیا۔

خلیفہ قائم طغرل سے مدد کا خواہاں ہوا۔ وہ یہی چاہتا تھا۔ فوراً رے سے روانہ ہو کر بغداد کی طرف آیا۔ ترکی امراء کے نام خطوط بھیجے۔ جن میں ان کے ساتھ احسان کا وعدہ کیا۔ ان لوگوں نے جواب میں اس کو اپنی اطاعت کا یقین دلایا۔

۲۵ محرم ۴۴۷ھ کو بغداد میں داخل ہوا۔ اور بنی بویہ کے آخری سلطان ملک حسین کو پکڑ لیا۔ اس دن سے وہاں سلطنت سلجوقی کا علم بلند ہوا۔ اور ولیمی حکومت کا خاتمہ ہو گیا۔

سلجوقی قبائل کے پانچ حصے ہو گئے تھے۔ ہر ایک نے جدا گانہ ممالک پر تسلط کر کے اپنی اپنی حکومت قائم کی۔
سلاجقہ عظمیٰ

ان کا قبضہ خراسان سے لے کر رے۔ جبال۔ فارس۔ ابواز۔ جزیرہ اور عراق تک تھا۔ یہ سلطنت ۴۲۹ھ سے ۵۲۲ھ تک رہی۔
ملوک کے نام یہ ہیں۔

(۱) رکن الدین ابوطالب طغرل بک ۴۲۹ - ۴۵۵

(۲) عضد الدین ابوشجاع الپ ارسلان ۴۵۵ -

(۳) جلال الدین ابوالفتح ملک شاہ ۴۸۵ -

(۴) ناصر الدین محمود ۴۸۷ -

(۵) رکن الدین ابوالمنظفہر کیا روق - ۴۹۸

(۶) رکن الدین ملک شاہ ثانی - ۴۹۸

(۷) غیاث الدین ابوشجاع محمد - ۵۱۱

(۸) معز الدین ابوالحارث سنجر - ۵۲۲

اس کے بعد شاہان خوارزم کے قبضہ میں آگئی۔

سلاجقہ کرمان

یہ لوگ قاورت بک بن داؤد بن میکائیل بن سلجوق کے قبیلہ کے تھے۔ ان کی حکومت ۴۳۳ھ سے ۵۶۳ھ تک قائم رہی۔

فرمانرواؤں کی فہرست یہ ہے۔

(۱) حماد الدین قراورسلان قاورت بک - ۴۳۳-۴۵۶

(۲) کرمان شاہ - ۴۶۷

(۳) حسین - ۴۶۷

(۴) رکن الدین سلطان شاہ - ۴۷۷

(۵) تورانشاہ - ۴۹۰

(۶) ارانشاہ - ۴۹۴

(۷) ارسلان شاہ - ۴۳۶

(۸) مغیث الدین محمد اول - ۵۵۱

(۹) محی الدین طغرل شاہ

(۱۰) بہرام شاہ

(۱۱) ارسلان شاہ ثانی

(۱۲) طرخان شاہ

۵۸۳

(۱۳) محمد ثانی

ان کے وارث ترکمانان غز ہوئے۔

سلاجقہ کردستان

ان کی دولت ۱۱۵۷ھ سے ۱۱۵۹ھ تک ہی۔ پھر خوارزمیوں نے لے لی۔

بادشاہوں کی ترتیب اس طرح پر تھی۔

۵۱۱-۵۲۵

(۱) منیث الدین محمود

۵۲۶-

(۲) غیاث الدین داؤد

۵۲۷-

(۳) طغرل اول

۵۴۷-

(۴) غیاث الدین مسعود

۵۴۸-

(۵) معین الدین ملک شاہ

۵۵۴-

(۶) محمد

۵۵۴-

(۷) سلیمان شاہ

۵۷۳-

(۸) ارسلان شاہ

۵۹۰-

(۹) طغرل ثانی

سلاجقہ شام

یہ دولت دمشق بن الپ ارسلان بن داؤد بن میکائیل بن سلجوق نے

۶۸۷ھ میں سلاجقہ عظمیٰ میں سے بر کیا روق کے عہد میں قائم کی۔

یہ ۱۱۵۷ھ تک صرف ۲۴ سال رہی۔ پھر بوری اور ارتقی سلاطین اس پر قابض ہو گئے۔ بلوک کے نام یہ ہیں۔

(۱) تنش بن الپ ارسلان ۴۸۶-۴۸۸

(۲) رضوان بن تنش ۵۰۷-

(۳) الپ ارسلان بن رضوان ۵۰۸-

(۴) سلطان شاہ بن رضوان ۵۱۱-

سلاجقہ روم

یہ قطلش سلجوقی کا قبیلہ تھا۔ ان کا شہ نشین شہر قونیہ تھا جو ایشیا کی کوچک (روم) میں واقع ہے۔ اس دولت کی بنیاد ملک شاہ سلجوقی کے زمانہ میں ۱۰۷۷ھ میں پڑی۔ اور ۱۱۷۷ھ تک قائم رہی۔ بلوک حسب ذیل ہوئے۔

(۱) سلیمان بن قطلش ۴۷۰-۴۸۵

(۲) قلیچ ارسلان بن سلیمان ۵۰۰-

(۳) ملک شاہ بن قلیچ ارسلان ۵۱۰-

(۴) مسعود بن قلیچ ارسلان ۵۵۱-

(۵) عز الدین قلیچ ارسلان بن ملک شاہ ۵۸۴-

(۶) قطب الدین ملک شاہ بن قلیچ ارسلان عز الدین ۵۸۸-

(۷) غیاث الدین کے خسر بن قلیچ ارسلان عز الدین ۵۹۷-

(۸) رکن الدین سلیمان بن قلیچ ارسلان عز الدین ۶۰۰-

(۹) قلیچ ارسلان بن سلیمان ۶۰۱-

غیاث الدین کے خسرو (دوبارہ) ۶۰۷ -

(۱۰) عز الدین کی کاؤس بن ملک شاہ ۶۱۶ -

(۱۱) علاء الدین کے قبا و بن ملک شاہ ۶۳۴ -

(۱۲) غیاث الدین کے خسرو بن کے قبا و ۶۴۳ -

(۱۳) عز الدین کے کاؤس بن کے خسرو ۶۵۵ -

(۱۴) رکن الدین قلیج ارسلان بن کے خسرو ۶۸۲ -

(۱۵) غیاث الدین کب خسرو بن قلیج ارسلان ۶۸۲ -

(۱۶) غیاث الدین مسعود بن کی کاؤس ۶۹۱ -

(۱۷) علاء الدین کے قبا و ۷۰۰ -

اس کے وارث آل عثمان ہوئے۔ جو بحمد اللہ اب تک سلطنت اور خلافت اسلامی کا علم سنبھالے ہوئے ہیں۔

ان میں سے خلافت بغداد کا تعلق سلاجقہ عظمیٰ اور ان کے بعد سلاجقہ کردستان کے ساتھ تھا جو عراق پر اگر مسلط ہو گئے تھے۔ یہ تعلق ۷۴۷ھ سے جب تک کہ طغرل بغداد میں داخل ہوا ۷۵۹ھ تک رہا۔

طغرل چونکہ سنی تھا اس وجہ سے اس نے خلافت اور خلیفہ کا بڑا احترام رکھا۔ یہاں تک کہ ان کے ساتھ قرابت کے تعلقات بھی قائم کئے۔ پہلے اپنی بھتیجی ارسلان خاتون بنت داؤد خلیفہ کے ساتھ بیاہی پھر خود اسکی بیٹی کے ساتھ اپنی شادی کی درخواست کی۔ چونکہ یہ امر غیر معمولی تھا اس لئے خلیفہ کو بہت پس و پیش ہوا۔ لیکن آخر میں منظور کر لیا۔ اور عمید الملک کو وکیل بنا کر بھیجا۔

مقام تبریز میں شعبان ۷۷۷ھ میں اس عقد کی رسوم ادا ہوئیں۔

حادثہ بسا سیری

۷۷۷ھ میں بسا سیری نے نورالدولہ دبیں کو اپنے ساتھ متفق کر کے قریش بن بدران عقیلی پر حملہ کیا۔ وہ سلطان طغرل کے بھتیجے قطلمش کو اپنے ساتھ لے کر مقابلہ کے لئے نکلا۔ میدان سنجار میں صف آرائی ہوئی۔ بسا سیری غالب آگیا۔ یسنکر طغرل فوراً بغداد سے روانہ ہوا۔ جنگ قتال کے بعد جزیرہ سے بلاد موصل تک قبضہ کیا۔ وہاں اپنے بھائی ابراہیم نیال کو مقرر کر کے ۷۷۹ھ میں بغداد میں واپس آیا۔ خلیفہ نے اس کے سر پر تاج رکھا اور عمامہ بھی باندھا جو اس امر کی طرف اشارہ تھا کہ یہ عرب اور عجم دونوں کا بادشاہ ہے پھر سات خلعت دیکر ملک المشرق والمغرب کا خطاب عطا فرمایا۔ طغرل نے تبرکاً دوبارہ خلیفہ کے ہاتھوں کو بوسہ دیا اور اپنی آنکھوں پر رکھا۔

ابراہیم نیال نے موصل میں خود مختاری کا اعلان کر دیا۔ اور بلاد جبل کی طرف لشکر لے کر بڑھا۔ طغرل اس کے تعاقب میں گیا۔ مصریوں نے موقع پا کر بسا سیری کو فوج دیکر بھیجا۔ جب وہ بغداد کے قریب آیا تو چونکہ وہاں کوئی فوج نہیں تھی۔ اس لئے خلیفہ نے بھاگ کر عربی رئیس قریش بن بدران عقیلی کے پاس پناہ لی۔ اس نے اپنے چچا زاد بھائی مبارکش کو جو نہایت دیندار تھا خلیفہ کے ساتھ کر دیا۔ تاکہ بادیہ میں کسی محفوظ مقام میں لیجا کر رکھے۔

بسا سیری نے بغداد میں داخل ہو کر فاطمی خلافت کا علم بلند کر دیا۔ مستنصر علوی کا خطبہ پڑھا اور اذان میں **حی علی الخیر العمل** کا اضافہ کیا۔

طغرل نے جا کر ابراہیم کو گرفتار کیا۔ اور ۴۵۴ھ میں اس کو کمان کی تانت سے پھانسی دلوائی۔ پھر بغداد کی طرف پلٹا۔ راستہ ہی میں سے امام اہل سنت ابو بکر احمد بن محمد کو جو ابن فورک کے نام سے مشہور تھے قریش بن بدر بن کے پاس بھیجا کہ خلیفہ کی حفاظت اور حمایت کے لئے اسکا شکریہ ادا کریں اور واپس لائیں۔ ذی قعدہ ۴۵۲ھ میں سلطان اور خلیفہ دونوں بغداد میں پہنچے۔ بسا سیری خوف سے بھاگ گیا تھا۔ سلطان نے اس کے تعاقب میں فوج بھیجی جو اس کا سر کاٹ کر بغداد میں لائی۔

طغرل نے بغداد کے سارے انتظامات درست کئے۔ وہاں ایک تختہ مقرر کر دیا۔ اور خود رے میں آکر اسی کو اپنا پایہ تخت قرار دیا۔ وہیں ۸ رمضان ۴۵۴ھ میں یوم جمعہ کو انتقال کیا۔

الب ارسلان

ان کے بعد وزیر عمید الملک نے اس کے بھتیجے سلیمان کو سلطان بنانا چاہا۔ لیکن عضد الدولہ ابو شجاع الب ارسلان محمد بن داؤد بن میکائیل بن سلجوق اپنی قوت سے تخت پر آگیا۔ یہ نیک نہاد اور عالی حوصلہ بادشاہ تھا۔ اس نے اپنی وزارت کے لئے نظام الملک طوسی کو منتخب کیا۔ جس کا نام وزراء کی تاریخ میں ممتاز ہے۔

الب ارسلان کے عہد میں ملک روم نے منیج پر چڑھائی کی اور وہاں کے سپاہیوں کو ہلاک کر کے باشندوں کو قتل و غارت کیا۔ الب ارسلان خود فوج لیکر چلا۔ راہ میں معلوم ہوا کہ رومیوں کا لشکر کثیر التعداد ہے اور وہ منیج

سے خلاط کے محاصرہ کے لئے بڑھ رہے ہیں۔ اس لئے آذر بیجان کاراستہ اختیار کیا۔

پہلے رومیوں کی بیس ہزار فوج خلاط پر آئی۔ ذی قعدہ ۶۳ھ میں وہاں کے سپاہ نے نکل کر اس کو شکست دی۔ لیکن جب سارادومی لشکر پہونچ گیا تو وہ شہر میں محصور ہو گئی۔ رومیوں نے ملاز کر دو کی چھاؤنی پر بھی قبضہ کر لیا۔

سلطان منزل بمنزل سرعت کے ساتھ جابجا تھا اور اپنی فوج کا بھی انتظام نہیں کرتا تھا۔ اس کی آرزو یہ تھی کہ اس جنگ میں شہادت سے سرخرو ہو۔ ۶ ذی قعدہ یوم پنجشنبہ کو پہونچ کر ملاز کر دو اور خلاط کے وسط میں فساد ہوا۔ اسی روز رومی بادشاہ کے نام خط لکھا کہ اگر تم صلح کرنا چاہو تو ہم آمادہ ہیں۔ ورنہ اللہ کے بھر دسہ پر جنگ کریں گے۔ اس نے سفیر سے کہا کہ اس خط کا جواب میں رے میں پہونچ کر دوں گا۔ اس پر مسلمانوں کے دلوں میں جوش حمیت کے شعلے بھڑک اٹھے۔

علامہ ابو نصر محمد بن عبد الملک بخاری نے جو عسکر شاہی کے امام تھے سلطان سے کہا کہ چونکہ تم جہاد کے لئے آئے ہو اور اللہ تعالیٰ کا وعدہ حق ہے کہ وہ مجاہد کو فتح عطا فرمائے گا۔ اس لئے بہتر یہ ہے کہ کل بعد نماز جمعہ ان کے مقابلہ میں بڑھو۔ تاکہ اہل اسلام کی دعائیں تمہارے ساتھ ہوں چنانچہ دوسرے دن سلطان نے نماز جمعہ کے بعد فوج کو باقاعدہ مرتب کر کے چار حصوں میں تقسیم کیا۔ سب سے پہلے خود رومیوں کے مقابلہ میں پہونچا جب آتش جنگ خوب شعل ہوئی تو دوسری

فوج پیچھے سے آگئی۔ رومی منتشر ہونے لگے۔ یہاں تک کہ چاروں فوجوں نے ان کو گھیر کر سخت ہزیمت دی اور بادشاہ روم کو پکڑ لیا۔ قیدیوں اور مال غنیمت کا کچھہ شمار نہ تھا۔ گھوڑوں اور ہتھیاروں کی قیمتیں گھٹ گئیں۔ ایک ایک دینار پر تین زبریں فروخت ہوئیں۔ بار برداری کی تین ہزار گاڑیاں ملی تھیں۔ اور ایک منجھنق ہاتھ آئی تھی۔ جس میں بارہ سو آدمی لگتے تھے۔ مسلمان مظفر منصور واپس آئے۔ رومی اس کے بعد سے نواح آرمینینہ پر حملہ آور نہیں ہوئے۔

سلطان الپ ارسلان کا زمانہ عروج کا تھا۔ اس میں فوجی قوت بڑھی اور علمی ترقیاں بھی ہوئیں۔ وزیر نظام الملک بغداد میں ۵۵۰ھ میں مدرسہ نظامیہ قائم کیا۔ جس میں شیخ ابوالسحاق شیرازی رئیس فقہاء شافعیہ درس دیتے تھے۔ اسکو دیکھ کر شرف الملک ابوسعید محمد بن منصور مستوفی المملکت نے امام ابوحنیفہؒ کے مزار پر حنفیہ کے لئے ایک مدرسہ بنوایا۔

۵۶۵ھ میں الپ ارسلان فوج کشی کر چین کی فتح کے لئے روانہ ہوا۔ لیکن دریائے جیوں سے پار اتر کر ۶ ربیع الاول کو انتقال کر گیا۔ اور یہ آرزو پوری نہ ہو سکی۔ مرنے کے وقت اس نے کہا کہ میں جس جنگ میں گیا ہمیشہ میرا اعتماد اور توکل اللہ تعالیٰ پر رہا۔ مگر یہاں جب ایک ٹیلہ پر کھڑے ہو کر میں نے اپنی فوج کا جائزہ لیا تو میرے دل میں یہ خیال پیدا ہو گیا کہ اب دنیا میں کوئی میرا مقابلہ نہیں کر سکتا ہے۔ میں یقیناً سارے ملک چین کو فتح کر لوں گا۔ غالباً یہی خیال میری ناکامی کا باعث ہوا۔

الپ ارسلان کے بعد اس کا ولی عبدالجلال الدولہ ابو الفتح ملک شاہ تخت نشین ہوا۔ اس کے آغاز عہد میں خلیفہ قائم نے ۳۱۳ شعبان ۴۶۷ھ مطابق ۲ اپریل ۱۰۷۵ء میں وفات پائی۔

مقدمہ (۲۷)

خلافت ۳ شعبان ۴۶۷ھ سے ۵ محرم ۴۷۸ھ تک ۱۹ سال ۴ ماہ ۲۲ روز
ابو القاسم عبداللہ بن فضیر ابو العباس محمد بن قائم بامر اللہ۔
خلیفہ قائم کا بیٹا ذخیرہ اس کی زندگی ہی میں فوت ہو گیا تھا۔ چونکہ اسکے
کوئی دوسری اولاد نہ تھی اس لئے لوگوں کو خیال ہوا کہ اب قادر باللہ کی نسل
سے خلافت کا خاتمہ ہو گیا۔ اور اس سے سخت خلل کا اندیشہ تھا۔ کیونکہ دیگر بنی
عباس جو خلفاء سابقین کی اولادیں سے تھے عام لوگوں میں مخلوط ہو گئے تھے۔
اور انکی کوئی امتیازی حیثیت اور ہیبت باقی نہیں تھی۔ لہذا ان میں سے کسی کو
منتخب کرنا دشوار تھا۔ مگر ذخیرہ کے مرنے کے بعد یہ معلوم ہوا کہ اس کی ایک ارسی کنیز
ارجوان نامی حاملہ ہے۔ اس کے شکم سے چند ماہ کے بعد عبداللہ پیدا ہوا۔
جب یہ سن بلوغ کو پہنچا تو قائم نے اس کو اپنا ولی عہد بنایا۔ اسکی وفات کے
بعد ۳ شعبان ۴۶۷ھ کو اس کے ہاتھ پر خلافت کی بیعت ہوئی۔

یہ قومی دل اور مصلح تھا۔ بغداد میں مغنیات اور مفسدات کی بڑی
کثرت تھی سب کو نکلوا دیا۔ کبوتر بازی یک قلم بند کرادی۔ جاموں کے نابدانوں
کے لئے جو جہلہ میں گرتے تھے حوض بنوا دیئے۔ ان اصلاحات کی وجہ سے

اس کی ذات سے خلافت کی گری ہوئی شان کسی قدر بلند ہوئی۔ اس کے عہد میں نہایت ارزانی اور رزق کی فراوانی تھی۔ متعین دہائے محلے بھی آباد ہو گئے۔

ملک شاہ

ملک شاہ نہایت عادل۔ دیندار۔ عالی رتبہ اور بلند حوصلہ بادشاہ تھا۔ آل سلجوق میں اس کا عہد ہر لحاظ سے ممتاز ہے جس طرف اس نے رخ کیا۔ فتح اور کامیابی حاصل کی۔ انطاکیہ سے قسطنطنیہ تک رومیوں کو پسپا کرنا ہوا چلا گیا۔ اور ان کے ملک میں جابجا تقریباً پچاس منبر قائم کئے۔ قیصر نے ایک ہزار دینار سالانہ جزیہ پر صلح کی۔ اور ان تمام فتوحات میں دو ماہ سے زائد نہیں صرف ہوئے۔

مشرق میں سمرقند کو فتح کر کے وہاں کے خان کو گرفتار کر لیا۔ وہ اس کا زمین پوش سر پر لئے ہوئے رے تک ہمراہ آیا۔ وہاں پہونچ کر پھر سمرقند اس کو بخش دیا۔ دوسرے سال اوزگند پر قبضہ کیا۔ اس کے قرب و جوار کے تمام امرا نے ہدیے اور اطاعت نامے بھیجے۔

نظام الملک

سلطنت کی یہ ساری عظمت و شان حقیقت میں وزیر کبیر خواجہ بزرگ ابوعلی حسن قوام الدین نظام الملک طوسی کی بدولت تھی جس کی تدبیر اور ہدایت کی قابلیت سے سارے ملکی اور فوجی انتظامات درست ہوئے تھے۔

خواجہ نظام الملک بہت بڑا عالم اور علم دوست تھا۔ اس کا دربار فقہاء فضلاء صلیحاء اور اہل ادب سے معمور رہتا تھا۔ اس نے تمام سلطنت میں اس

نظامیہ قائم کئے۔ اور ان کے اخراجات کے لئے خزانہ سے رقمیں منظور کیں جس وقت اذان سنتا تھا خواہ کیسے ہی ضروری کام میں مصروف کیوں نہ ہو چھوڑ کر اٹھ جاتا تھا۔ اور پڑھ کر اس کو انجام دیتا تھا۔ بہت سے ناجائز محاصل جو پہلے بادشاہوں کے زمانوں میں لگائے گئے تھے اٹھا دیئے۔ اس سے پہلے وزیر عمید الملک کندری نے سلطان طفعل کے عہد میں منبر وچرافضیوں اور ان کے ساتھ اشعریوں پر بھی لعنت بھیجنے کا دستور نکالا تھا۔ جس کی وجہ سے بہت سے ائمہ مثلاً امام الحکرین استاد امام عزالی اور ابوالقاسم قشیری وغیرہ ترک وطن کر کے حجاز میں چلے گئے تھے نظام الملک نے اس کو بند کیا۔ اور ان لوگوں کو واپس بلا لیا۔

حقیقت یہ ہے کہ یہ وزیر اپنی عقل و تدبیر کی وجہ سے دولت سلجوقیہ کی پیشانی کا نور تھا۔ اصول جہانداری پر فارسی زبان میں سیاست نامہ اسی کی تصنیف ہے۔ جواب تک علماء اور ادباء میں مقبول ہے لیکن حاسدوں و غمازوں سے آخر میں شکایتیں کر کے ملک شاہ کو اس کی طرف سے بدگمان کر دیا۔ اس نے نظام الملک کو لکھا کہ تم میرے ملک پر مسلط ہو گئے اور اس کو اپنے قرابت مندوں میں تقسیم کر رہے ہو۔ اب مجھے اجازت دو کہ میں وزارت کی دادات تمہارے سامنے سے اٹھا کر کسی دوسرے شخص کے آگے رکھ دوں۔ اور اہل ملک کو تمہاری طویل حکومت کے ملال سے نجات دلواؤں۔

جو لوگ اس فرمان کو لے کر آئے تھے ان سے نظام الملک نے کہا کہ یہ دادات موجود ہے۔ لیکن سلطان سے کہہ دو کہ اسی کے ساتھ اس کا تاج

وانستہ ہے۔ اگر آج یہ میرے سامنے سے اٹھ گئی تو کل اس کے سر پر تاج بھی نہیں رہے گا۔

ملک شاہ کو اس کا یہ جواب گراں گزرا۔ اسی اشارے میں شہنشاہ نظام الملک کو ایک باطنی لمحہ نے قتل کر ڈالا۔ عجیب بات یہ ہے کہ اس کے بعد ملک شاہ بھی ۳۳ دن سے زیادہ زندہ نہیں رہا۔ اور اس کی موت سے آل سلجوق کی شوکت ختم ہو گئی۔ کیونکہ وہ باہمی جنگوں میں مصروف ہو گئے۔

ملک شاہ کے زمانہ میں اس کے نام کا خطبہ حدود چین سے شام تک اور شمال سے یمن تک پڑھا جاتا تھا۔ وہ اپنی زندگی میں کسی مقصد میں ناکام نہیں ہوا۔ سارے قلمرو میں عدل و انصاف کی وجہ سے امن اور خوش حالی تھی۔ نہریں کھودی گئیں۔ پل بنائے گئے۔ جامع مسجدیں آباد ہوئیں۔ مدرسے تعمیر کئے گئے۔ مکہ کے راستوں میں جابجا رباط اور لنگر خانے قائم ہوئے اور اسلامی شوکت ہمسایہ سلطنتوں پر غالب آ گئی۔

ملک شاہ کے چار بیٹے تھے۔ برکیاروق، محمد، سنجر اور محمود جو سب چھوٹا تھا۔ اس کی والدہ ترکان خاتون تھی جو سلطان کی عزیز ترین بیوی تھی اور جس کی بیٹی خلیفہ مقتدی کے ساتھ بیاہی گئی تھی۔ اس وجہ سے خلیفہ اور ترکان خاتون دونوں محمود کی ولیعہدی چاہتے تھے۔ لیکن برکیاروق جو بڑا بیٹا تھا اور جس کو نظام الملک ولی عہد بنا گیا تھا مالیک نظامیہ کی امداد سے تخت نشین ہو گیا۔ خلیفہ مقتدی کے پاس اعلان بھیجا گیا۔ مگر وہ اس پر دستخط کرنے سے قبل اچانک انتقال کر گیا۔ اس کی وفات ۵۷۷ھ میں ہوئی۔

مستظہر (۲۸)

خلافت ۵ محمد ۸۷۷ھ سے ۶۱۶ ربيع الاول ۱۲۵۷ھ ہجری تک

۲۵ سال ۳ ماہ ۱۱ روز

مقتدی کے بعد اس کا بیٹا ابو العباس احمد مستظہر باللہ خلیفہ ہوا۔ یہ بڑا نیک فیاض اور مستقل مزاج تھا۔ سب کو خوش رکھتا تھا۔ کسی کی تکلیف اس کو گوارا نہ تھی۔ اس کا سارا عہد اہل بغداد کے لئے آرام اور راحت کا زمانہ تھا۔ خطابہت پاکیزہ لکھتا تھا۔ اور ادب و شعر میں مہارت رکھتا تھا۔

برکیاروق

اس نے اپنے آغاز عہد میں نظام الملک کے بیٹے عز الملک کے وزارت اور اس کے بھائی عبد الرحیم کو منصب طغراء عطا کیا۔ علی بن ابو علی قسی کو مستوفی الممالک بنایا۔ لیکن یہ سب کے سب ناکارے اور شراب خوار تھے خود برکیاروق بھی دن رات لہو و لعب میں مبتلا رہتا تھا۔ یہ دیکھ کر سلطان قنقش ارسلان فرمانروائے دمشق نے جزیرہ۔ موصل۔ دیار بکر۔ اور آذربایجان پر قبضہ کر لیا۔ پھر برکیاروق سے سلطنت چھین لینے کے ارادہ سے آگے بڑھا۔ لیکن اُس کے متصل پہونچ کر شہر میں شکست کھا کر مقتول ہو گیا۔

اس کا سبب یہ تھا کہ برکیاروق نے خواب غفلت سے بیدار ہو کر مؤید الملک ابو بکر عبداللہ کو جو نظام الملک کے بیٹوں میں سب سے زیادہ لائق تھا وزارت پر بلا لیا۔ اس کے حسن تدبیر سے کامیابی حاصل ہوئی چنانچہ جس وقت وہ

برکیاروق کو اس فتح کی مبارکباد دینے کے لئے گیا۔ برکیاروق نے کہا کہ یہ فتح تمہاری کوشش اور برکت سے حاصل ہوئی ہے۔ مگر باوجود اس کے دونوں میں صفائی نہ رہ سکی۔ کیونکہ برکیاروق کی والدہ زبیدہ خاتون امور سیاست میں ذلیل ہو گئی۔ نظام الملک کے دوسرے بیٹے فخر الملک نے اس کے پاس ہدیے اور تحفے بھیج بھیج کر اپنا رسوخ پیدا کیا۔ پھر اپنے بھائی مؤد الملک کی شکایتیں کیں جن کی وجہ سے اس نے برکیاروق کو مخالف بنادیا۔ اس نے مؤد الملک کو قید کر کے فخر الملک کو وزارت دی۔

مؤد الملک اپنی تدبیروں سے قید سے نکل کر محمد بن ملک شاہ والی اران کے پاس پہونچا۔ اس نے اس کی تعظیم و تکریم کی اور وزارت سپرد کر دی۔ مؤد الملک نے اس کو برکیاروق پر حملہ کرنے کے لئے آمادہ کیا۔ وہ تیار ہو کر اصفہان کی طرف بڑھا اور وہاں قبضہ کر لیا۔ برکیاروق نے بھی فوج بھیجی۔ فریقین میں ۴۹۱ھ سے ۴۹۶ھ تک متواتر پانچ سال جنگ ہوتی رہی۔ جس سے ملکی نظام کا شیرازہ بکھر گیا۔ اور رعایا ننگ آ گئی۔

کیفیت یہ تھی کہ رے۔ جبل۔ طبرستان۔ غوزستان۔ فارس۔ دیاربکر اور حریمین میں برکیاروق کے نام کا خطبہ جاری تھا۔ اور آذربائیجان۔ اران۔ آرمینیہ۔ اصفہان اور عراق میں محمد کا۔ بطاح میں کہیں اس کا اور کہیں اس کا۔ اور بصرہ میں دونوں کا۔ سنجر بن ملک شاہ نے مشرق میں حدود جرجان سے ماوراء النہر تک اپنے نام کا خطبہ شروع کر دیا۔ یہ اتبری دیکھ کر فرنگی ملک شام پر بیت المقدس کے لئے حملے کرنے لگے۔ اس وجہ سے بعض

دانشمند اور عقیل امراء نے برکیاروق اور محمد میں صلح کرادی اور دونوں کے حدود قائم کر دیے۔

برکیاروق اس کے چند روز کے بعد ۲ ربیع الاول ۳۹۸ ہجری

میں انتقال کر گیا۔

ملک شاہ ثانی اور سلطان محمد

برکیاروق کی وفات کے بعد امراء نے اس کے بیٹے ملک شاہ ثانی کی

سلطنت کا اعلان کیا۔ محمد نے چڑھائی کی۔ برکیاروقی، ارا جنگ کرنی چاہتے

تھے مگر اپنی قوت کو کم دیکھ کر مقابلہ کے لئے نہیں آئے سلطان محمد بلا مناہت

تخت پر قابض ہو گیا۔ لیکن وزراء اچھے نہیں منتخب کر سکا اس وجہ سے ملک

میں بد نظمی اور شورشن پھیلی۔ ۴۲۴ ہجری ۳۸۵ھ کو وہ انتقال کر گیا۔ اس کے

چند ماہ کے بعد مستظہر نے بھی وفات پائی۔

مستظہر باللہ کے عہد میں اسلامی ممالک میں بڑے بڑے حادثات اور واقعات

ہوئے مشرق میں فرقہ باطنیہ کا ظہور ہوا۔ جنہوں نے اپنی سفاکیوں اور خونریزیوں

سے ایک عام تہلکہ مچا دیا۔ اور مغرب میں صلیبی جنگ شروع ہوئی۔ چونکہ ان دونوں کی

تعلق مصر کی خلافت فاطمیہ کے ساتھ ہے۔ کیونکہ باطنیہ ان کے حامی تھے اور

فرنگی ان کے دشمن۔ اس لئے اس کی تفصیل خلافت فاطمی کے مورخ کا فرض

ہے ہم یہاں صرف اجمالی کیفیت لکھتے ہیں۔

باطنیہ

فاطمیہ نے جب مغرب میں اپنی دولت قائم کر لی تو چاہا کہ مشرق میں بھی

اس کے حدود کی توسیع کریں۔ تاکہ تمام عالم اسلامی میں انکی خلافت مسلم ہو جائے۔ شروع سے ان لوگوں نے جو طریقہ اختیار کیا تھا وہ دعوت اور تبلیغ کا تھا۔ یعنی اپنے مریدین کو خاص تعلیمات دے کر جن میں ان کی امامت کی دعوت سب سے مقدم ہوتی تھی۔ ممالک میں بھیجتے تھے کہ خفی طور پر لوگوں کو ان کی تلقین کریں۔ تبلیغ میں مہارت حاصل کرنے کے لئے مصر میں ایک باقاعدہ نظام مرتب کیا تھا۔ جس کے سرغنہ کا لقب داعی الدعاة ہوتا تھا اور اس کا درجہ قاضی القضاۃ کے برابر بلکہ اس سے بڑھ کر سمجھا جاتا تھا۔ وہاں داعیوں کو طریق دعوت اور اسرار تبلیغ کی تعلیم دے کر اسلامی صوبوں میں روانہ کر دیتے تھے۔

خلفاء فاطمین کی نگاہیں خراسان اور ایران پر جو شیعیت کا گہوارہ رہ چکے تھے لگی ہوئی تھیں۔ مصر پر قابض ہونے کے بعد سب سے پہلے انھوں نے اپنے دعاۃ انھیں ممالک میں بھیجے۔ یہاں بنی بویہ کے عہد تک جا بجا اصحاب برید و اخبار متعین تھے جو ہر قسم کی اطلاعات دیا کرتے تھے۔ اس لئے ان کے زمانہ میں یہ کامیاب نہ ہو سکے لیکن الپ ارسلان نے جاسوسی کے صیغہ کو توڑ دیا۔ نظام المملکت اس سے کہا بھی کہ سلطنت کے لئے اس کی سخت ضرورت ہے مگر اس نے جواب دیا کہ ہر شہر میں ہمارے دوست بھی ہیں اور دشمن بھی ممکن ہے کہ ارباب غرض دوست کو دشمن یا دشمن کو دوست کی شکل میں دکھلائیں اس لئے میں اس بات کو جائز نہیں رکھتا۔ اس وقت سے باطنیہ کو موقع مل گیا۔ اور انھوں نے اپنی تبلیغ کا جال پھیلا دیا۔

سب سے پہلے اس کا ظہور سادہ میں ہوا۔ جو رے اور ہمدان کے درمیان

واقع ہے۔ وہاں کے شہنشاہ نے دو باطنیوں کو گرفتار کیا۔ لیکن لوگوں نے سفارش کر کے چھڑا لیا۔ اس کے بعد ان لوگوں نے وہاں ایک مؤذن کو اپنے مقاصد کی تبلیغ کی۔ اس نے ماننے اور ساتھ دینے سے انکار کیا۔ ان کو خطرہ ہوا کہ کہیں خیمہ سی نہ کرے۔ اس لئے اس کو قتل کر ڈالا۔ یہ پہلا خون تھا جو مشرق میں انھوں نے بہایا۔

اصفہان اور نیشاپور کے وسط میں ایک قصبہ قائم ہے اس کا نام اس جماعت میں شامل ہو گیا۔ یہ لوگ اس کے پاس جمع ہوئے۔ اسی اثنا میں کرمان کا قافلہ تجارت اس طرف سے گذرا۔ نکلکر اس کو لوٹ لیا۔ اور کل کاروانیوں کو قتل کر ڈالا۔ صرف ایک ترکمانی شخص کسی طرح بچ نکلا۔ اس نے قائن میں جا کر فریاد کی۔ لوگ مدد کے لئے گئے لیکن باطنیوں کی جماعت کو مغلوب نہ کر سکے۔

اس فرقہ نے جابجا خاص کر نواحی اصفہان میں غارتگری شروع کر دی۔ اور اپنی قوت کو بڑھا کر وہاں ملک شاہ کے تعمیر کردہ قلعہ پر قبضہ کر لیا۔ ان کا داعی اعظم احمد بن عبد الملک بن عطاش تھا۔ اس کے سر پر شاہانہ تاج رکھا۔ اور بہت مال غنیمت لاکر جمع کیا۔

حسن بن صباح جو ہندوستان میں بڑا نام تھا ابن عطاش کے مریدوں میں داخل ہو گیا اس نے اس کو مصر میں بھیج دیا وہاں اصول دعوت کی تعلیم حاصل کی۔ اور خلیفہ فاطمی مستنصر سے مل کر مرد میں آیا۔ کہ سیف و قلم سے اس جماعت کی مدد کرے۔ سب سے پہلے ایک گروہ

کے ساتھ قلعہ الموت پر قبضہ کر لیا۔ جو ساحل بحر فزویں پر ایک محفوظ کوہستان میں واقع تھا۔ نظام الملک نے فوج بھیجی جس نے چاروں طرف سے محاصرہ کر لیا اور رسی کی آمد روک دی۔ حسن بن صباح نے اپنے ایک آدمی کو بھیجا۔ جس نے جا کر اچانک نظام الملک کو قتل کر ڈالا۔ وزیر کے قتل کے بعد فوج محاصرہ اٹھا کر واپس چلی آئی۔

باطنیوں کو اب آزادی مل گئی۔ انھوں نے قہستان اور طیس وغیرہ پر بھی تسلط کیا۔ اور ابھر کے متصل دسہم کوہ کے نامی اور محفوظ قلعہ کو قبضہ میں لا کر اپنا ماوے اور بلجا بنایا۔ نیز اس کے اطراف کے قلعہ بھی لے لئے۔

روسا باطنیہ اپنے مریدوں کو موت کے متعلق عجیب و غریب تلقینات کرتے تھے جن کے اثر سے ان میں کا ایک شخص باوجود اس یقین کے کہ وہ ضرور قتل کر دیا جائے گا۔ بے خوف ہو کر اپنے متعدد مخالفین پر ٹوٹ پڑتا تھا اور حبکو مارنا چاہتا تھا اس کا کام تمام کر دیتا تھا۔ اس وجہ سے ان کا رعب دلوں پر چھا گیا۔ اور ہر طبقہ کے لوگ ان سے ڈرنے لگے۔ وہ چونکہ ایک مخفی جماعت تھی۔ اس لئے اور بھی فتنہ برپا ہو گیا۔ لوگ باہم ایک دوسرے کے ساتھ بدگمانی رکھنے لگے۔ اور دوست و دشمن کی تمیز جاتی رہی چنانچہ تیران شاہ پسر توران شاہ بن قدرت بک کو رعایا نے باطنی سمجھ کر ملحد قرار دیا اور مقام بروسیو سے اسکو نکال کر ارسلان شاہ کو بلا لیا۔ درباریوں کو اپنے دشمنوں سے انتقام لینے کے لئے باطنیت کی تہمت لگا دینا آسان ہو گیا۔ کیونکہ سلاطین کو اپنی جانوں کا اس قدر خطرہ رہتا تھا کہ وہ اس قسم کے خفیہ

شبہ پر بھی لوگوں کو سزائیں دیدیتے تھے۔

سلطان برکیاروق کے بہت سے امراء کو باطنیہ نے مار ڈالا۔ اور
 یہاں تک ان کا خوف طاری ہو گیا کہ کوئی شخص بلا زرہ پہنے اور ہتھیار لگائے
 اپنے گھر سے نکلنے کی جرأت نہیں کرتا تھا۔ اسی درمیان میں سلطان محمد نے
 اسپر پورش کی۔ اور ہر طرف مشہور کیا کہ برکیاروق خود باطنی ہے۔ اس وجہ سے
 اس کی فوج اس کے اوپر الحاد کا شبہ کرنے لگی۔ لوگوں نے مشورہ دیا کہ تم
 باطنیوں پر لشکر کشی کرو۔ تاکہ یہ بدگمانی رفع ہو جائے۔ اس نے فوج لے کر
 چڑھائی کی۔ اور ان کی ایک جماعت کو گرفتار کر کے میدان میں لا کر قتل
 کر دیا۔ ان میں بہت سے لوگ ایسے بھی تھے جو بری تھے۔ لیکن ان کے
 دشمنوں نے ان پر تہمتیں لگا دی تھیں۔

عجیب تر۔ امر یہ ہے کہ علامہ کیابہر اس پر بھی جو مدرسہ نظامیہ بغداد
 کے نامور مدرس اور امام غزالی کے ساتھی تھے۔ بعضوں نے الحاد کی
 تہمت لگا دی۔ سلطان محمد نے ان کو پکڑ لیا۔ خلیفہ مستظهر نے فوراً عیان
 بغداد کو بھیجا۔ جنھوں نے ان کے صحت اعتقاد اور فضیلت علمی کی شہادت
 دی۔ اس وقت ان کی جان بچی۔

باطنیوں کی دراز دستی سے خراسان میں اضطراب عظیم پیدا ہو گیا
 اس وجہ سے ۹۴ھ میں سلطان سنجر کا سپہ سالار اعظم امیر برغش انیر
 حملہ آور ہوا۔ بہت سے بلخ وں کو قتل کر کے طبرک محاصرہ کیا۔ باطنیوں نے ایک
 بڑی رقم رشوت میں اس کو دیدی۔ اس لئے وہ محاصرہ اٹھا کر چلا گیا۔ ۹۷ھ

میں پھر دوبارہ گیا اور طبع کو فتح کر لیا۔ لیکن باطنیوں کا استیصال نہیں کیا بلکہ ان کے ساتھ مصالحت کر کے واپس آ گیا۔ انھوں نے پھر غارتگری شروع کر دی۔ اور اس سال ہند۔ سند۔ ماوراء النہر اور خراسان سے جو عظیم الشان متاع و جہجہ کے لئے جا رہا تھا۔ اس کو رے کے متصل لوٹ لیا۔ اور سب کو قتل کر ڈالا۔

سنہ ۳۵۰ھ میں جب سلطان محمد کے جھگڑے برپا ہوئے تو اس نے ان کے مٹانے کا تہیہ کیا۔ اور سب سے پہلے اصفہان کے قلعہ کا جہاں کارمیں ابن عطاش تھا محاصرہ کیا۔ رعایا میں سے ایک جم غفیر اس جہاد میں اس کے ساتھ تھا۔

باطنیہ جب تنگ آ گئے تو انہوں نے معسر سلطانی میں اس مضمون کا ایک استفتاء بھیجا۔

سادات فقہا اس بارے میں کیا فرماتے ہیں کہ ایک جماعت جو اللہ اس کے رسولؐ اور قیامت پر ایمان رکھتی ہے لیکن صرف سلطان وقت کی مخالف ہو اس کے ساتھ صلح جائز ہے یا نہیں۔

اکثر فقہاء نے جواز کا فتوہ دیا۔ لیکن بعضوں نے ناجائز کہا۔ فریقین مناظرہ کے لئے جمع ہوئے اور دیر تک بحث ہوتی رہی۔ علامہ ابو الحسن علی بن عبد الرحمن سمجانی نے جو فقہاء شافعیہ میں ممتاز تھے فرمایا کہ ان لوگوں کے ساتھ جنگ واجب ہے۔ اور صلح کسی طرح جائز نہیں۔ ہم نے مانا کہ وہ اللہ اور رسولؐ کو مانتے ہیں اور قیامت پر بھی ایمان رکھتے ہیں۔ لیکن جبکہ انہوں نے

امام مانا ہے وہ شرع شریف کے خلاف جو احکام دیتا ہے اس پر عمل کرنا بھی واجب سمجھتے ہیں۔ ایسی حالت میں ان کا خون قطعی مباح ہے۔

باطنیہ نے پھر درخواست بھیجی کہ جو لوگ ہمارے ساتھ صلح ناجائز قرار دیتے ہیں ان کو قلعہ میں بھیج دیجئے تاکہ ہمارے علماء کے ساتھ مناظرہ کریں سلطان نے فقیہ ابوالعلا صاعد بن یحییٰ حنفی قاضی اصفہان کی معیت میں چند علماء کو بھیج دیا۔ ان لوگوں نے جا کر مناظرہ کیا۔ مگر کوئی نتیجہ برآمد نہیں ہوا۔ کیونکہ باطنیوں کی غرض صرف یہ تھی کہ اس تدبیر سے وہ سلطانی فوج میں تفرقہ ڈال دیں۔ اور ان کے آدمیوں کو امراء کے قتل کا موقع مل جائے۔ چنانچہ ایک باطنی نے اس امیر پر جو جنگ میں سب سے زیادہ کوشاں تھا۔ آکر وار بھی کیا۔ مگر وہ بچ گیا۔ اور نہایت خیف زخم آیا۔

محاصرہ سختی کے ساتھ جاری رہا۔ باطنیوں نے لکھا کہ ہم کو امان دیدی جائے۔ کہ ہم اس قلعہ کو چھوڑ کر ارجان اور طیس کی طرف چلے جائیں یہ درخواست منظور کر لی گئی۔ لیکن ابن عطاش نے غداری کی۔ اور قلعہ کو خالی نہیں کیا۔ پھر جنگ شروع ہوئی۔ آخر میں وہ مع اپنے بیٹے کے گرفتار ہوا۔ ان دونوں کے سر کاٹ کر بغداد میں بھیج دیئے گئے۔ ابن عطاش کی بیوی نے قلعہ سے گر کر خودکشی کر لی۔

سلطان محمد نے اب حسن بن صباح پر جو ۲۶ سال سے الموت کے قلعہ پر قبضہ کر کے قرب و جوار کے دیار کو لوٹ مار سے تباہ کئے ہوئے تھا۔ لشکر کشی کی لیکن راہ میں بیمار ہو گیا۔ اس لئے خود نہ جاسکا اور امیر انوشترکین شیرگیر

والی سادہ کو بھیجا۔ اس نے ایک ایک قلعہ سے ان کو نکال کر آخر میں الموت کا محاصرہ کیا۔ باطنیہ شدت حصار سے تنگ آ گئے تھے۔ اور قریب تھا کہ قلعہ سپرد کر دیں۔ مگر اسی اثناء میں سلطان کی وفات کی خبر آ گئی جس کی وجہ سے فوج واپس چلی آئی۔

جنگ صلیبی

آل سلجوق نے جب قونیہ میں سلطنت قائم کر لی اور ایشیائے کوچک سے رومیوں کا تسلط اٹھا دیا تو ایک راہب بطرس نامی بابائے روم اور پاپس کے پاس فریاد لے کر پہونچا۔ اس نے اہل یورپ کو مذہب کے نام سے ارض مقدس اور آثار مسیحؑ کی حفاظت کے لئے براہِ نیختہ کیا۔ اور ان کے دلوں کو مسلمانوں کے خلاف غیظ و غضب سے بھر دیا۔ چنانچہ ۱۰۹۵ء مطابق ۱۰۹۶ء میں اگست کے مہینہ میں وہاں سے صلیبی فدائی بہت بڑی تعداد میں روانہ ہوئے۔ آگے آگے بطرس راہب تھا۔

مگر اس جمعیت کا نظام فوجی نہیں تھا۔ راستہ میں انھوں نے جا بجا لوٹ مار کی جس کی وجہ سے بلغاریا اور ہنگری کے باشندوں کے ساتھ لڑائیاں ہوئیں۔ ان میں سے زیادہ تر ہلاک ہو گئے یقینہ جب ایشیائے کوچک میں داخل ہوئے تو ان کو سلطان قلیج ارسلان کی فوجوں نے ختم کر دیا۔ ایک بھی بچ کر واپس نہ جاسکا۔

اس ناکامی کے بعد اہل یورپ نے دوسرے حملہ کا سامان کیا۔ اس میں تین لشکر شامل تھے۔

(۱) پہلا لشکر فرانسیسیوں کا تھا جن کا سردار گادفرے دیوک دی لورین تھا اس کے ساتھ فرانس اور آسٹریا کے متعدد امراء فوج تھے۔

(۲) دوسری فوج فلپ شاہ فرانس کے بھائی ہیموآف درمانڈ کی ہستی میں تھی۔

(۳) تیسرا گروہ خود روم سے تیار ہوا تھا۔ ان کا سرگروہ بوہمینڈ تھا جو اطالیہ کے مقام تارانٹ کا رئیس تھا۔

یہ تینوں جماعتیں جن کی مجموعی تعداد سات لاکھ سے کم نہ تھی۔ مصیبتیں اٹھاتی ہوئی قسطنطنیہ سے آبنائے کو عبور کر کے ایشیاء میں پہنچیں سلطان مقابلہ نہ کر سکا۔ انھوں نے آکر قونیہ کا محاصرہ کر لیا۔ تقریباً ۵۰ دن کے بعد وہ ان کے سپرد کر دیا گیا۔ اس کے بعد ان میں نا اتفاقی پیدا ہو گئی۔ جس کی وجہ سے باہمی خلفشار ہوا۔ اور بہت سے ہلاک ہو گئے۔ ان میں سے ایک امیر بالڈوین نامی جدا ہو کر جزیرہ فراتیہ کی طرف آیا اور مقام رہا پر قابض ہو گیا بقیہ انطاکیہ کی طرف بڑھے وہاں کا حاکم امیر باغیان تھا۔ اس نے مقابلہ میں نہایت شجاعت دکھائی۔ پورے نو مہینہ تک صلیبی محاصرہ کئے ہوئے پڑے رہے اور کچھ نہ کر سکے۔ آخر میں ایک بڑج کے محافظ کو رشوت دیکر بلالیا جس کی وجہ سے اندر داخل ہو گئے۔

دوران محاصرہ میں ان لوگوں نے امراء دمشق اور حلب کو خطوط لکھے کہ ہم صرف ان شہروں کے خواہاں ہیں جو رومیوں کے تھے۔ آپ سے ہم کو کوئی واسطہ نہیں ہے۔ مطلب اس سے یہ تھا کہ یہ لوگ اہل انطاکیہ کی مدد کو

آئیں چنانچہ ان سادہ لوحوں نے یہی کیا۔

فتح انطاکیہ کے بعد معرۃ النعمان پر قبضہ کیا۔ پھر بیت المقدس کی طرف بڑھے۔ یہ شہر آل سلجوق کی حکومت میں تھا۔ لیکن فاطمیوں نے انکو صلیبیوں کے مقابلہ میں مشغول پا کر اپنے ایک امیر افضل بن بدر جالی کو بھیج کر قبضہ کر لیا تھا تقریباً ڈیڑھ ماہ کے محاصرہ کے بعد صلیبیوں کے ہاتھ میں چلا گیا۔ اور وہ ۲۳ شعبان ۵۹۲ھ میں اس میں داخل ہو گئے۔ باشندوں کو بے دریغ تہ تیغ کیا۔ ان میں سے کچھ لوگ نالہ و فہر یاد کنان قاضی ابوسعید ہروی کے ساتھ بغداد پہنچے۔ وہاں ان خونی مظالم کو سنا کر امداد طلب کی۔ اس زمانہ میں برکیاروق اور سلطان محمد باہمی جنگ میں مشغول تھے۔ اس وجہ سے ان مظلوموں کو کوئی مدد نہیں مل سکی۔

فرنگیوں نے گاؤں و قریے کو بیت المقدس کا بادشاہ بنایا۔ لیکن اسنے اپنا لقب صرف محافظ قبر مسیح رکھا۔ اور تھوڑے دنوں کے بعد ۸ ارجولائی ۵۹۲ھ میں انتقال کر گیا۔ اس کا بھائی بالڈوین رہا سے آکر اس کا جانشین ہوا۔ اور اپنی جگہ اپنے بیٹے بالڈوین برگ کو چھوڑا جو عربی تواریخ میں برودیل لکھا جاتا ہے۔

اب اسلامی ممالک کے وسط میں اہل یورپ کی متعدد حکومتیں قائم ہو گئیں۔ بیت المقدس۔ انطاکیہ۔ اور رما وغیرہ۔ ان سب میں محترم بیت المقدس کی ریاست تھی۔

ان کی لڑائیاں مسلمانوں کے ساتھ ۵۹۹ھ سے ۶۹۹ھ دوسری تک

وفات مستظہر

۱۶ ربیع الاول ۱۲۵۱ھ میں مستظہر باللہ نے وفات پائی۔

مستش (۲۹)

خلافت ۱۶ ربیع الاول ۱۲۵۱ھ سے ۷ ارذیٰ قعدہ ۱۲۵۹ھ تک

۱۷ سال ۸ ماہ ایک دن

ابو المنصور الفضل سرشد باللہ بن مستظہر اپنے باپ کی وصیت کے مطابق اس کی وفات کے دن ۱۶ ربیع الاول ۱۲۵۱ھ مطابق ۷ اگست ۱۱۷۱ء کو خلیفہ ہوا۔

سلطان محمود و سنجر

اس کے آغاز عہد میں سلطان محمود بن ملک شاہ فرما زدا تھا۔ اس نے اپنے چچا سنجر بادشاہ سے کو لکھا کہ تم مازندران مجھ کو دیدو۔ وہ اس طلب سے برہم ہو گیا۔ فریقین کی طرف سے جنگ کا سامان ہوا۔ اور سادہ کے متصل لڑائی ہوئی۔ محمود نے شکست کھائی۔ جس وقت یہ خبر بغداد میں پہونچی۔ خلیفہ نے خطبہ سے اس کا نام نکال کر سنجر کا نام داخل کر دیا۔

سنجر کی والدہ جو محمود کی دادی تھی زندہ تھی۔ اس کی سفارش سے سنجر نے پھر اس کا ملک اس کو واپس دیدیا۔ اور اپنا ولی عہد بنایا۔ یہ امر اس کے بھائی مسعود کو جو موصل اور آذربایجان کا رئیس تھا ناگوار گذرا۔ کیونکہ وہ اپنی سلطنت

کی تدبیر میں تھا۔ اس نے اپنے وزیر ابو اسماعیل طغرانی کے مشورہ سے محمود پر جو اصفہان میں تھا فوج کشی کی۔ اسد آباد میں میدان کارزار گرم ہوا۔ محمود نے دن بھر نہایت ثابت قدمی سے مدافعت کی۔ شام کو حملہ کر کے مسعود کو شکست دیدی۔ طغرانی پکڑا گیا۔ اس کے قتل کا حکم دیا۔ اور کہا کہ اس کی بد باطنی سے یہ جنگ پیش آئی۔ یہ وزیر مشہور انشا پر داز اور شاعر تھا۔

پھر مسعود کو بلایا۔ جب وہ آیا تو اس کے ساتھ سلوک مہربانی کی۔ خلیفہ مترشد نے سلجوقیوں کی باہمی نزاعوں میں موقع پا کر کچھ طاقت پیدا کر لی۔ اور مخالفین کے مقابلہ میں فوج کشی کرنے لگا۔ آل سلجوق کے شخہ کو بھی بغداد سے نکال دیا۔ اس نے جا کر سلطان محمود سے شکایت کی۔ وہ بغداد کی طرف آیا۔ خلیفہ اپنی فوج اور عوام الناس کو لے کر مقابلہ کے لئے نکلا۔ مگر جب طاقت نہ دیکھی تو صلح کر لی۔ خلیفہ کے دشمنوں نے سلطان محمود کو مشورہ دیا کہ بغداد میں آگ لگا دے۔ اس نے کہا کہ یہ ایسا کام ہے کہ اگر سارے عالم کی سلطنت بھی مجھ کو مل جائے تو میں نہیں کروں گا۔

سلطان جب شہر میں داخل ہوا تو خلیفہ نے خلعت اور عربی گھوڑے اس کے سامنے پیش کئے۔ تقریباً دو ماہ کے قیام کے بعد ۵۲۱ھ میں وہاں سے واپس چلا آیا۔

باطنیہ

یہ ہم پہلے لکھے آئے ہیں کہ اصفہان میں ابن عطاش باطنی کی جماعت کو سلطان محمد نے فنا کر دیا تھا۔ لیکن الموت ولے رہ گئے تھے جو ۲۲ھ میں سلطان

محمود نے ان کا استیصال کر دیا۔ اس نے ۲۵ھ میں وفات پائی نہایت
جلیم و کریم تھا۔

سلطان مسعود و طفعل ثانی

سلطان محمود کی وفات کے بعد اس کے بیٹے داؤد کا نام خطبہ میں لیا گیا جو
اس وقت بلاذجل کا والی تھا مسعود نے مخالفت کی۔ اس وجہ سے دونوں میں
جنگ ہوئی۔ داؤد کو ہزیمت ملی۔ اس پر سلطان سخر والی رے جو اس خاندان کا
بزرگ تھا مسعود کو سزا دینے کے لئے آیا۔ اس نے نواح دیور میں مقابلہ کیا۔ سخر
نے شکست دیدی۔ پھر امان دے کر بلایا عتاب فرما کر مقام گنجہ میں بھیج دیا۔ او
اس کے بھائی طفعل ثانی کو تخت نشین کر کے رے کو واپس چلا آیا۔

مسعود نے موقع پا کر ایک جمعیت فراہم کی۔ اور بغداد کی طرف آیا خلیفہ کو
متفق کر کے اس سے بھی امداد لی۔ اور ہمدان میں جا کر طفعل کو مغلوب کر لیا۔
اس کے بعد سے اس کے نام کا خطبہ جاری ہو گیا۔

خلیفہ بغداد نے بوجہ اپنی قوت کے اب بالاستقلال احکام نافذ
کرنے شروع کئے مسعود نے اس کو روکا۔ خلیفہ نے خطبہ سے اس کا نام نکال دیا
اور فوج کشی کی۔ لیکن مقابلہ کے وقت عوام نے اس کا ساتھ چھوڑ دیا۔ اور ترک
سلطانی لشکر میں جا کر مل گئے۔ اس وجہ سے گرفتار ہو گیا۔ آخر اس نے یہ شرط
لکھی کہ نہ کوئی فوج رکھے گا۔ نہ اپنے قصر سے باہر نکلے گا اس وقت رہا کیا
گیا۔ اسی اثناء میں ایک باطنی نے اس کو مار ڈالا۔ یہ واقعہ مراغہ کے دروازہ
پر ۷۹۹ھ میں ہوا۔

راشد (۳۰)

(خلافت ۴ ذیقعدہ ۵۲۹ھ سے ۶ ذیقعدہ ۵۳۰ھ تک ۱۱ ماہ ۱۱ روز)

ابو جعفر المنصور راشد باللہ بن مہدی شہ ۴۰ ذیقعدہ ۵۲۹ھ مطابق ۲۸ اگست ۱۱۳۵ء میں خلیفہ ہوا۔ اپنے باپ کے انتقام لینے کے لئے سلطان مسعود کے خلاف امراء کے ساتھ سازش شروع کی۔ اور سلطان محمود کے بیٹے داؤد کو اسکے مقابلہ کے لئے اٹھایا۔ مسعود فوج لیکر بغداد کی طرف بڑھا۔ جن امراء نے خلیفہ کا ساتھ دیا تھا اب وہ خوف سے الگ ہونے لگے۔

یہاں تک کہ عماد الدین زنگی صاحب موصل جو اس امر میں خلیفہ کا سب سے بڑا مددگار تھا وہ بھی بغداد سے نکلنے لگا۔ راشد بھی صورت حال دیکھ کر اسی کے ساتھ چلا گیا۔ مسعود نے بغداد میں داخل ہو کر فقہاء اور قضاة کو جمع کر کے فتوے لیا کہ راشد خلافت سے خارج ہے۔

مقتدی (۳۱)

خلافت ۸ ذی الحجہ ۵۳۰ھ ہجری سے ۲ ربیع الاول ۵۵۵ھ ہجری تک

۲۴ سال ۶ ماہ ۲۴ روز

ابو عبد اللہ حسین مقتدی لامر اللہ بن مستظہر راشد کے بعد خلافت کے لئے نامزد کیا گیا۔ ۸ ذی الحجہ ۵۳۰ھ کو اس کے ہاتھ پر بیعت ہوئی سلطان مسعود نے اس کے ساتھ رشتہ بھی قائم کیا۔ اور اپنی بہن فاطمہ کا ایک لاکھ

دینار مہر پر اس کے ساتھ نکاح کر دیا۔

خلیفہ معز زول ریشد نے داؤد کی مدد سے پھر خلافت حاصل کرنے کی کوشش کی۔ لیکن کامیاب نہ ہو سکا۔ اور نوچی اصفہان میں باطنیوں کے ہاتھ سے مارا گیا۔

سلطان مسعود باوجود اپنے اہل خاندان اور دیگر امراء کی مخالفتوں کے برابر سلطنت پر قائم رہا۔ کچھ عرصہ میں ہمدان انتقال کر گیا۔ نہایت فیاض۔ نرم خو۔ خوش مزاج اور پاک دل تھا۔ رعایا کے ساتھ حسن سلوک سے پیش آتا تھا۔ اس کی موت سے سلطنت سلجوقی کی سعادت ختم ہو گئی۔ اور اس کے پُرزے پُرزے ہو گئے۔

سب سے پہلے خلیفہ بغداد نے سلطانی شہنہ اور امراء کو نکال دیا۔ اور ان کے مکانات اور اموال ضبط کر لئے۔ پھر ایک فوج مرتب کر کے عراق۔ جلعہ اور واسطہ وغیرہ پر قبضہ کر لیا۔ دیگر ممالک اتابکوں میں تقسیم ہو گئے۔

اتابک ترک کی لفظ ہے جس کے معنی ہیں اتالیق۔ سلاطین سلجوقی تربیت کے لئے اپنے بیٹوں کو فوجی امراء کے حوالے کر دیتے تھے۔ یہی لوگ اتابک کہے جاتے تھے۔ ان میں سے اکثر والیان صوبہ اور نائبان حکومت کے درجوں پر تھے۔ جب مرکزی قوت کمزور ہو گئی تو ہر ایک نے اپنے اپنے رقبہ حکومت پر مستقل قبضہ کر لیا۔

شاہان خوارزم

اس خاندان کا بزرگ محمد تھا جس کے باپ نوشکین کو ایک سلجوقی امیر

ہلپاک نے گرجستان سے خرید لیا تھا۔ وہ چونکہ بہادر اور فرزانہ تھا۔ اس وجہ سے اس کو عروج مل گیا۔ اس نے اپنے بیٹے محمد کو نہایت اچھی تعلیم و تربیت دی سلطان برکیاروق کے زمانہ میں محمد والی خوارزم کے ساتھ گیا۔ اس نے ایک بڑا عہدہ دیا۔ اور تھوڑے دنوں میں اس کے کام سے ایسا خوش ہوا کہ خوارزم شاہ کا لقب بخشا محمد نے اپنی لیاقت۔ انصاف پسندی اور علمی و دینی اوصاف کی بدولت ہر دلعزیزی حاصل کر لی۔ سلطان سنجر بھی اس سے بہت خوش ہوا۔ اور اپنے زمانہ میں اس کو خوارزم کی حکومت پر بحال رکھا۔ وہیں ۵۲۱ھ میں محمد نے وفات پائی۔ اس کی جگہ پر اس کا بیٹا التمز مقبر ہوا۔ یہ بھی نہایت مدبر اور شجاع تھا۔ سنجر نے بڑی بڑی مہمات میں اس سے امداد لی۔ سلطان مسعود کی وفات پر یہ خوارزم کا خود مختار فرمانروا بن گیا۔ یہ سلطنت اسکے خاندان میں ۶۲۸ھ تک رہی۔

شاہوں کے نام یہ ہیں۔

۵۲۱-۴۹۰

(۱) محمد بن التوشکین

۵۵۱-

(۲) التمز بن محمد

۵۶۸-

(۳) ارسلان بن التمز

۵۶۸-

(۴) سلطان شاہ محمود بن ارسلان

۵۹۶-

(۵) تگش بن ارسلان

۶۱۷-

(۶) علاء الدین محمد بن تگش

۶۲۸-

(۷) جلال الدین منکبرتی بن علاء الدین

پھر یہ سلطنت تاناریوں کے ہاتھ میں آگئی۔

دولت ارتقہ

یہ دولت ارتقہ ترکمانی کی طرف منسوب ہے جو ملک شاہ کا غلام اور ایک فوج کا سردار تھا۔ اس کے بیٹے معین الدولہ سقمان نے سلطان برکسیاروق کے عہد میں ۷۹۵ھ میں قلعہ کیفا سے امیر موسیٰ ترکمانی کو نکال کر اس پر قبضہ کر لیا۔ اس کے بعد علاقہ مار دین کو بھی اپنی ریاست میں شامل کیا۔ ۸۰۲ھ میں اس ریاست کے دو حصے ہو گئے۔ ایک کا مرکز حضن کیفا رہا۔ اور دوسرے کا مار دین۔ کیفا کی حکومت ۸۲۰ھ تک اس خاندان میں ہی اس کے بعد ایوبیوں کے قبضہ میں آئی۔ امراء کی فہرست یہ ہے۔

(۱) معین الدولہ سقمان ۷۹۵-۷۹۸

(۲) ابراہیم بن سقمان ۵۰۲-

(۳) رکن الدین داؤد بن سقمان ۵۴۳-

(۴) قمر الدین قرہ ارسلان بن داؤد ۵۷۰-

(۵) نور الدین محمد بن ارسلان ۵۸۱-

(۶) قطب الدین سقمان بن محمد ۵۹۷-

(۷) ناصر الدین محمود بن محمد ۶۱۹-

(۸) رکن الدین مودود بن محمود ۶۲۰-

مار دین کی حکومت ۸۱۵ھ ہجری تک رہی۔ اس کے وارث

آل عثمان ہوئے۔

امراء کے نام یہ ہیں۔

- ۵۱۶-۵۰۲ (۱) نجم الدین غازی بن ارتق
- ۵۴۷- (۲) حسام الدین تیمورتاش بن غازی
- ۵۷۲- (۳) نجم الدین البی بن تیمورتاش
- ۵۸۰- (۴) قطب الدین غازی بن البی
- ۵۹۷- (۵) حسام الدین یونق بن ارسلان غازی
- ۶۳۷- (۶) ناصر الدین ارتق بن ارسلان غازی
- ۶۵۸- (۷) نجم الدین غازی بن ارتق ارسلان
- ۶۶۱- (۸) قرہ ارسلان بن غازی۔
- ۶۹۳- (۹) شمس الدین داؤد بن قرہ ارسلان
- ۷۱۲- (۱۰) نجم الدین غازی بن قرہ ارسلان
- ۷۶۵- (۱۱) شمس الدین صالح بن غازی
- ۷۶۹- (۱۲) منصور احمد بن صالح
- ۷۶۹- (۱۳) صالح محمود بن احمد
- ۷۷۸- (۱۴) مظفر داؤد بن صالح
- ۸۰۹- (۱۵) طاہر محمد الدین عیسیٰ بن داؤد
- ۸۱۱- (۱۶) صالح بن داؤد

اتابکیہ دمشق

آل سلجوق میں سے تنقش الپ ارسلان نے شام پر قبضہ کیا تھا۔ اس کا

ایک غلام ظہیر الدین طغٹگین تھا جو لڑائیوں میں اس کے ساتھ شریک رہتا تھا۔
 تنش نے اس کی بہادری کی وجہ سے اسکو سیف الاسلام کا خطاب دیا۔ اور اپنے
 بیٹے وقاق کا اتالیق مقرر کیا۔ وقاق جب فرمانروا ہوا تو ظہیر الدین نے ہر کام میں
 خلوص کے ساتھ اس کی مدد کی۔ اور جب وہ مر گیا تو اس کے چھوٹے بچے کو تخت نشین
 کیا۔ تنش کا بڑا بیٹا بکتاش مقابلہ کے لئے اٹھا۔ اور بیت المقدس کے فرنگیوں
 مدد لیکر آیا۔ لیکن ناکام رہا۔ وقاق کے بچے کے بعد طغٹگین نے اپنی حکومت قائم کر لی
 جو ۵۲ سال تک رہی۔ پھر آل زنگی اس کے وارث ہوئے۔

ملوک کی فہرست یہ ہے۔

- | | |
|-----------|----------------------------------|
| ۵۲۲ - ۵۹۷ | ۱، سیف الاسلام ظہیر الدین طغٹگین |
| ۵۲۶ - | ۲، تاج الملوک بوری |
| ۵۲۹ - | ۳، شمس الملوک اسماعیل |
| ۵۳۳ - | ۴، شہاب الدین محمود |
| ۵۳۴ - | ۵، جمال الدین محمد |
| ۵۴۹ - | ۶، مجیر الدین البق |

آٹا بیکہ موصل

آق سنقر ملک شاہ سلجوقی کا غلام اور سب سے نامور سپہ سالار تھا۔ وہ برکیاروق
 کے زمانہ میں تنش ارسلان کے مقابلہ میں حلب کے متصل مارا گیا۔ برکیاروق نے
 اس کی خدمات کی وجہ سے اس کے بیٹے عماد الدین کی شانہ تربیت کی۔
 اس نے اپنے باپ سے بھی زیادہ ناموری اور عزت حاصل کی۔ سلطان محمود

نے ۵۲۱ھ میں اس کو موصل کی ولایت پر بھیجا۔ زنگی سلطنت کا بانی شخص ہے۔ اس خاندان کی چار شاخیں ہو گئیں۔

موصل (۱)

(۱) آتابک عماد الدین زنگی ۵۲۱ - ۵۴۱

(۲) سیف الدین غازی بن زنگی ۵۴۲ -

(۳) قطب الدین مودود بن زنگی ۵۶۵ -

(۴) سیف الدین غازی بن مودود ۵۷۶ -

(۵) عز الدین سعود بن مودود ۵۸۹ -

(۶) نور الدین ارسلان شاہ بن سعود ۶۱۶ -

(۷) نصیر الدین بن محمود بن سعود ۶۳۱ -

(۸) بدر الدین لولو ۶۵۷ -

(۹) اسماعیل بن لولو ۶۶۰ -

بدر الدین لولو اس خاندان کا غلام تھا۔ نصیر الدین محمود کے بعد حکمران ہو گیا۔ اس کے بیٹے اسماعیل کے عہد میں تاتاری آگئے۔

حلب (۲)

۵۴۱ھ میں عماد الدین زنگی کی سلطنت اس کے قتل کے بعد اس کے دونوں بیٹوں میں تقسیم ہو گئی۔ سیف الدین غازی موصل میں رہا۔ اور نور الدین محمود حلب میں۔ محمود کے بعد اس کا بیٹا اسماعیل تخت نشین ہوا۔ پھر سلطان صلاح الدین مالک ہو گیا۔

سنجار (۳)

قطب الدین مودود کی وفات کے بعد ۵۶۵ھ میں اس کا چھوٹا بیٹا سیف الدین جو بی عمدہ تھا موصل میں حکمران ہوا۔ اور بڑے بیٹے عماد الدین نے سنجار پر تسلط کر لیا۔ امراء کی فہرست یہ ہے۔

۵۶۶-۵۹۴

(۱) عماد الدین زنگی بن مودود

۶۱۶-

(۲) قطب الدین محمد زنگی

۶۱۶-

(۳) عماد الدین شاہنشاہ

۶۱۷-

(۴) عمر

اس کے وارث بھی ایوبی ہوئے۔

سنجریہ (۴)

سیف الدین غازی بن مودود کے بعد اس کا ملک بھی اس کے دو بیٹوں میں تقسیم ہو گیا۔ غزالدین موصل میں رہا۔ اور سنجر شاہ نے جزیرہ پر قبضہ کیا۔ ملوک حسب ذیل ہوئے۔

۶۰۵-۵۷۶

(۱) سنجر شاہ بن مودود

۶۴۸-

(۲) مسعود بن محمود بن سنجر شاہ

۶۴۸-

(۳) مسعود بن محمود

یہ سلطنت بھی ایوبی ممالک میں شامل ہوئی۔

اتابکیہ اربل

یہ دولت زین الدین علی کو چکے قائم کی جو عماد الدین زنگی کا غلام اور

سپہ سالار تھا۔ سنجار۔ حران۔ قلعہ عقر حمید یہ نیز قلعہائے ہکاریہ۔ تکریت اور شہر زور وغیرہ سب اس کے قبضہ میں تھے۔ لیکن یہ سارا ملک اپنے آقا کے بیٹے قطب الدین مودود کو جس کی اس نے تربیت کی تھی دیدیا۔ اور صرف اہل اپنے پاس رکھا۔ اس کے مرنے کے بعد اس کا چھوٹا بیٹا زین الدین ابو النضر جانشین ہو گیا۔ بڑے بیٹے مجاہد الدین قائما نے مخالفت کی۔ مگر کامیاب نہ ہوا اس لئے سیف الدین والی موصل کے پاس امداد کے لئے گیا۔ اس نے اس کو حران دے دیا۔ وہاں کچھ دنوں رہ کر سلطان صلاح الدین کے پاس پہونچا۔ سلطان نے رہا بھی اس کی جاگیر میں شامل کر دیا۔ اور اپنی بہن کے ساتھ اس کی شادی کر دی۔

مجاہد الدین صلیبی جنگوں میں سلطان کے ساتھ رہا۔ اور بڑے بڑے کام کئے۔ ۶۵۳ھ میں اپنے بھائی زین الدین کی وفات کے بعد اہل میں آگیا وہیں ۶۵۳ھ میں وفات پائی۔ چونکہ کوئی وارث نہیں رکھتا تھا اس لئے اپنے ملک کی وصیت خلیفہ عباسی کے لئے کر گیا۔ چنانچہ تاتاریوں کے آنے تک انھیں کے قبضہ میں رہا۔

آذربائیجان

سلطان محمود سلجوقی کے وزیر اعظم کمال سمیری کا ایک غلام ایلدکزن نامی تھا اپنے عہد میں سلطان مسعود نے اس کو ارانیہ کا والی مقرر کر دیا۔ وہاں پہونچ کر اس نے آذربائیجان کے بیشتر حصہ پر اپنا تسلط جما لیا۔ فوج کی تعداد پچاس ہزار سے زیادہ بڑھائی۔ کران سے لیکر قلیسر تک حکم ان ہو گیا۔ اور ان سب ممالک میں

اپنے ربیب ارسلان شاہ بن طغرل کے نام کا خطبہ جاری کر دیا۔
ایلدکزنہایت شجاع، عاقل اور عادل تھا۔ اس کے اوصاف کی وجہ
سے اس کی رعایا بہت عزت کرتی تھی۔ اس کے خاندان میں حسب ذیل
ملوک ہوئے۔

(۱) شمس الدین ایلدکزن ۵۳۱ - ۵۶۱

(۲) محمد پیلوان جہاں پسر ایلدکزن ۵۸۱ -

(۳) قرل ارسلان عثمان بن ایلدکزن ۵۸۷ -

(۴) ابو بکر بن محمد ۶۰۷ -

(۵) مظفر الدین ازبک بن محمد ۶۲۲ -

یہ دولت شاہان خوارزم کے مقبوضات میں شامل ہوئی۔

اتابکیہ فارس

سلاجقہ کے عہد میں سنغر ایک مشہور سپہ سالار تھا۔ اس کے پوتے
سنغر نے یہ دولت قائم کی۔ فرمانرواؤں کی فہرست یہ ہے۔

(۱) سنغر بن مودود بن سنغر ۵۴۳ - ۵۵۷

(۲) زنگی بن سنغر ۵۹۱ -

(۳) تنگلہ بن زنگی ۵۹۱ -

(۴) سعد بن زنگی ۶۲۳ -

(۵) ابو بکر بن سعد ۶۵۸ -

(۶) محمد بن سعد ۶۶۰ -

(۷) محمد شاہ بن محمد ۶۶۰

(۸) سلجوق شاہ بن سلف بن سعد ۶۶۰

(۹) ابیش بن سعد ۶۸۶

تاتاریوں کے ہاتھوں سے یہ حکومت ختم ہوئی۔ سعد بن زنگی اور اس کے بیٹے ابو بکر کے عہد میں ایران کے مشہور شاعر شیخ مصلح الدین شیرازی تھے جنہوں نے اسی نسبت سے اپنا تخلص سعدی رکھا تھا۔

آنا بکیہ اور ستان (ہزار اسپہ)

یہ آنا بکیہ فارس کی ایک شاخ تھی۔ اس کو سنفر کے ایک سردار فوج ابو طاہر نے قائم کیا تھا۔ امراء کے نام یہ ہیں۔

(۱) ابو طاہر بن محمد ۶۰۰-۵۴۳

(۲) نصرۃ الدین ہزار اسپ بن ابو طاہر ۶۵۰ -

(۳) دگل بن ہزار اسپ ۶۵۷ -

(۴) شمس الدین الپ ارغو بن ہزار اسپ ۶۷۳ -

(۵) یوسف شاہ اول بن الپ ارغو ۶۸۷ -

(۶) افراسیاب اول بن یوسف ۶۹۶ -

(۷) نصرۃ الدین احمد بن الپ ارغو ۷۳۳ -

(۸) رکن الدین یوسف شاہ ثانی بن احمد ۷۴۰ -

(۹) مظفر الدین افراسیاب ثانی بن یوسف شاہ ۷۵۶ -

(۱۰) شمس الدین ہوشنگ بن افراسیاب ثانی ۷۸۰ -

۸۱۵ -

(۱۱) احمد

۸۲۰ -

(۱۲) ابوسعید

۸۲۷ -

(۱۳) حسین

.. .. .

(۱۴) غیاث الدین

شاہان ارمن

اس دولت کی ابتداء ۷۹۳ھ میں ہوئی۔ امیر سقمان قطبی نے جو قطب الدین اسماعیل سلجوقی کا غلام تھا۔ شہر خلاط میں اس کو قائم کیا۔ ملوک حسب ذیل ہوئے۔

۵۰۶ - ۷۹۳

(۱) سقمان قطبی

۵۲۱

(۲) ظہیر الدین ابراہیم شاہ ارمن

۵۲۲

(۳) احمد

۵۷۹

(۴) ناصر الدین سقمان

۵۸۹

(۵) سیف الدین بک تیمور (اس خاندان کا ملوک تھا)

۵۹۴

(۶) بدر الدین (آق سنقر کا غلام)

۶۰۳

(۷) منصور محمد بن بک تیمور

۶۰۴

(۸) عز الدین لیبان

اس کے وارث سلاطین الیوبی ہوئے۔

اسی عہد میں دولت غزنویہ کے بجائے سلطنت غوریہ قائم ہوئی جسنا

اس کا تذکرہ بھی ضروری ہے۔

دولت غوریہ

بلاد غور میں جوہرات اور غزنین کے مابین واقع ہے ۵۴۳ھ میں آل سام آگئے تھے۔ ان کا سردار قطب الدین محمد بن حسین غور پر قابض ہو گیا۔ اس نے بہرام شاہ مسعود بن ابراہیم فرمانروائے غزنین کے ساتھ رشتہ داری کا تعلق پیدا کیا۔ جس سے اس کی عظمت اور شان بڑھ گئی۔ بہرام شاہ نے اس خوف سے کہ کہیں یہ سلطنت پر قابض نہ ہو جائے اس کو قتل کر دیا۔ آل سام نے اس کے بھائی سیف الدین کو اپنا سردار بنالیا۔ اور اس کی معیت میں قصاص کے لئے بہرام شاہ پر چڑھائی کی۔ وہ ہندوستان میں چلا آیا۔ یہاں سے لشکر جمع کر کے لیگیا۔ سیف الدین کو جو غزنین پر قابض ہو گیا تھا شکست دی اور گرفتار کر کے سولی پر چڑھا دیا۔

قبیلہ غور نے علاء الدین حسین کو رئیس بنایا۔ اس کا لقب جہانپنور تھا۔ ۵۵۵ھ میں اس نے غزنین پر چڑھائی کی۔ وہاں سے بہرام شاہ کو نکال کر اپنے بھائی سیف الدین محمد کو والی بنا دیا۔

علاء الدین نے ۵۵۶ھ میں انتقال کیا۔ اسکے بعد غیاث الدین محمد بن بہار الدین سام بن حسن تخت نشین ہوا۔ غیاث الدین کا بھائی شہاب الدین غوری تھا۔ اس نے غزنین سے لیکر ہند تک آل سلطنت کے تمام مقبضات پر تسلط حاصل کر لیا۔ اس کے ہاتھوں ۲۱۳ سال کے بعد ۵۸۲ھ میں غزنوی حکومت کا خاتمہ ہو گیا۔

اسی نے پرتھی رائے کو شکست دیکر دہلی کو فتح کیا۔ اور ۵۸۵ھ میں یہاں کے

تخت پر جلوس فرمایا۔ پھر اپنے غلام قطب الدین کو چھوڑ کر غور کو واپس
ہوا۔ راستہ میں انتقال کر گیا۔

دہلی کی سلطنت قطب الدین کے خاندان میں ۶۸۹ء تک رہی۔
بادشاہوں کی فہرست حسب ذیل ہے۔

(۱) قطب الدین ایبک ۶۰۲ - ۶۰۷

(۲) ارم شاہ ۶۰۷ -

(۳) شمس الدین التمش ۶۲۳ -

(۴) رکن الدین فیروز شاہ اول ۶۳۴ -

(۵) رضیہ سلطانہ ۶۳۸ -

(۶) معز الدین بہرام شاہ ۶۳۹ -

(۷) علاء الدین مسعود شاہ ۶۴۴ -

(۸) ناصر الدین محمود شاہ اول ۶۶۴ -

(۹) غیاث الدین بلبن ۶۸۶ -

(۱۰) معز الدین کیقباد
.....

جنگ صلیبی

فرنگی جو ارض مقدس پر قابض ہو گئے تھے ان کے ساتھ نور الدین محمود
زنکی والی حلب نے جنگ شروع کی۔ اور اکثر شہروں کو واپس لے لیا انھوں
نے اپنے کو اس کے مقابلہ میں عاجز دیکھ کر پھر بابائے روم کے پاس فریاد کی
اور امداد کے طالب ہوئے۔ اس نے تمام یورپ میں دعاۃ کو بھیج کر مسلمانوں

کے خلاف اشتعال پیدا کیا۔ اور جوش دلایا۔ چنانچہ فرانس کا بادشاہ لویس سابع اور فرمانروائے المانیا کنسٹراڈ ثالث دونوں اپنی اپنی فوجیں خود لے کر روانہ ہوئے راستہ میں قسطنطنیہ تھا۔ جس کا بادشاہ عمسالوئیل تھا۔ وہ ڈرتا تھا۔ کہ کہیں میرے ملک پر قبضہ نہ کر لیں۔ اس لئے طرح طرح کے حیلے کئے کہ انکو روکے مگر کوئی تدبیر کارگر نہ ہو سکی۔ پہلے کنسٹراڈ آیا۔ قسطنطنیہ سے آبنائے کو عبور کر کے بڑھا۔ مسلمانوں نے شکست فاش دے کر اس کی فوج کے بیشتر حصہ کو قتل کر ڈالا۔ بقیۃ السیف بھاگے۔ راستہ میں فرانسیسی لشکر آتا ہوا ملا۔ اس کے ساتھ ہو گئے۔

یہ لوگ طرح طرح کی سختیاں و تکلیفیں اٹھاتے ہوئے ۳۴ھ میں بیت المقدس پہنچے۔ وہاں سے دمشق پر جو اس وقت مجیر الدین ابی کے قبضہ میں تھا چڑھائی کا ارادہ کیا۔ اس نے سیف الدین زنگی والی ہوصل سے مدد مانگی۔ وہ فوراً اپنی فوجیں لے کر روانہ ہوا۔ حلب سے اپنے بھائی نور الدین محمود کو بھی ساتھ لے لیا۔

فرنگیوں نے ۳۴ھ میں دمشق کا محاصرہ کیا۔ وہاں کی فوج نیز رعایا نے بھی نہایت جرأت کے ساتھ مدافعت کی۔ اسی اثناء میں سیف الدین اور نور الدین فوجیں لئے ہوئے حمص میں پہنچے۔ فرنگی ان کے خوف سے محاصرہ اٹھا کر چلے گئے ۳۵ھ میں نور الدین محمود نے دمشق پر خود قبضہ کر لیا۔

سلطان ملک شاہ ثانی و محمد

آل سلجوق میں سے سلطان مسعود نے جب وفات پائی تو اس کی جگہ اس کا بھائی محمد بن محمود تخت نشین ہوا۔ اس نے خلیفہ پر فوج کشی کی اور جا کر بغداد کا

محاصرہ کر لیا۔ لیکن بہت سے امراء نے خلیفہ کے مقابلہ کی وجہ سے ساتھ چھوڑ دیا۔ ادھر خیر میں پہونچیں کہ ملک شاہ ایلدک کی مدد سے ہمدان پر آکر قابض ہو گیا۔ ناچار محاصرہ اٹھا کر واپس گیا۔ ملک شاہ اس کی آمد کی خبر پا کر ہمدان سے نکل گیا۔ یہ اپنے مستقر اصفہان میں آیا۔ وہیں ۵۵۵ھ میں وفات پائی۔

سلیمان شاہ و ارسلان شاہ

محمد کی وفات کے بعد بعض امراء نے اس کے بیٹے سلیمان شاہ کو سلطنت کے لئے بلایا۔ اور بعضوں نے ارسلان بن طغرل کو بڑے بڑے جھگڑوں کے بعد ایلدک نے ارسلان کو جو اس کا ربیب تھا تخت نشین کیا۔ اسکے عہد میں خلیفہ نے وفات پائی۔

وفات مقتفی

مقتفی نے ۲ ربیع الاول ۵۵۵ھ مطابق ۱۲ مارچ ۱۱۶۰ھ کو انتقال کیا دیا اسکے آغاز عہد سے خلفاء عباسیہ حکومت سے محروم ہو گئے تھے۔ یہ پہلا خلیفہ تھا جس نے پھر حکومت حاصل کی۔ اور عراق سے واسط تک اپنے قبضہ میں لایا۔ نہایت عاقل۔ شجاع۔ کریم اور عادل تھا۔ سلاطین سلجوق کے حالات اور اخبار کے تجسس کے لئے کثیر رقم صرف کرتا تھا۔ اس کی کوئی بہتا اس سے مخفی نہیں رہتی تھی۔

منتجد (۳۲)

خلافت ۲ ربیع الاول ۵۵۵ھ سے ۹ ربیع الثانی ۵۶۶ھ تک

۱۱ سال ایک ماہ ایک ہفتہ۔

ابوالمظفر یوسف مستنجد باللہ بن مقتدی۔ اس کی ولادت ایک رومی ام ولد طائوس نامی کے بطن سے سنہ ۵۵۵ھ میں ہوئی تھی۔ باپ کی وفات کے دن ۲ ربیع الاول ۵۵۵ھ میں خلیفہ ہوا۔

یہ مقتدی سے بھی زیادہ عادل اور فیاض تھا۔ اور مفسدوں اور فتنہ پردازوں کے لئے نہایت سخت۔ ایک بار کسی باغی کو قید کیا۔ ایک امیر نے اس کی سفارش کی۔ اور دس ہزار درہم اس کی طرف سے بطور جرمانہ کے پیش کئے۔ مستنجد نے کہا کہ میں تم کو دس ہزار درہم دیتا ہوں کہ اس قسم کا کوئی دوسرا مفسد پکڑ لاؤ تاکہ میں اس کو قید کروں اور لوگ اس کے شر سے محفوظ ہو جائیں۔

عراق میں امراء کے پاس جو جاگیریں تھیں ان پر لگان نہیں تھا۔ اس نے خراج لگایا۔ چونکہ اس سے بعض علوئین کو ضرر پہنچا اس لئے انھوں نے اس کو اس کے معائب میں شمار کیا۔ حالانکہ اس میں جمہور کی بہبود مد نظر تھی۔

اس کے عہد میں ارسلان شاہ سلجوقی فرما رہا تھا۔ لیکن اس کی حکومت عراق سے اٹھ چکی تھی۔ اور طاقت کمزور ہو گئی تھی۔ مستنجد نے ربیع الثانی ۵۶۶ھ میں انتقال کیا۔

مستنجدی (۳۳)

(خلافت ۹ ربیع الثانی ۵۶۶ھ سے ۲ ذیقعد ۵۷۷ھ تک ۹ سال ۶ ماہ ۲۳ روز)

ابو محمد حسن مستنجدی باللہ بن مستنجد۔ یہ بھی ایک ارمنی کثیر بخشہ کے شکم سے پیدا

ہوا تھا۔ مستنجد کی وفات کے دن اس کے ہاتھ پر بیعت ہوئی۔ نیک عادل۔ حلیم اور سخی تھا۔ اس کے زمانہ میں عراق میں کامل امن رہا۔ خوشحالی عام تھی۔ مصر میں بھی خلافت فاطمیہ کا خاتمہ ہو گیا۔ اور وہاں سلطان صلاح الدین نے دولت ایوبی قائم کر کے محرم ۶۷۷ھ میں اس کے نام کا خطبہ جاری کر دیا۔

اس کے عہد میں مجاہد اعظم سلطان نور الدین محمود بن زنگی نے جو سلطان صلاح الدین کا آقا تھا وفات پائی۔ یہ صرف حلب کا والی تھا۔ لیکن جنگ صلیبیوں میں اس کی شہامت اور شجاعت نے فرنگیوں کو مرعوب کر دیا۔ آخر میں اس کی سلطنت اس قدر وسیع ہو گئی کہ مصر، شام، یمن اور حرمین شریفین میں بھی اس کے نام کا خطبہ پڑھا جانے لگا۔

مورخین کا اتفاق ہے کہ خلفاء اربعہ اور عمر بن عبد العزیز کے بعد اس سے بہتر کوئی حکمران مسلمانوں میں نہیں ہوا۔ اس کے بعد سلطان صلاح الدین کا درجہ ہے۔

مستضییٰ نے ۲۷ ذی قعدہ ۶۷۵ھ میں وفات پائی۔

چہر (۳۴)

خلافت ۲ ذی قعدہ ۶۷۵ھ سے ۳۰ رمضان ۶۸۲ھ صحرایہ تک

۴۶ سال ۸۱۰ ۲۸ روز

ابوالعباس احمد ناصر الدین الشہین مستضییٰ۔ اسکی والدہ ایک ترکی کنیز زمرہ

نامی تھی بستیضی کی وفات کے بعد ۲ ذی قعدہ ۵۸۵ھ مطابق ۳۱ مارچ ۱۱۸۷ء کو خلیفہ ہوا۔

معاصرین

اندلس اور شمالی افریقہ میں موحدین کا تسلط تھا۔ ناصر کے عہد میں ۵۹۱ھ میں وہاں دولت مرینیہ قائم ہوئی جس کا بانی عبدالحق مرینی تھا۔

مصر و شام و حرمین پر ایوبی خاندان کی حکومت تھی جس کی بنیاد ۵۶۲ھ میں سلطان صلاح الدین کے ہاتھوں پڑی تھی۔

موصل اور سنجاو وغیرہ دول آماکیہ میں تقسیم تھے۔ قونیہ میں سلاجقہ روم کی فرمانروائی تھی جیل وغیرہ پر سلطان طغرل ثانی کی برائے نام حکومت رہ گئی تھی۔ خوارزم اور اس کے ملحقات میں سلطان تکش بن ارسلان ۵۹۶ھ تک پھر علاء الدین بن محمد ۶۱۷ھ تک پھر جلال الدین منکبرتی آخری خوارزم شاہ ۶۲۸ھ تک حکمراں رہا۔

افغانستان میں غوری اور ہندوستان میں سلطنت غلامان قائم تھی۔

ناصر کے زمانہ میں علاء الدین تکش نے طغرل کو قتل کر کے دولت سلجوقی کا بلا۔ جیل سے خاتمہ کر دیا۔ اور خوارزم شاہی سلطنت حدود چین سے لے تک پہنچ گئی۔

علاء الدین جب رے سے واپس گیا۔ تو خلیفہ ناصر نے ایک فوج بھیجی کہ وہاں قبضہ کر لے لیکن وہ خبر پا کر پلٹا۔ اور اس لشکر کو شکست دیکر نکال دیا۔

علاء الدین نے ۵۹۶ھ میں وفات پائی۔ اس کے بیٹے قطب الدین احمد

نے اس کے بعد اور بھی ممالک فتح کئے اور اپنی سلطنت کو بڑھایا۔ اب اسکی خواہش ہوئی کہ بجائے سلجوقیوں کے بغداد میں خلیفہ کے نام کے ساتھ میسرہ نام خطبوں میں لیا جائے خلیفہ نے نام منظور کیا۔ اس لئے اس نے بھی اپنے قلم و میں خلیفہ کا نام خطبوں میں سے نکال ڈالا۔ جس کی وجہ سے فریقین میں سخت عداوت ہو گئی۔

اسی بنیاد پر بعض مورخین نے لکھا ہے کہ خوارزم شاہیوں کی قوت کو توڑنے کے لئے ناصر نے خفیہ خط لکھ کر چنگیز خاں کو بلا دیا۔

سیل تاتار

اسلامی تاریخ میں سب سے بڑا واقعہ اور سب سے جانکاه حادثہ تاتاریوں کا حملہ ہے۔ یہ جماعت ایک طوفان کی طرح مشرق سے نکل کر تمام ایشیائے اسلامی ممالک پر مشرقی یورپ تک چھا گئی۔ اور قتل و غارت سے ایک عالم کو تباہ و برباد کر دیا۔

اس حادثہ کا آغاز چنگیز خاں مغولی اور خوارزم شاہ علاء الدین محمد بن تکش کی باہمی نزاع سے ہوا۔

چنگیز خاں

ترکی مورخوں کا بیان ہے کہ زمانہ قدیم میں ایک بادشاہ النجہ خاں کے دو بیٹے توأم پیدا ہوئے تھے۔ ایک کا نام مغول رکھا گیا۔ دوسرے کا تاتار ان کی نسل کے قبیلے بعد میں انھیں کے نام سے مشہور ہوئے۔ ایک مدت تک ان میں اتحاد رہا۔ لیکن جب ایل خاں مغولوں کا سردار ہوا۔ اور سوچ خاں

تاتاریوں کا تو ان میں یا ہم جنگ ہو گئی۔ تاتاریوں نے فتح پانی اور مغولوں کو غلام بنا لیا۔ کچھ زمانہ کے بعد مغول نے متفق ہو کر تاتاریوں کی شوکت توڑ دی اور آزاد ہو گئے۔ اس وقت سے ترکی اقوام کی سیادت ان کے ہاتھ میں آ گئی۔ اور یسوی بہادر خاں تک سلسلہ سلسلہ انھیں میں سے بادشاہ ہوتے چلے آئے۔ ۵۴۹ھ میں اس کا بیٹا چنگیز خاں پیدا ہوا۔ جس کا نام پہلے توجین رکھا گیا۔ یسوی بہادر نے جس وقت انتقال کیا۔ اس کی عمر ۳۱ سال کی تھی مغولی سرداروں نے اس کو کمزور پا کر جا بجا اپنی خود مختار حکومتیں قائم کر لیں۔ بمقام ایک زمانہ تک ان کے ساتھ لڑتا رہا۔ آخر کار سب کو اپنا مطیع بنا لیا۔ اس وقت سے اس کا لقب چنگیز خاں ہوا۔ شہر قراقرم کو اس نے اپنا پایہ تخت بنایا۔ اور اپنی قوم کے لئے ایک ستور العمل بھی مرتب کیا جس کا نام الیاق رکھا۔ اس کو وہ لوگ بمنزل ایک مذہبی کتاب کے سمجھتے تھے۔ اور اسی کے مطابق عمل کرتے تھے۔

اس کتاب کا ایک نسخہ بغداد کے مدرسہ تنصیریہ میں محفوظ تھا۔ علامہ مقریزی نے اس کو دیکھ کر اپنی کتاب الخطوط والآثار میں اس کا خلاصہ لکھا ہے۔

یوریش کا سبب

بعض مورخین نے تاتاریوں کے حملہ کی وجہ یہ لکھی ہے کہ خلیفہ عباسی ناصر الدین اللہ اور خوارزم شاہ میں چونکہ سخت ناچاقی ہو گئی تھی اور خلیفہ کو خطرہ تھا کہ کہیں وہ بغداد پر آ کر قبضہ نہ کر لے۔ اس لئے اس نے چنگیز خاں کو لکھا کہ خوارزم شاہ پر فوج کشی کرے۔

بنی عباس کی تاریخ دیکھتے ہوئے یہ بیان بے بنیاد نہیں کہا جاسکتا۔ کیونکہ

اس سے پہلے ترکوں کے استبداد کو توڑنے کے لئے انھیں لوگوں نے بنی بوریہ کو طلب کیا تھا۔ پھر لپسا سپر می کے غلبہ کے وقت طفل بک سلجوتی کو بلایا تھا۔ اس کے بعد سلجوتیوں کو مٹانے کے لئے خوارزمشاہیوں سے درخواست کی گئی۔ اس پر یہ فرق ضرور ہے کہ یہ سب لوگ مسلمان تھے اور مغول کافر۔ مگر پھر بھی اپنے ملک کو بچانے کے لئے اس قسم کی کارروائی عباسی خلیفہ سے بعید نہیں معلوم ہوتی۔ اس کا مقصد صرف یہ ہو گا کہ خوارزم شاہ اس کی مصروفیت کی وجہ سے ادھر کا رخ نہ کر سکے۔ یہ کب اس کے خیال میں آسکتا تھا کہ یہ طوفان خود اس کی سلطنت کو بھی بہا لے جائیگا۔

لیکن اصلی سبب چنگیز کے حملہ کا یہ ہوا کہ ۶۱۲ھ میں اس نے اپنی ملک کے معزز مسلمانوں کا ایک وفد خوارزم شاہ کے پاس بھیجا کہ دونوں ممالک میں تجارت کا سلسلہ قائم کیا جائے۔ خوارزم شاہ نے منظور کر لیا۔

ایک عرصہ تک دونوں طرف سے کارواں تجارت آتے جاتے رہے ۶۱۵ھ میں چار سو تاتاری تاجروں کا ایک قافلہ دریائے سیحوں کے ساحل پر مقام سرداریا میں اترا۔ وہاں کے والی نے خوارزم شاہ کو لکھا کہ چنگیز خاں کے جاسوس تاجروں کے بھیس میں یہاں آئے ہیں۔ خوارزم شاہ نے حکم دیا کہ ان کو قتل کر دو۔ والی نے اس حکم کی تعمیل کی۔ اور وہ سارا سامان تجارت خوارزم شاہ کے پاس بھیج دیا۔ اس نے سمرقند اور بخارا کے تاجروں کے ہاتھ فروخت کر ڈالا۔

چنگیز خاں نے لکھا کہ یہ معاہدہ کی خلاف ورزی ہے۔ لہذا وہ سارا

سامان واپس کر دے اور غایر خاں والی سرداریا کو ہمارے حوالہ کر دو کہ تھیں
 لیں خوارزم شاہ نے غصہ اور جہالت کی وجہ سے اس کے سفیر کو بھی قتل کر دیا۔ اسپر
 چنگیز خاں نے غضبناک ہو کر چڑھائی کی تیاری شروع کی۔ خوارزم شاہ نے یہ سمجھ کر
 کہ اب جنگ یقینی ہے۔ پہلے ہی حدود ترکستان پر حملہ کر دیا۔ چنگیز اس وقت
 اندرون ملک میں تھا۔ اس کی جو تھوڑی سی فوج سرحد پر متعین تھی اس نے
 نہایت بہادری سے مدافعت کی۔ جس کی وجہ سے خوارزم شاہ کو یقین ہو گیا کہ
 وہ تاتاریوں کا مقابلہ نہیں کر سکتا۔ اس لئے واپس ہوا۔ راستہ میں جس قدر
 شہر اور قصبے تھے ان کے باشندوں کو تاتاریوں کے حملے کے خوف سے چلاؤنی
 کا حکم دیا۔ جس سے وہ حصہ ملک جو دنیا کی جنت تھا ویران ہو گیا۔

چنگیز خاں اپنا لشکر تیار کر کے دریائے سیحون سے اُتر آ کہیں کوئی مدافعت
 پیش نہیں آئی۔ بخارا میں بیس ہزار خوارزم شاہی فوج تھی۔ وہ بھی مقابلہ کر کے
 اہل شہر نے علامہ بدر الدین قاضی شہر کو بھیجا کہ امان طلب کریں چنگیز نے
 منظور کی۔ اور ہرمزی حجہ سلاطینہ کو بخارا میں داخل ہوا۔

شہر میں اعلان کر دیا کہ ہمارے تاجروں کا سامان جس کے پاس ہو وہ حاضر
 کرے چنانچہ سب لوگوں نے لا کر جمع کر دیا۔ پھر حکم دیا کہ تمام باشندے یہاں سے نکل
 جائیں۔ اس کے بعد جو لوگ رہ گئے تھے قتل کئے گئے۔ بال لوٹ لیا گیا اور بخارا
 جیسا عظیم الشان اور آباد شہر صرف کھنڈروں کا مجموعہ رہ گیا۔

محمّد سلطانیہ میں ہرمقند کی طرف بڑھا۔ یہاں پچاس ہزار فوج تھی مگر غوب
 پہلے ہی حملہ میں شکست کھا گئی۔ تاتاریوں نے شہر پر قبضہ کر لیا۔ اور ہر طرف سے

باشندوں کو قتل کرنا اور لوٹنا شروع کیا۔ پھر اعلان کیا کہ لوگ یہاں سے تین دن کے اندر کلجائیں مسلمان بیچارگی اور سرسنگی کے ساتھ بھاگے اور یہ شہر بھی جو ارباب علم و فن کا مخزن اور اہل ثروت و تجارت کا مرکز تھا بالکل اجاڑ ہو گیا۔

چنگیز خاں نے اپنی بیس ہزار منتخب فوج کو حکم دیا کہ خوارزم شاہ کو جہاں سے مل سکے پکڑ لاؤ۔ گودہ آسمان ہی پر کیوں نہ پڑھ گیا ہو۔

یہ فوج دریائے جیحوں سے اتر کر روانہ ہوئی۔ خوارزم شاہ غریبہ میں تھا تاتاریوں کے خوف سے بھاگ کر نیشاپور پہنچا۔ وہاں قیام نہیں کرنے پایا تھا کہ وہ مازندران میں آگئے۔ اس لئے فوراً نیشاپور چھوڑ کر آگے بڑھا۔ تاتاری اس کے تعاقب میں چلے جاتے تھے۔ اس حالت میں بھی جب کہ خطرناک دشمن اس کے پیچھے تھا شہر میں رات اور دن مست رہتا تھا۔ جس کی وجہ سے ایک بار بھی مقابلہ کی جرات نہ کر سکا۔ حالانکہ اس کے پاس لاکھوں کی تعداد میں فوج تھی۔

بحیرہ طبرستان کے اندر اس کا ایک قلعہ تھا۔ بندرگاہ پہنچ کر جہاز میں سوا ہوا جب روانہ ہو گیا اس وقت تاتاری ساحل پر پہنچے۔ اب اسکی گرفتاری کی کوئی صورت نہیں تھی۔ اس وجہ سے مجبوراً پیچھا چھوڑ کر مازندران میں چلے آئے۔ وہاں سے بڑھ کر رے کو تاخت و تاراج کر ڈالا۔

انھوں نے بہت سے مسلمانوں اور دوسری قوم کے لوگوں کو بھی فتنہ اور فساد میں حصہ لیتے تھے اپنے ساتھ ملا لیا۔ راستہ میں جو بستی پڑتی تھی لوٹ لیتے تھے ہمدان میں جس وقت پہنچے وہاں کے لوگوں نے امان مانگ لی۔ پھر قرظین کو فتح کر کے تقریباً چالیس ہزار باشندوں کو تہ تیغ کیا۔ وہاں سے آذربائیجان کی طرف

بڑھے۔ تبریز کا محاصرہ کیا۔ اس کا امیر ازبک پسر پسلوان تھا جو ہر وقت شراب کے نشہ میں رہتا تھا۔ مدافعت کے لئے تیار نہ ہو سکا۔ اس لئے دُزرا نے کچھ رقم دے کر صلح کر لی۔

اب وہ ساحل کی طرف بڑھے۔ اور موقان پر قبضہ کیا۔ بلاد کرج کے امرا نے ازبک بلک اشرف بن عادل ایوبی فرمانروائے خلاط و جزیرہ وغیرہ کو لکھا کہ ہم سب لوگ متفق ہو کر ان کا مقابلہ کریں لیکن کوئی راضی نہیں ہوا۔ ازبک کا ایک غلام آقوش ترکمانوں اور کردوں کی ایک جماعت لیکر تاتاریوں مل گیا۔ انھوں نے گرجستان پر حملہ کر کے ذی قعدہ ۷۱۱ھ میں اسکے مرکز قفلیس کو فتح کر لیا۔ پھر پلٹ کر مراغہ میں آئے اس کو تاراج کر ڈالا۔ وہاں سے در بند شردان ہوتے ہوئے شمانی پہونچے اور اس کو لوٹا۔ پھر دشت قیچاق میں جا کر قتل غارت کر کے اس کے قصبوں کو ویران کر ڈالا۔ بہت سے باشندے بھاگ کر اسلامی ممالک میں آئے۔ لوگوں نے ان کی ایک بڑی تعداد کو لیجا کر مصر میں فروخت کیا جن کو ملک صالح نجم الدین نے خرید کر بحری خدمت میں لگایا۔ یہی مالیک بحریہ آخر میں دولت ایوبی کے وارث ہو گئے۔ انہیں سے مغرایہ گ اور منصور قلاؤدن نامی ملوک گذرے ہیں۔

تاتاری قیچاق سے روس میں داخل ہوئے۔ بقیہ قیچاقیوں اور روسیوں نے متحد ہو کر مقابلہ کیا مگر ہزیمت اٹھا کر بھاگے۔ وہاں بھی قتل و نہب میں کوئی کمی نہیں کی بس ۷۱۲ھ میں بلغاریہ میں پہونچے۔ مگر ان لوگوں نے کمینگاہیں بنا کر ان میں اپنے سپاہی چھپا دیئے تھے جو تاتاریوں پر بے خبری میں آپڑے۔

اور ان کے بیشتر حصہ کو قتل کر ڈالا۔

یہ صرف اس مختصر جماعت کی کیفیت ہے جو خوارزمشاہ کے تعاقب میں بھیجی گئی تھی ان کی حالت الفی خراگاہ والے سلجوقیوں سے مشابہ ہے جنہوں نے سلاجقہ عظمیٰ سے پہلے نکل کر بلاد اسلامیہ میں قتل و غارت سے شورش برپا کر دی تھی۔

چنگیز خاں نے سمرقند سے اپنے ایک بیٹے کی قیادت میں دوسری فوج خراسان پر بھیجی۔ وہ دریائے جیخوں کو عبور کر کے سلاطین میں پہونچی۔ باشندوں نے امان طلب کی۔ آماری داخل ہوئے کسی سے کچھ تعرض نہیں کیا۔ اور اپنا ایک شہنہ مقرر کر کے آگے بڑھے۔ رفتہ رفتہ خراسان کے اکثر شہروں پر قابض ہو گئے۔ یہ لوگ رعایا میں سے نہ کسی کو قتل کرتے تھے نہ لوٹتے تھے۔ نہ اذیت دیتے تھے۔ صرف تھوٹے سے سپاہی ہر شہر سے مدد کے لئے ساتھ لے لیتے تھے۔

چنگیز خاں نے ایک اور فوج دشت قبیاق کی طرف روانہ کی۔ وہاں کی قوت پہلے ہی ٹوٹ چکی تھی۔ اس لئے آسانی کے ساتھ قبضہ ہو گیا۔

اب اقصائے چین سے عراق۔ بحر خزر۔ اور حدود روس تک۔ اور بحر شمال سے سرحد ہند تک کا عریض و طویل رقبہ اس کے قبضہ میں آ گیا۔ اس نے اس کو اپنے چاروں بیٹوں میں تقسیم کر دیا۔

بڑے بیٹے جو جی خاں کو دشت قبیاق۔ داغستان۔ خوارزم۔ بلخار۔ روس اور اس کے ملحقات ساحل بحر خزر تک دوسرے بیٹے چغتائی کو ایغور۔ ماوراء النہر۔ مشرقی ترکستان۔

تیسرے بیٹے تولی خاں کو خراسان۔ دیار بکر وغیرہ مغربی علاقہ جہاں تک

کہ قبضہ میں آچکا تھا۔

چوتھے بیٹے اوکدائی کو۔ بلاد اصلی خطا و چین معمورہ شرقی تک۔
چوتھا سب سے چھوٹا تھا۔ اسی کو قآن اعظم مقرر کیا اور وصیت
کی کہ دوسرے بھائی اس کے تابع اور مددگار رہیں۔ اور کوئی اس کے حکم
کی خلاف ورزی نہ کرے۔

ان چاروں میں سے جس کے ہاتھ سے خلافت عباسیہ کا سقوط ہوا۔ او
جس نے عراق و شام وغیرہ پر قبضہ کر لیا وہ تولی خان کا بیٹا ہلا کو تھا۔
یہ تمام حوادث اسلامی ممالک میں ہو رہے تھے۔ اور خون کا سیلاب
مسلمانوں کے سروں پر سے گزر رہا تھا۔ لیکن خلیفہ بغداد ناصر لدین الشہر خیراؤ
اس کے درباری اپنے بیکار مشاغل میں مصروف تھے اسپر بھی ابن طباطبای
نے الفخری میں اس کی بڑی مدح سرائی کی ہے۔ آخر میں لکھا ہے کہ وہ امامیہ کا
ہنجیال تھا۔ غالباً اس کی ان تعریفوں کی اصل وجہ یہی ہے۔

وفات ناصر

آخر عمر میں ناصر کی ایک آنکھ جاتی رہی۔ دوسری کی بینائی بھی برائے
نام تھی۔ تین سال تک اسی حالت میں رہا۔ رمضان ۶۲۲ھ کی آخری
رات کو انتقال کیا۔ خلفاء عباسیہ میں سب سے طویل اسی کا زمانہ ہوا۔ اندلس
میں عبید الرحمن ناصر ۵۰ سال خلیفہ رہا۔ اور مصر کے خلفاء فاطمین میں
مستنصر نے ۶۰ سال کی مدت پائی۔

ظاہر (۳۵)

(خلافت ۳۰ رمضان ۶۲۲ھ سے ۴۲۳ھ تک ۹ ماہ ۱۲ دن)

ابونصر محمد ظاہر امام الثبائن ناصر اپنے باپ کا ولیعہد تھا۔ اس کے بعد ۳ رمضان ۶۲۲ھ مطابق ۶ اکتوبر ۱۲۲۵ھ میں خلیفہ ہوا۔ اس نے عدل و احسان سے شیخین کی رسم تازہ کر دی۔ ناجائز آمدنی کے تمام وسائل جو پہلے سے جاری تھے باطل کئے۔ لوگوں کے اموال منصوبہ ان کو واپس دلانے، تشخیص لگان نہایت انصاف اور نرمی کے ساتھ کی، خزانہ میں زر و سیم کے تولنے کا جو کانا تھا۔ اس کا سنگ معسولی سنگ سے نصف قراضہ زیادہ تھا۔ اس کو کم کر دیا۔ خزانچی نے کہا کہ اس کی وجہ سے پچھلے سال ہم کو ۳۵ ہزار دینار کا فائدہ ہوا تھا۔ کہا کہ اگر ۳۵ لاکھ کا بھی ہو تب بھی جائز نہیں رکھوں گا۔ حوشے قرآن میں تصریح کے ساتھ حرام کی گئی ہے وہ کیونکر حلال ہو سکتی ہے۔

ایک بار صاحب دیوان واسطہ سے ایک لاکھ دینار سے زائد کی رقم وصول کر کے لایا۔ ظاہر نے جب حسابات دیکھے تو اس کو ناروا قرار دیکر واپس کر دیا۔ او حکم دیا کہ جن جن لوگوں سے یہ قرضیں لگئی ہیں ان کو مسترد کر دی جائیں۔ قید خانہ سے ان قیدیوں کو جو بلا وجہ محبوس تھے رہا کر دیا۔ اور محکمہ قضا میں دس ہزار دینار بھیجے کہ ان سے محتاج زندانیوں کی خوراک کا سامان کیا جائے۔

شہر کے ہر محلہ کا داروغہ روزانہ اپنے حلقہ کی کیفیت لکھ کر خلیفہ کے پاس بھیجا

کرتا تھا۔ جس میں باشندوں کے خانگی حالات بہانوں کی آمد وغیرہ بھی درج ہوتی تھی۔ لوگ اس سے تنگ تھے۔ ظاہر نے اس دستور کو بالکل بند کر دیا۔ اور حکم دیا کہ صرف وہ امور لکھے جائیں جو حکومت سے تعلق رکھتے ہیں۔ لوگوں کے ذاتی حالات کے تحت سے ہم کو کیا غرض۔ بعض درباریوں نے کہا کہ عوام فتنے برپا کرنے لگیں گے۔ جواب دیا کہ میں اللہ تعالیٰ سے دعا کر دوں گا کہ انکو صلاح و تقویٰ عطا فرمائے۔ اور بد وضعی اور فتنہ انگیزی سے محفوظ رکھے۔

اسی طرح وہ روزانہ اصلاحات اور احسانات کرتا تھا۔ لیکن افسوس ہے کہ اس نیک بہاد خلیفہ سے امت زیادہ متمتع نہ ہو سکی۔ اور پورا ایک سال کا زمانہ بھی نہ گزرنے پایا تھا کہ اس کی موت آگئی۔

وفات سے پہلے امراد اور وزراء کے نام ایک توقع عام شائع کی۔ جس میں ان کو عدل و انصاف کی ترغیب دلائی۔ اور ان کے فرائض کی تفصیل کر کے ان کی ادائیگی کی تحریض کی۔

۴۱۲ رجب ۱۲۳۳ھ میں انتقال کیا۔ ابن اثیر لکھتا ہے کہ عمر بن عبد العزیز کے بعد ظاہر جیسا عاقل۔ عادل اور متقی خلیفہ امت کو مضیّب نہیں ہوا۔

مستصر (۳۶)

خلافت ۴۱۲ رجب ۱۲۳۳ھ ہجری سے ۱۰ جمادی الثانی ۱۲۳۴ھ تک

ابوجعفر منصور مستنصر باللہ بن ظاہر ۴۰۰ھ ۴۰۱ھ ۴۰۲ھ ۴۰۳ھ ۴۰۴ھ ۴۰۵ھ ۴۰۶ھ ۴۰۷ھ ۴۰۸ھ ۴۰۹ھ ۴۱۰ھ ۴۱۱ھ ۴۱۲ھ ۴۱۳ھ ۴۱۴ھ ۴۱۵ھ ۴۱۶ھ ۴۱۷ھ ۴۱۸ھ ۴۱۹ھ ۴۲۰ھ ۴۲۱ھ ۴۲۲ھ ۴۲۳ھ ۴۲۴ھ ۴۲۵ھ ۴۲۶ھ ۴۲۷ھ ۴۲۸ھ ۴۲۹ھ ۴۳۰ھ ۴۳۱ھ ۴۳۲ھ ۴۳۳ھ ۴۳۴ھ ۴۳۵ھ ۴۳۶ھ ۴۳۷ھ ۴۳۸ھ ۴۳۹ھ ۴۴۰ھ ۴۴۱ھ ۴۴۲ھ ۴۴۳ھ ۴۴۴ھ ۴۴۵ھ ۴۴۶ھ ۴۴۷ھ ۴۴۸ھ ۴۴۹ھ ۴۵۰ھ ۴۵۱ھ ۴۵۲ھ ۴۵۳ھ ۴۵۴ھ ۴۵۵ھ ۴۵۶ھ ۴۵۷ھ ۴۵۸ھ ۴۵۹ھ ۴۶۰ھ ۴۶۱ھ ۴۶۲ھ ۴۶۳ھ ۴۶۴ھ ۴۶۵ھ ۴۶۶ھ ۴۶۷ھ ۴۶۸ھ ۴۶۹ھ ۴۷۰ھ ۴۷۱ھ ۴۷۲ھ ۴۷۳ھ ۴۷۴ھ ۴۷۵ھ ۴۷۶ھ ۴۷۷ھ ۴۷۸ھ ۴۷۹ھ ۴۸۰ھ ۴۸۱ھ ۴۸۲ھ ۴۸۳ھ ۴۸۴ھ ۴۸۵ھ ۴۸۶ھ ۴۸۷ھ ۴۸۸ھ ۴۸۹ھ ۴۹۰ھ ۴۹۱ھ ۴۹۲ھ ۴۹۳ھ ۴۹۴ھ ۴۹۵ھ ۴۹۶ھ ۴۹۷ھ ۴۹۸ھ ۴۹۹ھ ۵۰۰ھ ۵۰۱ھ ۵۰۲ھ ۵۰۳ھ ۵۰۴ھ ۵۰۵ھ ۵۰۶ھ ۵۰۷ھ ۵۰۸ھ ۵۰۹ھ ۵۱۰ھ ۵۱۱ھ ۵۱۲ھ ۵۱۳ھ ۵۱۴ھ ۵۱۵ھ ۵۱۶ھ ۵۱۷ھ ۵۱۸ھ ۵۱۹ھ ۵۲۰ھ ۵۲۱ھ ۵۲۲ھ ۵۲۳ھ ۵۲۴ھ ۵۲۵ھ ۵۲۶ھ ۵۲۷ھ ۵۲۸ھ ۵۲۹ھ ۵۳۰ھ ۵۳۱ھ ۵۳۲ھ ۵۳۳ھ ۵۳۴ھ ۵۳۵ھ ۵۳۶ھ ۵۳۷ھ ۵۳۸ھ ۵۳۹ھ ۵۴۰ھ ۵۴۱ھ ۵۴۲ھ ۵۴۳ھ ۵۴۴ھ ۵۴۵ھ ۵۴۶ھ ۵۴۷ھ ۵۴۸ھ ۵۴۹ھ ۵۵۰ھ ۵۵۱ھ ۵۵۲ھ ۵۵۳ھ ۵۵۴ھ ۵۵۵ھ ۵۵۶ھ ۵۵۷ھ ۵۵۸ھ ۵۵۹ھ ۵۶۰ھ ۵۶۱ھ ۵۶۲ھ ۵۶۳ھ ۵۶۴ھ ۵۶۵ھ ۵۶۶ھ ۵۶۷ھ ۵۶۸ھ ۵۶۹ھ ۵۷۰ھ ۵۷۱ھ ۵۷۲ھ ۵۷۳ھ ۵۷۴ھ ۵۷۵ھ ۵۷۶ھ ۵۷۷ھ ۵۷۸ھ ۵۷۹ھ ۵۸۰ھ ۵۸۱ھ ۵۸۲ھ ۵۸۳ھ ۵۸۴ھ ۵۸۵ھ ۵۸۶ھ ۵۸۷ھ ۵۸۸ھ ۵۸۹ھ ۵۹۰ھ ۵۹۱ھ ۵۹۲ھ ۵۹۳ھ ۵۹۴ھ ۵۹۵ھ ۵۹۶ھ ۵۹۷ھ ۵۹۸ھ ۵۹۹ھ ۶۰۰ھ ۶۰۱ھ ۶۰۲ھ ۶۰۳ھ ۶۰۴ھ ۶۰۵ھ ۶۰۶ھ ۶۰۷ھ ۶۰۸ھ ۶۰۹ھ ۶۱۰ھ ۶۱۱ھ ۶۱۲ھ ۶۱۳ھ ۶۱۴ھ ۶۱۵ھ ۶۱۶ھ ۶۱۷ھ ۶۱۸ھ ۶۱۹ھ ۶۲۰ھ ۶۲۱ھ ۶۲۲ھ ۶۲۳ھ ۶۲۴ھ ۶۲۵ھ ۶۲۶ھ ۶۲۷ھ ۶۲۸ھ ۶۲۹ھ ۶۳۰ھ ۶۳۱ھ ۶۳۲ھ ۶۳۳ھ ۶۳۴ھ ۶۳۵ھ ۶۳۶ھ ۶۳۷ھ ۶۳۸ھ ۶۳۹ھ ۶۴۰ھ ۶۴۱ھ ۶۴۲ھ ۶۴۳ھ ۶۴۴ھ ۶۴۵ھ ۶۴۶ھ ۶۴۷ھ ۶۴۸ھ ۶۴۹ھ ۶۵۰ھ ۶۵۱ھ ۶۵۲ھ ۶۵۳ھ ۶۵۴ھ ۶۵۵ھ ۶۵۶ھ ۶۵۷ھ ۶۵۸ھ ۶۵۹ھ ۶۶۰ھ ۶۶۱ھ ۶۶۲ھ ۶۶۳ھ ۶۶۴ھ ۶۶۵ھ ۶۶۶ھ ۶۶۷ھ ۶۶۸ھ ۶۶۹ھ ۶۷۰ھ ۶۷۱ھ ۶۷۲ھ ۶۷۳ھ ۶۷۴ھ ۶۷۵ھ ۶۷۶ھ ۶۷۷ھ ۶۷۸ھ ۶۷۹ھ ۶۸۰ھ ۶۸۱ھ ۶۸۲ھ ۶۸۳ھ ۶۸۴ھ ۶۸۵ھ ۶۸۶ھ ۶۸۷ھ ۶۸۸ھ ۶۸۹ھ ۶۹۰ھ ۶۹۱ھ ۶۹۲ھ ۶۹۳ھ ۶۹۴ھ ۶۹۵ھ ۶۹۶ھ ۶۹۷ھ ۶۹۸ھ ۶۹۹ھ ۷۰۰ھ ۷۰۱ھ ۷۰۲ھ ۷۰۳ھ ۷۰۴ھ ۷۰۵ھ ۷۰۶ھ ۷۰۷ھ ۷۰۸ھ ۷۰۹ھ ۷۱۰ھ ۷۱۱ھ ۷۱۲ھ ۷۱۳ھ ۷۱۴ھ ۷۱۵ھ ۷۱۶ھ ۷۱۷ھ ۷۱۸ھ ۷۱۹ھ ۷۲۰ھ ۷۲۱ھ ۷۲۲ھ ۷۲۳ھ ۷۲۴ھ ۷۲۵ھ ۷۲۶ھ ۷۲۷ھ ۷۲۸ھ ۷۲۹ھ ۷۳۰ھ ۷۳۱ھ ۷۳۲ھ ۷۳۳ھ ۷۳۴ھ ۷۳۵ھ ۷۳۶ھ ۷۳۷ھ ۷۳۸ھ ۷۳۹ھ ۷۴۰ھ ۷۴۱ھ ۷۴۲ھ ۷۴۳ھ ۷۴۴ھ ۷۴۵ھ ۷۴۶ھ ۷۴۷ھ ۷۴۸ھ ۷۴۹ھ ۷۵۰ھ ۷۵۱ھ ۷۵۲ھ ۷۵۳ھ ۷۵۴ھ ۷۵۵ھ ۷۵۶ھ ۷۵۷ھ ۷۵۸ھ ۷۵۹ھ ۷۶۰ھ ۷۶۱ھ ۷۶۲ھ ۷۶۳ھ ۷۶۴ھ ۷۶۵ھ ۷۶۶ھ ۷۶۷ھ ۷۶۸ھ ۷۶۹ھ ۷۷۰ھ ۷۷۱ھ ۷۷۲ھ ۷۷۳ھ ۷۷۴ھ ۷۷۵ھ ۷۷۶ھ ۷۷۷ھ ۷۷۸ھ ۷۷۹ھ ۷۸۰ھ ۷۸۱ھ ۷۸۲ھ ۷۸۳ھ ۷۸۴ھ ۷۸۵ھ ۷۸۶ھ ۷۸۷ھ ۷۸۸ھ ۷۸۹ھ ۷۹۰ھ ۷۹۱ھ ۷۹۲ھ ۷۹۳ھ ۷۹۴ھ ۷۹۵ھ ۷۹۶ھ ۷۹۷ھ ۷۹۸ھ ۷۹۹ھ ۸۰۰ھ ۸۰۱ھ ۸۰۲ھ ۸۰۳ھ ۸۰۴ھ ۸۰۵ھ ۸۰۶ھ ۸۰۷ھ ۸۰۸ھ ۸۰۹ھ ۸۱۰ھ ۸۱۱ھ ۸۱۲ھ ۸۱۳ھ ۸۱۴ھ ۸۱۵ھ ۸۱۶ھ ۸۱۷ھ ۸۱۸ھ ۸۱۹ھ ۸۲۰ھ ۸۲۱ھ ۸۲۲ھ ۸۲۳ھ ۸۲۴ھ ۸۲۵ھ ۸۲۶ھ ۸۲۷ھ ۸۲۸ھ ۸۲۹ھ ۸۳۰ھ ۸۳۱ھ ۸۳۲ھ ۸۳۳ھ ۸۳۴ھ ۸۳۵ھ ۸۳۶ھ ۸۳۷ھ ۸۳۸ھ ۸۳۹ھ ۸۴۰ھ ۸۴۱ھ ۸۴۲ھ ۸۴۳ھ ۸۴۴ھ ۸۴۵ھ ۸۴۶ھ ۸۴۷ھ ۸۴۸ھ ۸۴۹ھ ۸۵۰ھ ۸۵۱ھ ۸۵۲ھ ۸۵۳ھ ۸۵۴ھ ۸۵۵ھ ۸۵۶ھ ۸۵۷ھ ۸۵۸ھ ۸۵۹ھ ۸۶۰ھ ۸۶۱ھ ۸۶۲ھ ۸۶۳ھ ۸۶۴ھ ۸۶۵ھ ۸۶۶ھ ۸۶۷ھ ۸۶۸ھ ۸۶۹ھ ۸۷۰ھ ۸۷۱ھ ۸۷۲ھ ۸۷۳ھ ۸۷۴ھ ۸۷۵ھ ۸۷۶ھ ۸۷۷ھ ۸۷۸ھ ۸۷۹ھ ۸۸۰ھ ۸۸۱ھ ۸۸۲ھ ۸۸۳ھ ۸۸۴ھ ۸۸۵ھ ۸۸۶ھ ۸۸۷ھ ۸۸۸ھ ۸۸۹ھ ۸۹۰ھ ۸۹۱ھ ۸۹۲ھ ۸۹۳ھ ۸۹۴ھ ۸۹۵ھ ۸۹۶ھ ۸۹۷ھ ۸۹۸ھ ۸۹۹ھ ۹۰۰ھ ۹۰۱ھ ۹۰۲ھ ۹۰۳ھ ۹۰۴ھ ۹۰۵ھ ۹۰۶ھ ۹۰۷ھ ۹۰۸ھ ۹۰۹ھ ۹۱۰ھ ۹۱۱ھ ۹۱۲ھ ۹۱۳ھ ۹۱۴ھ ۹۱۵ھ ۹۱۶ھ ۹۱۷ھ ۹۱۸ھ ۹۱۹ھ ۹۲۰ھ ۹۲۱ھ ۹۲۲ھ ۹۲۳ھ ۹۲۴ھ ۹۲۵ھ ۹۲۶ھ ۹۲۷ھ ۹۲۸ھ ۹۲۹ھ ۹۳۰ھ ۹۳۱ھ ۹۳۲ھ ۹۳۳ھ ۹۳۴ھ ۹۳۵ھ ۹۳۶ھ ۹۳۷ھ ۹۳۸ھ ۹۳۹ھ ۹۴۰ھ ۹۴۱ھ ۹۴۲ھ ۹۴۳ھ ۹۴۴ھ ۹۴۵ھ ۹۴۶ھ ۹۴۷ھ ۹۴۸ھ ۹۴۹ھ ۹۵۰ھ ۹۵۱ھ ۹۵۲ھ ۹۵۳ھ ۹۵۴ھ ۹۵۵ھ ۹۵۶ھ ۹۵۷ھ ۹۵۸ھ ۹۵۹ھ ۹۶۰ھ ۹۶۱ھ ۹۶۲ھ ۹۶۳ھ ۹۶۴ھ ۹۶۵ھ ۹۶۶ھ ۹۶۷ھ ۹۶۸ھ ۹۶۹ھ ۹۷۰ھ ۹۷۱ھ ۹۷۲ھ ۹۷۳ھ ۹۷۴ھ ۹۷۵ھ ۹۷۶ھ ۹۷۷ھ ۹۷۸ھ ۹۷۹ھ ۹۸۰ھ ۹۸۱ھ ۹۸۲ھ ۹۸۳ھ ۹۸۴ھ ۹۸۵ھ ۹۸۶ھ ۹۸۷ھ ۹۸۸ھ ۹۸۹ھ ۹۹۰ھ ۹۹۱ھ ۹۹۲ھ ۹۹۳ھ ۹۹۴ھ ۹۹۵ھ ۹۹۶ھ ۹۹۷ھ ۹۹۸ھ ۹۹۹ھ ۱۰۰۰ھ

اس کی سیر جیسی کا یہ عالم تھا کہ سونے اور مٹی کو یکساں سمجھتا تھا۔ ایک بار کہا بھی کہ مجھے خوف ہے کہ میں جو کچھ بخششیں کرتا ہوں ان پر مجھ کو ثواب نہ ملے گا۔ کیونکہ اللہ تعالیٰ نے فرمایا ہے کہ تم جب تک اپنی پسندیدہ چیزوں کو صرف نہیں کر دو گے تم کو مقبولیت نہیں عطا کی جائے گی۔ اور دروسیم کو میں نے نہ کبھی پسند کیا نہ سنگریزہ سے بہتر سمجھا۔

اسی کے زمانہ میں ۶۲۷ھ میں چنگیز خاں نے وفات پائی۔ اور اس کا بیٹا تولی خاں خراسان کا بادشاہ ہوا۔ اس نے آخری خوارزم شاہ جلال الدین منکبرتی کے استیصال کے لئے جو آذربایجان میں تھا۔ فوج بھیجی۔ اہل آذربایجان پر نہایت خوف ستولی ہوا۔ کیونکہ کوئی مسلمان بادشاہ تاتاریوں کا مقابلہ نہیں کرتا تھا۔ اور سب کے سب اپنے عیش و آرام میں مشغول تھے۔ آخر کار تاتاریوں نے ۶۲۷ھ میں خوارزم شاہ کو قتل کر ڈالا۔ اور خراسان سے لیکر عراق تک قبضہ کر لیا۔ جس سے بغداد خطرہ میں آگیا۔

مستنصر نے ۶۲۷ھ میں وفات پائی۔

مستعصم (۳۷)

خلافت ۴۲ھ رجب ۶۲۳ھ سے ۱۰ جمادی الثانی ۶۴۰ھ تک

۱۶ سال ۱۰ ماہ - ۲۶ روز

ابو احمد عبد اللہ مستعصم باللہ بن مستنصر ۱۰ جمادی الثانی ۶۳۹ھ یرمى مطابق ۶ دسمبر ۱۲۲۲ء کو تخت خلافت پر بیٹھا۔ اس کے زمانہ میں تولى خاں اپنی سلطنت کی توسیع میں مصروف رہا۔ اور ایران کے اُن حصّوں پر جو باقی رہ گئے تھے قبضہ کر لیا۔ لیکن بغداد کی طرف رُخ نہیں کیا۔ کیونکہ اس کو یہ خیال تھا کہ خلافت کے مرکز پر اگر میں چڑھائی کروں گا۔ تو تمام عالم اسلامی مجھ سے لڑنے کے لئے تیار ہو جائیگا۔

جب ۶۴۰ھ میں وہ انتقال کر گیا۔ اور اس کی جگہ اس کا بیٹا ہلا کو خاں تخت نشین ہوا تو بغداد کے بعض منافق امراء اس کے ساتھ مل گئے۔ انھوں نے جسارت دلائی۔ جس کی وجہ سے اس نے اس طرف بڑھنے کا ارادہ کیا۔

صورت یہ تھی کہ بغداد کے زیادہ تر باشندے اگرچہ سنی تھے لیکن ایک جماعت شیعہ کی بھی دہاں تھی۔ جن کی تعداد بنی بویہ کے زمانہ سے بڑھ گئی تھی۔ ان دونوں فرقوں میں ایک دائمی نزاع قائم تھی۔

شیعہ جو علویین کی امامت کے قائل تھے بنی عباس کی خلافت کے دشمن تھے۔ اس وجہ سے وہ بھی ان سے بیزار تھے۔

مستعصم کے زمانہ میں ایک بار فریقین میں سخت جنگ ہوئی خلیفہ کے بیٹے ابو بکر کے اشارہ سے اہلسنت نے محلہ کرخ کو جو شیعہ کا تھا لوٹ لیا۔ اور اس کے باشندوں کو مارا۔ اس عناد اور تعصب کی وجہ سے خلیفہ کے وزیر ابن علقمی نے جو نہایت غالی شیعہ تھا۔ ہلاکوں کو بغداد پر حملہ کرنے کی ترغیب دلائی۔

ابن طباطبائی علوی نے اپنی تاریخ میں ابن علقمی کو اس منافقت اور غداری کے الزام سے بری کرنے کی کوشش کی ہے۔ اور دلیل یہ لکھی ہے کہ ہلاکوں نے فتح بغداد کے بعد سارا انتظام وزیر مذکور کے سپرد کر دیا تھا اگر وہ اس جرم کا مرتکب ہوا ہوتا تو کبھی سلامت نہ رہ سکتا۔

میں اس دلیل اور اس کے اس نتیجہ کا فیصلہ ناظرین پر چھوڑتا ہوں۔ ایک بات یہ بھی پیش نظر ہے کہ ہلاکوں کا وزیر نصیر الدین محمد طوسی بھی بڑا غالی شیعہ تھا اور اس کے دربار میں ابن علقمی کی تعریفیں کیا کرتا تھا۔ جس کی وجہ سے ہلاکوں نے فتح کے بعد بغداد کا انتظام اس کے اور علی بہاؤ شہنہ کے سپرد کیا تھا۔

۵۱۶ھ محرم ۱۱۵۶ء میں ہلاکوں نے اپنے جبار لشکر کو لے کر بغداد کی طرف آیا اور اس کا محاصرہ کیا۔ خلیفہ کے پاس مدافعت کی طاقت کہاں تھی۔ دس روز کے اندر وہ شہر میں داخل ہو گیا۔ اسکی فوج نے قتل و غارتگری شروع کی۔ اکثر باشندے مارے گئے۔ اور بجز تھوڑے سے نصاریٰ اور شیعہ وغیرہ کے وہاں کوئی باقی نہیں رہا۔ اور وہ بغداد جم اسلامی عظمت کا گہوارہ

خلافت و امارت کا مرکز اور مشرقی ممالک کا تاج تھا۔ ویران ہو کر ان متفرق جماعتوں کا مسکن ہو گیا جو ہلاکو کی فوج کے ساتھ آئی تھیں۔ اور جن کا کوئی دین نہیں تھا۔

خلیفہ پیشکش کے لئے ایک طبقہ جو اہر لے کر حاضر ہوا۔ ہلاکو نے اس کو اپنی فوج میں تقسیم کر دیا۔ ابو بکر بن مستعصم کو مع ایک جماعت کے باب کلواذی پر پھانسی دی۔ اور خلیفہ اور اس کے دوسرے بیٹوں اور خواجہ سراؤں کو ساٹھ لے کر بغداد سے ۴ صفر ۶۵۶ھ کو روانہ ہوا۔ پہلے ہی مرحلہ میں سب کو قتل کر دیا۔ جس سے خلافت عباسیہ کا آفتاب جو ۵۲۴ سال سے تاباں تھا غروب ہو گیا۔

خراسانی سیاہ علم لے کر اٹھے تھے۔ جنہوں نے عباسیوں کو عرش خلافت پر بٹھلایا تھا۔ اسی طرف سے تاتاریوں کا سیلاب آیا جو ان کو او ان کے تحت کو غنی موجوں میں بہا لے گیا۔

سقوط بغداد کے وقت اسلامی ممالک کی حالت حسب ذیل تھی۔

(۱) غرناطہ اندلس میں بنی نصر کی حکومت قائم ہو چکی تھی۔ اور اس خاندان کا بانی محمد غالب باللہ بن یوسف بن نصر خلیفہ تھا۔
(۲) شمالی افریقہ میں موحدین کی دولت تھی۔ تخت پر ابو حفص عمر رضی بن اسحاق بن ابی یعقوب یوسف بن عبد المؤمن تھا۔

(۳) الجزائر میں دولت زانیہ لغیر اسن بن زیان نے قائم کر لی تھی۔

(۴) تونس میں نبی حفص میں سے ابو عبد اللہ محمد مستنصر باللہ امیر تھا۔

(۵) مراقش میں دولت مرینیہ تھی۔ اور حکمران ابو یوسف یعقوب بن عبدالحق تھا۔

(۶) مصر میں مالیک بحری ابو بی حکومت پر قابض ہو گئے تھے۔ اور نور الدین علی تخت پر تھا۔

(۷) یمن میں دولت رسولی تھی۔ اور مظفر بن یوسف برسر حکومت تھا۔

(۸) صنعاء میں ائمہ زیدیہ میں سے متوکل شمس الدین احمد امام تھا۔

(۹) روم میں سلاجقہ میں سے رکن الدین قتل ارسلان چہارم کا عہد تھا۔

(۱۰) مار دین میں دولت ارتقیہ کے تخت پر نجم الدین غازی سید تھا۔

(۱۱) فارس کی اتابکیہ سلغریہ میں سے ابو یحییٰ بن سعد بن زنگی فرمانروا تھا۔

(۱۲) لورستان کی اتابکیہ ہزار اسپہ کا بادشاہ دگلہ بن ہزار اسپ تھا۔

(۱۳) کرمان پر تلغ خاتون کی حکومت تھی۔

(۱۴) ہند میں نصر الدین محمود شاہ اول دہلی کے تخت پر تھا۔

خلفاء عباسیہ کا ایک سری نظر

بنی عباس نے کسی شرعی استحقاق کی بنیاد پر نہیں بلکہ محض قرابت رسولؐ کے دعوے پر خفیہ سازشوں اور کوششوں سے خلافت حاصل کی تھی۔ اور امت کو یقین دلایا تھا کہ ہم اہل خیر و صلاح ہیں ہم سے خسرابی اور فساد کا اندیشہ نہیں۔ چنانچہ پہلے عباسی خلیفہ کے ہاتھ پر جب بیعت ہوئی تھی تو اس کی طرف سے منبر پر سے کہا گیا تھا کہ۔

ہم نے اس خلافت کو زرد و جو اہر جمع کرنے کے لئے نہیں حاصل کیا ہے نہ ہمارا مقصد یہ ہے کہ عالی شان محلات اور باغات بنائیں۔ اور انہیں نہریں نکالیں۔ بلکہ ہم نے دیکھا کہ ہمارے حقوق ہضم کئے جا رہے تھے۔ ہمارے بنی اہام کی تحقیر کی جاتی تھی۔ امت کے جان و مال پر دست درازیاں ہوتی تھیں۔ ان باتوں کو ہم برداشت نہیں کر سکے۔

اب اللہ رسولؐ۔ اور ان کے عم محترم عباس کا ذمہ ہے کہ ہم تمہارے ساتھ کتاب و سنت کے مطابق برتاؤ کریں گے۔ اور وہی طریقہ رکھیں گے جو رسول اللہ صلی اللہ علیہ وسلم کا تھا۔

اس میں شک نہیں کہ دیگر خاندانی سلطنتوں کے مقابلہ میں یہ دولت خلافت کے نام کی وجہ سے بہت سی خوبیوں میں ممتاز تھی خلفاء عباسیہ خیرات و مہرات میں شاہان عالم سے سبقت لے گئے۔ شعاؤ دین کا احترام رکھا جسکی بدلت

اکثر ممالک میں اسلام پھیل گیا۔ منصوبہ ہارون اور مامون وغیرہ نے علوم و فنون کی تربیت میں بڑا حصہ لیا۔ لیکن چونکہ جمہوریت کی روح نہیں تھی۔ اور خلفاء اپنے آپ کو امت کے سامنے ذمہ دار نہیں سمجھتے تھے اس وجہ سے استبداد کے جو لازمی نقائص ہیں ان میں پیدا ہو گئے۔ زرد و جاہر بھی جمع کئے۔ محلات باغات بھی بنوائے۔ عجمی اثرات سے ان کے دربار وارا اور کینخسرو کے دربار وکال نمونہ بن گئے۔ بسادگی کے بجائے تکلفات بڑھے۔ غنا و شراب عیش و نشاط شکار و تفریح سے دلچسپی ہوئی۔ کتاب و سنت سے کم لگاؤ رہا۔ اور خلافت کے فرائض سے بے خبر ہو گئے۔ اور جس قدر مدت دراز ہوتی گئی اسی قدر یہ خرابیاں بڑھتی گئیں۔ اس میں شک نہیں کہ ان میں سے بعض بعض خلفاء انفرادی حیثیت سے بہت اچھے تھے۔ لیکن خلافت کی رفتار چونکہ غلط طریق پر تھی اس لئے وہ بحیثیت خلیفہ ہونے کے زیادہ مفید نہیں ہو سکے۔

انھوں نے اپنے دورِ اول میں بھی جو ان کا زین عہد تھا بحرِ شمال و مشرق کے چند معرکوں میں کامیابیاں حاصل کرنے کے فتوحات میں کوئی نمایاں کام نہیں کیا۔ اور اسی میراث پر قانع رہے جو بنی امیہ سے پائی تھی۔ اس میں سے بھی اندلس و روادل سے ان کے علم کے نیچے نہیں آیا۔ ہاں ان کے زمانہ میں جو جدید اسلامی طاقتیں وجود میں آئیں انھوں نے فتوحات کیں مثلاً زیادۃ اللہ اعلیٰ نے جزیرہ قبرص کو لیا۔ سلاجقہ روم پر قابض ہوئے۔ غزنویوں و غوریوں نے ہندوستانی ممالک پر تسلط کیا۔ اور یہی طاقتیں امت کی قوت بن گئیں۔ ورنہ خلافت عباسیہ تو مالیک کے ہاتھ میں بے بس ہو گئی تھی۔

پانچ دور

خلافت عباسی کا آغاز ۳۱ ربيع الاول ۳۲ھ کو ہوا جس روز کہ اولین خلیفہ عباسی سفاح کے ہاتھ پر بیعت ہوئی۔ اور اختتام ۴۷ صفر ۱۵۶ھ ہجری کو آخری خلیفہ مستعصم کے قتل پر ہو گیا۔

یہ دولت ۵۲۴ سال تک قائم رہی۔ اور ۳۷ خلیفہ ہوئے لیکن اس تمام مدت میں ان کی حکومت یکساں نہیں رہی۔ بلکہ مختلف حالتیں گذریں جن کو بالا جمال پانچ دوروں میں تقسیم کر سکتے ہیں۔

(۱) یہ ابتدائی و خلفاء سفاح بن مصوٰی مہدی۔ ہادی۔ ہارون۔ امین مامون معصوم اور واقع کا زمانہ تھا۔ جو ۳۲ھ سے شروع ہو کر ۲۳۲ھ پر ختم ہوتا ہے۔

یہی اس خاندان کی قوت اور اقتدار کا دور تھا جس میں بحر اندلس کے تمام بلاد اسلامیہ پر انکی حکومت قائم تھی۔ اور ہمسایہ سلطنتوں پر عرب غالب تھا۔ کوئی مقابلہ کی جرات نہیں کرتا تھا۔ صرف سرحد پر رومی کبھی کبھی غارتگری کیلئے حملہ آور ہوتے تھے۔ اور ملک میں علویہ بوجہ قرابت رسولؐ اپنی امامت کے دعوے لیکر کھڑے ہو جاتے تھے۔ مگر دم زدن میں ان کا استیصال کر دیا جاتا تھا۔

(۲) دور انحطاط ۳۲۷ھ سے ۳۷۷ھ تک۔ اس میں ترکی ملکوں کے غلبہ سے خلافت کمزور ہو گئی۔ اور رفتہ رفتہ اسلامی امراء خود مختار ہونے لگے۔ یہاں تک کہ خلیفہ کے پاس صرف عراق۔ فارس اور اہواز کے صوبے رہ گئے۔ یہ بھی شورشوں اور فتنوں سے مضطرب تھے۔ آخر میں یہ ہو گیا تھا کہ کوئی ترکی یا دیلمی

بغداد میں امیر الامراء کے لقب سے خلیفہ کی نیابت میں حکومت کرتا تھا اور اس کو گذارہ دیدیتا تھا۔ اس دور میں متوکل سے لیکر مستکفی تک خلفاء ہوئے جنکو طہیان کی زندگی نصیب نہ ہو سکی۔ کوئی مقتول ہوا اور کوئی معزول۔

(۳) مستکفی ہی کے عہد میں بنی بویہ بغداد پر آکر مسلط ہو گئے۔ اور وہیں اس خاندان کے ایک شعبہ نے اپنا مرکز بنالیا۔ اس سے خلیفہ عباسی نفوذ اور اثر حکومت سے مطلقاً اٹھ گیا اور اس کی حیثیت صرف ایک خانہ نشین جاگیر دار کی رہ گئی۔

بنی بویہ شیعہ ہونے کی وجہ سے عباسیوں کی خلافت کے بھی قائل نہیں تھے۔ صرف مصلحتاً ان کو اس منصب پر قائم رہنے دیا تھا۔ تاکہ جب چاہیں اتار دیں یا قتل کر ڈالیں۔

یہ دور ۳۳۲ھ سے ۴۴۷ھ تک رہا۔ جس میں قائم بامر اللہ تک پانچ خلیفہ گذرے۔

(۴) ۴۴۷ھ میں بنی بویہ کے بجائے آل سلجوق کی حکومت قائم ہو گئی جنہوں نے بغداد کو چھوڑ کر اپنا مرکز رے کو قرار دیا۔ یہ لوگ چونکہ سنی تھے اس وجہ سے خلیفہ عباسی کا احترام کرتے تھے۔ ان کے عہد میں جو ۵۹ھ تک امامت مقلدی سے لیکر متضنی تک خلیفہ ہوئے۔ جن کی حالت بہ نسبت خلفاء عہدِ یالمہ کے بہت بہتر رہی۔

(۵) سلاجقہ کے زوال کے بعد خلفاء عباسیہ ۶۶ سال تک آزاد رہے۔ اس دور میں انھوں نے کچھ قوت بھی پیدا کر لی۔ اور عملاً چند صوبوں پر حکومت

کرنے لگے۔ پندرہویں ہلا کوئے آکر آخری خلیفہ منستعصم کو قتل کر دیا۔ جس
خلافت بغداد کا چراغ گل ہو گیا۔

اسباب زوال

یہاں مناسب معلوم ہوتا ہے کہ ہم ان اسباب کو مختصراً بیان کر دیں
جن سے عباسیہ کا زوال ہوا۔

عصبیت دولت

دین اسلام نے عرب کے متفرق اور متخاصم قبائل میں ایک ایسی وحدت
اور اخوت پیدا کر دی تھی جس کی بدولت عدنانی، قحطانی، مضر، ربیع، قیس
کنانی وغیرہ سب بھائی بھائی بن گئے تھے اور ان کے پیش نظر بجز ایک عرض
رضائے الہی اور اعلاء کلمۃ الحق کے اور کوئی مقصد نہیں تھا۔ اسی متحدہ عربی عصبیت
اور قومیت سے خلفاء راشدین کے عہد میں اسلام کی شوکت قائم ہوئی۔ اور
اسی کی بدولت ایران، شام، مصر اور افریقہ وغیرہ فتح ہوئے۔

آل مروان کے عہد میں جیسا کہ ہم پہلے لکھ چکے ہیں عربوں میں پھر باہمی
تفریق پیدا ہونے لگی۔ اور رفتہ رفتہ ان میں زمانہ جاہلیت کی قبائلی عصبیت کا اثر آگیا
بادیود اس کے کہ آنحضرت صلی اللہ علیہ وسلم نے اس قسم کی جاہلانہ عصبیت کو
سخت ممنوع قرار دیا تھا۔ لیکن خلفاء بنی امیہ نے اپنے ذاتی اغراض کے لئے
اس آگ کو اور بھڑکا یا جس کا نتیجہ یہ ہوا کہ اسی کے شعلوں میں آپ جل اٹھے۔

بنی عباس نے جب بنی امیہ سے خلافت لینے کا قصد کیا تو انھوں نے عربی
عصبیت پر اعتماد نہیں کیا۔ کیونکہ اہل عرب کو ان کے خلاف اٹھانا ممکن نہ تھا

اس لئے کہ ان کی دولت خود عربوں کی دولت تھی۔ جس میں ان کو ہر قسم کی عزت اور عظمت حاصل تھی۔ علاوہ برین عربوں میں چونکہ قبائلی عصبیت پیدا ہو گئی تھی اس لئے اگر وہ ایک قبیلہ کو ان کے خلاف اٹھا بھی دیتے تو دوسرا قبیلہ مقاومت کے لئے کھڑا ہو جاتا۔ اور ان کے پاس کوئی ذریعہ ایسا نہ تھا جس سے متحدہ عرب کو اپنے ساتھ ملا سکتے۔ اس وجہ سے انھوں نے غیر عربی عناصر یعنی خراسانیوں۔ اور ایرانیوں کی طرف رخ کیا۔ اور مندرجہ ذیل دو سیلاب سے ان کو اس میں کامیابی کی امید نظر آئی۔

(۱) یہ قومیں ہمیشہ سے حکمران چلی آتی تھیں۔ اور اپنے اسلاف کے کارناموں کی عظیم الشان تاریخ رکھتی تھیں۔ اس وجہ سے عربوں کی حکومت ان پر گراں تھی اور اس میں وہ اپنی ذلت محسوس کرتی تھیں۔ لہذا ان کی عنصری عصبیت کو عربوں کے خلاف بھڑکا دینا آسان تھا۔

(۲) چونکہ یہ قومیں مسلمان ہو چکی تھیں اس لئے اہل بیت کی حمایت کے نام سے ان کے اندر بنی امیہ کے خلاف جوش پیدا کر دینا زیادہ مشکل نہ تھا۔ پہلا سبب عوام پر کارگر ہو سکتا تھا۔ اور دوسرا خواص پر جنکو آل محمد کی امت کی تلقین کر دی جائے چنانچہ اسی تدبیر سے بنی عباس نے اپنی خلافت قائم کی۔ مگر چونکہ یہ قومی قوت نہیں تھی اس وجہ سے ان کو یہ خطرہ تھا کہ کہیں یہ ہمارے ہاتھ سے اس دولت کو نکال کر دوسرے کو نہ دیدیں۔ یا اپنی تاریخی عظمت کے خیال سے خود سلطنت قائم کرنے کی فکر نہ کریں۔ اس لئے ایک عربی فوج بھیجی ان کے مقابلہ میں رکھی تاکہ اس توازن سے اپنی خلافت کو محفوظ رکھیں۔

یہی سبب تھا کہ اگرچہ ملکی وزارت اور فوجی امارت کے لئے وہ اپنے موالی میں سے نہایت معتد اور معتبر لوگوں کو چنتے تھے لیکن ہمیشہ ان کو شک اور شبہ کی نظر سے دیکھتے تھے۔ اور جس میں خفیف سے خفیف بھی انحراف کا اثر پاتے تھے فوراً اسکا خاتمہ کر دیتے تھے۔ چنانچہ ان کے اکثر وزراء اور امارا مقتول یا مجبوس ہوتے رہے۔ خود ابو مسلم جو ان کی خلافت کا بانی تھا اسی شک میں مارا گیا۔ اور منصور کے شبہ کے سامنے اس کی عظیم الشان خدمات کچھ کام نہ آئیں۔

بنی عباس کی خلافت قائم کر کے خراسانیوں میں اپنے قومی اقتدار کا احساں پیدا ہو گیا تھا چنانچہ ابو مسلم کے قتل پر ایک مجوسی رئیس سنباد نے انتقام لینے کے لئے بہت بڑی جمعیت فراہم کی جس سے خراسان میں ایک قومی جوش پیدا ہو گیا۔ مگر منصور نے بروقت جھپٹ کر بنو مراد عجمی ایک عربی سردار کو قباہل ربیعہ کے ساتھ بھیج دیا جس نے پہونچکر اس کا قلع قمع کر دیا۔ اور ساٹھ ہزار خراسانی قتل کئے۔ پھر اوندیہ بھی ابو مسلم کے خون کے مطالبہ کے لئے اٹھے۔ ان کا خاتمہ بھی ربیعہ کے نامی سردار معن بن زائدہ نے کیا۔

براکہ کے بارے میں بھی ہارون کو بھی شک ہو گیا تھا کہ یہ باطن میں علویہ کے طرفدار ہیں۔ اسی وجہ سے اس نے اس کو مٹا دیا۔

گو عربی امرا میں سے کسی ایک کے خلوص میں بھی ان کو شک کی گنجائش نہیں ملی لیکن تعجب یہ ہے کہ باوجود اس کے وزارت کے لئے کبھی ان میں سے کسی کو منتخب نہیں کیا۔ بلکہ ہمیشہ اپنے موالی کو وزیر بناتے رہے جسکی وجہ سے سلطنت میں دن بدن غیر عربی عنصر کا غلبہ ہوتا گیا۔

مامون کی کامیابی بھی چونکہ خراسانیوں ہی کے ذریعہ سے ہوئی تھی اس لئے اس کے عہد میں ان کا نفوذ بہت بڑھ گیا۔ اور عرب فوج سے خارج کر دیے گئے۔ اب سوائے خلیفہ اور زبان کے بغدادی خلافت تمام تر عجی ہو گئی۔

اس زمانہ میں ماوراء النہر سے ترکوں کے وفود اپنے رؤساء کے ساتھ آنے لگے۔ مامون اور معتمد نے ان کی بہت قدر دانی کی۔ اور فوج میں بھرنا شروع کر دیا۔ معتمد نے تو ہزاروں ترکی غلام خرید کر اپنے لشکر میں شامل کئے۔

بظاہر اس کی وجہ ترکوں کی شجاعت تھی جس نے ان خلفاء کو گردیدہ کر لیا تھا۔ لیکن حقیقت میں یہ توازن قوت کا سوال تھا۔ کیونکہ عربوں کو فوج سے نکالنے کے بعد خراسانیوں کے مقابل میں ایک جدید عنصر کی ضرورت تھی جو ان کے غلبہ سے خلافت کو محفوظ رکھے۔

مگر اس کا نتیجہ اور بھی برا ہوا۔ کیونکہ یہ جدید عنصر اس قدر غلبہ پا گیا کہ خود خلفاء کی گردنیں ان کے قبضہ میں آ گئیں۔ جس پر چاہتے تھے تخت نشین کرتے تھے اور جس کو چاہتے تھے معزول۔ ان میں سے بعض بعض رؤساء اور شاہزادے خود اپنی سلطنت اور ریاست کے منصوبے باندھنے لگے اور بہت ممکن تھا۔ کہ کامیاب ہو جاتے۔ مگر ان کے اغراض متضاد نہ تھے۔ اس لئے خلافت قائم رہ گئی۔ چنانچہ افسین بن حیدر بن کاؤس معتمد کے سپہ سالار نے جو اشروسنہ کے بادشاہ کا بیٹا تھا۔ جب ترکی سلطنت قائم کرنے کا داعیہ کیا تھا تو خود ترکی امراء نے خلیفہ سے اس کی مخبری کی تھی۔

ان کے غلبہ کا اثر یہ ہوا کہ خلیفہ عباسی ان کے ہاتھ میں کٹھ پتلی ہو گیا۔ او

اس کی ساری عزت اور عظمت دلوں سے جاتی رہی۔ امرا و ولایات نے یہ خیال کر کے کہ کیا ہم ان ترکی غلاموں سے بھی کم ہیں جو خلیفہ اور خلافت پر مسلط ہو گئے ہیں اپنی اپنی خود مختاری کا اعلان کرنا شروع کیا۔ خلیفہ کسی سے مقابلہ کی طاقت نہیں رکھتا تھا۔ رہے ترک۔ وہ خلیفہ پر قابو رکھتے تھے اور اسی کو اپنی غرض کے لئے کافی سمجھتے تھے۔ اس لئے ان کو اس کی پرواہ بھی نہ تھی کہ وہ کسی سے جا کر جنگ کریں۔

میتغلبین امرا آپس میں جنگ جہال اور معرکہ آرائیاں کرتے تھے۔ جو غالب آجاتا تھا وہ خلیفہ کو تحفے اور ہدیے بھیجتا تھا۔ اس کے عوض میں خلیفہ اس کے نام ولایت کا فرمان لکھ دیتا تھا۔ تاکہ اس کا خطبہ اور سکہ باقی رہ جائے ان میں سے بعض بعض ایسے بھی ہوئے جنہوں نے ارادے کئے کہ دار الخلافہ پر متولی ہو جائیں جیسے یعقوب بن لیث صفار۔ اگر موفق نے جو خلیفہ معتمد کا بھائی تھا۔ اپنی بسالت اور شجاعت سے اس کو نہ روکا ہوتا تو یقیناً وہ بغداد کو لے لیتا۔ لیکن جب ملافت کی اصلی قوت یعنی قومی عصبيت مفقود تھی تو وہ کتبک اس کو روک سکتی تھی۔ آخر بنی بویہ وہاں آ گئے۔ ترکوں کو مغلوب کر کے قبضہ کر لیا۔ او خلیفہ کو محض نام کے لئے باقی رہنے دیا۔

پانچویں صدی میں مشرق سے ترکمانی غزائے جن کا سردار سلجوق تھا۔ اس جماعت نے سلطنت قائم کر کے بنی بویہ کی حکومت کو مٹا کر خلیفہ کو اپنی حمایت میں لے لیا۔ تھوڑے دنوں کے بعد وہی خانہ جنگی کا مرض انہیں بھی پیدا ہوا۔ اور ان کی سلطنت بھی فنا ہو گئی۔

علویہ

دوسرا سبب یہ ہوا کہ ان کے بنی اعام علویہ جو پہلے ہی سے اپنی امامت کی تبلیغ کر رہے تھے ان کے زبردست رقیب اور حریف بن گئے۔

آنحضرت صلی اللہ علیہ وسلم کی محبت اور تعظیم کی وجہ سے اہل بیت نبوت کا جو وقار جمہور اہل اسلام کے دلوں میں تھا اس کے لحاظ سے انکو یہ زیادہ مرغوب تھا کہ خلافت اسی خاندان میں رہے۔ یہی وجہ تھی کہ صدر اول میں امامت کی دعوت نے بڑی کامیابی حاصل کی۔ اور عوام الناس کثیر تعداد میں اہلیت کے طردار ہو گئے جن کو لے کر علویہ بار بار خلافت کی کوشش کے لئے اٹھنے لگے۔ امام حسینؑ۔ امام زید پھر ان کے بیٹے کیجئے۔ لیکن ناکامیاب رہے۔

ان کے بعد عباسیہ نے اس راستہ میں قدم رکھا۔ اور اپنی دانشمندی اور تدبیر سے منزل مقصود پر پہنچ گئے۔ یعنی بنی امیہ کا تخت الٹ کر اپنی خلافت قائم کر لی۔ اس پر علویہ کی غیرت حرکت میں آئی۔ اور وہ مخالفت پر آمادہ ہوئے۔

بنی عباس اس امر کو اچھی طرح جانتے تھے کہ جمہور کا میلان طبع بہ نسبت ہمارے ان کی طرف زیادہ ہے۔ اور قرب رسول جس کی بنیاد پر ہم نے خلافت حاصل کی ہے اس میں نکار تباہی ہم سے بڑھ کر ہے۔ اس لئے ان کی طرف سے جو خصم سلطنت میں پڑے گا اس کا بند کرنا آسان نہ ہوگا۔ اسی وجہ سے انھوں نے مدینہ کی جو علویہ کامرکز تھا مخفی طور پر نہایت شدید نگرانی شروع کی۔ اور ان میں سے جو ممتاز افراد تھے ان کے اعمال و اشغال کی نگہداشت کرنے لگے۔

سفاح جب حج کو گیا تو تالیف قلوب کے لئے علویین کو بلا کر عطیوں اور بخششوں سے

مالا مال کر دیا۔ تاکہ وہ بنی امیہ کے مقابلہ میں بنی عباس کی خلافت کو غنیمت سمجھ کر ان کے شکر گزار ہوں۔ اور اپنی خلافت قائم کرنے کا خیال نہ کریں۔ لیکن ان احسان سے ان کے جذبہ بغیرت میں اور ترقی ہو گئی۔ اور اپنے ضائع شدہ حق کا احساس زیادہ بڑھ گیا۔ کیونکہ یہ انسان کی فطرت ہے کہ وہ جس چیز کو اپنا حق سمجھتا ہے اس کو اگر کوئی غیر لے لے تو اس قدر جوش میں نہیں آتا جس قدر کہ اقرباء کے غضب پر۔ خاص کر ایسی حالت میں جبکہ وہ یہ بھی دیکھتا ہو کہ اس کے حاصل کرنے کے لئے مددگار مل سکتے ہیں۔

چنانچہ ربیع پہلے محمد بن عبداللہ نے جو نفیس زکیہ کے لقب سے مشہور تھے مدینہ میں اور ان کے بھائی ابراہیم نے بصرہ میں بنی عباس کے مقابلہ میں خروج کیا۔ اہل خراسان بھی ان کے قیام کے منتظر تھے۔ لیکن منصوبہ اس طرف کے راستے بند کرادیئے۔ اور اپنی تدبیر و شجاعت سے اس مہم کو کو بہت جلد سر کر لیا۔ ورنہ یقیناً خلافت متزلزل ہو جاتی۔

اب عباسیوں کے شکوک علویہ کی طرف سے اور بھی بڑھ گئے۔ انھوں نے شیعیت کے عقیدہ کو بھی جو ان کی تبلیغ کا جزد تھا چھوڑ دیا۔ اور یحییٰ بنی حضرت ابوبکر و عمر کو حضرت علی سے افضل ماننے لگے۔ نیز علویین کی سخت نگرانی شروع کی۔ اور ان کے اوپر بہت سی پابندیاں لگا دیں۔ جنکی وجہ سے وہ تنگ آ گئے۔ پرندے کی طرح اپنے آپ کو قفس میں محبوس دیکھ کر پھر ایک بار کوشش کا ارادہ کیا۔ اور حسین بن علی بن حسن ثلث ۱۶۹ھ میں ایک جماعت کو لیکر اٹھے۔ لیکن کامیاب نہ ہو سکے۔ اور مکہ کے متصل مقام فح میں بنی عباس سے

شکست کھا کر مقتول ہوئے۔

اس جنگ سے دوا دمی اور یس او یحیے جو نفس زکیہ کے بھائی تھے۔ بچ کر نکل گئے۔ اور یس مصر اور شمالی افریقہ سے گزر کر مغرب اقصیٰ میں پہنچے۔ وہاں انھوں نے سلطنت قائم کر لی۔ یحیے بلاد ولیم میں چلے گئے مگر بوجہ قرب دار الخلاذ کے ان کا منصوبہ پورا نہ ہو سکا۔ اور بغداد میں لا کر زیرِ راست رکھے گئے۔

ان واقعات میں خلفاء عباسیہ کے اوپر یہ امر بھی ظاہر ہو گیا کہ ان کے خاص موالی میں سے بعض لوگ بہ نسبت ان کے علویہ کے زیادہ ہوا خواہ ہیں کیونکہ برید مصر پر ان کا مولیٰ واضح متعین تھا۔ اس نے باوجود ہارون کے حکم کے جان بوجھ کر اور یس کو گرفتار نہیں کیا۔ بلکہ ان کے گزرنے میں آسانیاں پیدا کیں۔ اسی طرح جعفر برکی ہارون کے پروردہ خاص اور عزیز ترین وزیر نے اس کی منشاء کے خلاف کچلے کو چھوڑ دیا۔ اس لئے ہارون نے ان لوگوں کی تربیت شروع کی جو علویہ کے مخالف ہوں یا کم سے کم ان کے دلدادہ نہ ہوں۔ وہ جس امیر یا وزیر کی نسبت سنتا تھا کہ آل علی میں سے کسی کی طرف میلان رکھتا ہے اس کو سزا دیتا تھا۔ امام موسیٰ کاظم بن جعفر صادق کو مدینہ سے بغداد میں لا کر خاص اپنی نگرانی میں رکھا تھا۔

مراقش میں دولت اور یسی قائم ہو جانے کے بعد وہاں کے باشندے عباسی خلافت کی اطاعت سے نکل گئے۔ اور ہارون کو اس خیال سے کہ یہ از دیگر افریقی قوموں میں نہ پھیلنے پائے قیصران میں غالبہ کی ایک سہ صدی

ریاست قائم کرنی پڑی۔

باوجود اس کی ان تمام احتیاطوں کے جب مامون خلیفہ ہوا۔ تو اس نے دیکھا کہ دولت عباسیہ ہر طرف سے علویہ کے خطرات سے گھری ہوئی ہے۔ خود عباسی امراء اور موالی کے قلوب ان کی طرف مائل ہیں۔ اس وجہ سے اس کو مدارات کرنی پڑی۔ اور اس نے اپنے وزیر فضل بن سہل کے مشورہ سے شیعہ کے امام شہم علی رضا کی ولیعہدی کا فرمان لکھا۔ لیکن اس سے کچھ فائدہ نہ ہوا۔ کیونکہ اگر کبیر طرف امامیہ خوش ہوئے تو دوسری طرف بنی عباس مخالف ہو گئے۔ اور انھوں نے بغداد میں اس کے خلع کا اعلان کر کے اس کے چچا ابراہیم کو خلیفہ بنالیا۔

اس درطہ سے نکلنے کے لئے آخر کار مامون نے جلد سے وزیر ابن سہل کو قتل کرایا۔ اس کے بعد ہی امام علی رضا وفات پا گئے جس کا الزام بھی بعض مورخ مامون ہی پر رکھتے ہیں۔ لیکن بجز قرآن کے کوئی دلیل پیش نہیں کرتے۔

بغداد میں آجانے کے بعد بھی مامون علویہ کی محبت اور اپنی شیعیت کا اظہار کرتا رہا۔ مگر انہیں سے جب کوئی سراٹھاتا تھا تو اس کے ساتھ وہی سلوک کرتا تھا جو اس کے اسلاف نے کیا تھا۔ یہاں تک کہ عین کی بغاوت کے بعد ان کا اپنے دربار میں آنا بھی بند کر دیا۔ ہار دن کی طرح شیعہ سے اپنی سلطنت کی حفاظت کے لئے مجبوراً اس کو بھی دولت زیادہ بطور درمیانی ریاست کے قائم کرنی پڑی۔

علویہ کے ساتھ خلفاء عباسیہ کا یکساں طرز عمل نہیں رہا۔ متوکل اس قدر

سخت تھا کہ وہ سر دربار ان کی بلکہ خود حضرت علی کی مذمت کیا کرتا تھا۔ اور اسی قسم کے لوگوں کو پسند کرتا تھا۔

مستعین کے عہد میں حسن بن زید نے طبرستان میں دولت زید
 قائم کر لی۔ بنی عباس ان کے استیصال سے عاجز رہے۔ اب علویہ کی طرف سے
 یہ تیسرا رخہ دولت عباسی میں پڑ گیا۔ اور مشرق و مغرب ہر طرف سے
 ان کے خطرات محیط ہو گئے۔ جس کی وجہ سے وہ نگاہیں بھی اٹھ گئیں جو
 اب تک دین و حیا کی وجہ سے سچی تھیں چنانچہ دعوت امامت کا نظام
 مرتب کر کے علویہ نے دولت عباسی کے قلب پر حملہ کا سامان کیا اور قرامطہ
 کے ہاتھوں جو ان کے دعاۃ تھے اس خلافت کو ایسا مستزل کر دیا کہ یہ اپنے
 تمام فرائض سے عاجز ہو گئی۔ اور وہ شورشیں اور خوریزیاں ہوئیں۔ جو
 عالم اسلامی کے خواب و خیال میں بھی نہ آئی تھیں۔

اسی اثناء میں بغداد پر بنی بویہ کا قبضہ ہو گیا جو شیعہ تھے۔ انھوں نے اس مذہب کے
 رسوم وہاں رائج کئے اور خلافت عباسیہ کا دینی اثر بہت کچھ مٹا دیا۔

ان کے بعد ہی فاطمیہ نے افریقہ پر قبضہ کر لیا۔ پھر مصر شام۔ حجاز اور یمن
 تک تسلط بڑھا لیا۔ بسا بے سری نے ایک سال تک خود بغداد کے منبر پر
 فاطمی خطبہ جاری رکھا۔ عباسی ان کی مقاومت سے عاجز ہو کر ان کے نسب
 پر طعن کرنے لگے۔ ایک محضرتیار کر کے شائع کیا کہ خلفاء مصر نسباً فاطمی ہیں
 بلکہ عبیدی ہیں۔ لیکن اس سے کیا کام چل سکتا تھا۔

چھٹی صدی ہجری کے ادائل میں فاطمی خلافت کی تحریک سے باطنی

جماعت شام اور فارس میں پھیل گئی جنہوں نے خوزیری کو اپنا مشغلہ بنالیا
 امر اور وزراء کے علاوہ خود خلفاء بنی عباس ان کی دستبرد سے محفوظ رہ سکے فریقین
 میں یہ نزاع برابر قائم رہی۔ یہاں تک کہ سلطان صلاح الدین یوسف ایوبی
 فاتح جنگ صلیبی کے زمانہ میں مصر سے خلافت فاطمیہ منقرض ہو گئی۔ اور وہاں
 عباسی خطبہ پڑھا جانے لگا۔ لیکن بغداد میں اسی ناگوار جھگڑے میں ابن علقمی
 وزیر نے ہلاکو کو بلا کر خلافت عباسیہ کا خاتمہ کر دیا۔

الغرض پہلے خلیفہ عباسی سفاح سے لیکر آخری خلیفہ مستعصم تک علویہ
 کی منافست کا سلسلہ برابر قائم رہا۔ جس کی وجہ سے کمزور ہوتے ہوتے یہ خلافت
 آخر مٹ گئی۔ اور حریفوں کے قلب کو تشفی ہوئی۔

بدعہدی

وفاء عہد اہل عرب کا نمایاں خلق تھا۔ جبیر وہ زمانہ جاہلیت سے اپنے
 اشعار میں فخر کرتے چلے آتے تھے۔ اسلام نے اس کو اور بھی موگد اور پختہ بنا دیا۔
 خلفاء راشدین کی تاریخ میں کہیں عہد شکنی کا نام و نشان بھی نظر نہیں آتا۔ بنی امیہ کی
 تقریباً صد سالہ حکومت میں صرف خلیفہ عبد الملک سے ایک بدعہدی ہو گئی کہ
 اس نے سعید بن العاص کو امان دینے کے بعد قتل کر ڈالا۔ چنانچہ اسپر بڑی
 واویلا ہوئی۔ اور یہ مسلمانوں کی پہلی بے وفائی قرار دی گئی۔ خود عبد الملک نے
 ایک عربی شیخ سے پوچھا کہ میں نے جو سعید کو قتل کر دیا۔ اس کی بابت تمہارا
 کیا خیال ہے۔ اس نے کہا کہ کاش اس کے بعد تم زندہ رہتے۔ عبد الملک نے
 کہا کہ میں تو زندہ ہوں۔ بولا کہ بے اعتمادی کی زندگی کما۔

مگر خلفاء عباسیہ نے جنہوں نے عربی عنصر پر اپنی خلافت کی بنیاد رکھی تھی بدعہدی کو اپنا شیوہ بنا لیا۔ اور آغاز سے لے کر خاتمہ تک ان کے نزدیک پیمان کی کوئی قیمت نہیں تھی۔

منصور نے سفاح کی زندگی ہی میں ابن ہبیرہ کو قطعی امان دیدینے کے بعد جس میں کسی جیلہ کی گنجائش نہیں تھی ابو مسلم کے اشارہ پر قتل کر دیا۔ پھر اسی کا اعادہ خود ابو مسلم کے ساتھ کیا۔ اپنے چچا عبد اللہ کو امان دیکر بلایا اور قید کر دیا۔ چنانچہ نفسِ کبیرہ کو جب اپنے خط میں امان دی تو انہوں نے طنزاً لکھا کہ تم نے مجھے کوئی امان دی ہے۔ ابن ہبیرہ والی۔ یا وہ جو ابو مسلم یا اپنے عم محترم عبداللہ کو دی تھی۔

حقیقت یہ ہے کہ اس شخص کے لئے جو رسول اللہ صلی اللہ علیہ وسلم کے جانشین ہونے کا دعوے رکھتا ہو اس سے بڑھکر اور کیا شرم کی بات ہو سکتی ہے کہ اس کی بدعہدی کی وجہ سے کوئی اس پر اعتماد نہ کرے۔

ان مثالوں کا اثر یہ ہوا کہ خلفاء عباسیہ کو پیمان شکنی کی جرأت ہو گئی۔ خود ان کے اسلاف جو عہد نامے لکھ جاتے تھے وہ ان کو رد کر دیتے تھے۔ اور اپنی اس باطل کارروائی کو حق کے پردہ میں چھپانا چاہتے تھے۔

سفاح نے منصور اور اسکے بعد عیسیٰ بن موسیٰ کو ولیعہد بنایا تھا۔ منصور نے اپنے زمانہ میں اس پر اپنے بیٹے مہدی کو مقدم کیا۔ اور اس کو جائز بنانے کے لئے عیسیٰ سے رضامندی لکھوائی۔ لیکن یہ شہادت تالیخ دیتی ہے کہ اس رضامندی کے لئے کس قدر سختیاں اور دھمکیاں کام میں لائی گئیں۔ یہاں تک کہ اس غریب

کو زہر کا پیالہ بھی دیا گیا۔ لیکن سخت جان تھا بچ گیا۔ عیسے کے اشعار سے جو اس نے اس واقعہ کے متعلق لکھے ہیں یہ صاف کھل جاتا ہے کہ اگر وہ امت کی مصلحت کو پیش نظر نہ رکھتا تو عظیم الشان فتنہ کھڑا کر دیتا۔

منصور کے بعد مہدی نے بھی اس کے ساتھ یہی سلوک کیا۔ اور جب رخصتا مندی لکھوا کر اس کو یک قلم ولی عہدی سے خارج کر دیا۔

پھر امین نے مامون کے ساتھ اسی قسم کی بد عہدی کی جس کی بدولت وہ خونی معرکے پیش آئے جو نہ صرف امین بلکہ لاکھوں افراد امت اور نصف بغداد کی تباہی کا باعث ہوئے۔

جب خلفاء کا یہ شیوہ تھا تو ظاہر ہے کہ وزراء اور امراء وغیرہ اس سے متاثر ہوئے۔ بغیر کیسے رہ سکتے۔ ان کی نظروں میں بھی عہد کی کوئی وقعت نہیں رہ گئی اور ان معاملات میں وہ بھی خلفاء کا ساتھ دینے لگے چنانچہ ہارون نے یحییٰ کو امان دینے کے بعد جب ستر دکرنا چاہا تو بعض علماء وقت نے اس کی خواہش کے مطابق فتوے دیدیے۔

ان بے وفائیوں کا اثر یہ ہوا کہ خلفاء پر اعتماد نہیں رہا۔ اور ارکان سلطنت اور امراء کا خلوص جاتا رہا جس سے امت پر مصائب آئے۔ اور خلافت کو روز بروز زوال ہوتا گیا۔

یہ تین اصولی اسباب ہیں جو خلافت عباسیہ کے زوال کا باعث ہوئے۔ ان کے علاوہ جزئی اسباب بہت سے ہیں جن میں اس تاریخ کو بڑھ کر اخذ کئے جاسکتے ہیں۔

تہام شہد

یاد رکھنے کی بات

مشہور مصنفین اردو و مثلاً مرزا غالب، خواجہ حالی، علامہ شبلی، مولانا آزاد، مولانا ندیر احمد، مولوی ذکا اللہ، مولانا شرر مرحومین وغیرہ اور علامہ سراقبال، مولانا سید سلیمان، مولانا عبدالسلام ندوی، مولانا عبدالحق، ڈاکٹر سید عابد حسین، مولانا اسلم جیرا چوری، خواجہ حسن نظامی، منشی پریم چندر، سدرشن وغیرہ اور اردو کی تقریباً تمام مصنفین کی بنیاد پانچ تصانیف و تراجم شریعت کا ویائی برلین (جرمنی)

اور

مضامین شبلی
مولانا شبلی نعمانی مرحوم کی مضامین
کی اشاعت کا سلسلہ دار مصنفین نے
شروع کیا ہے۔ اب تک مندرجہ ذیل
دو حصے شائع ہوئے ہیں۔
حصہ اول - قیمت ۵ روپے
حصہ دوم - قیمت ۱۲ روپے

ہندوستان کے
دارالاشاعتوں
کی جملہ کتابیں
ہمارے یہاں
موجود رہتی ہیں۔

چلنے کا پتہ

نور اللغات (مکمل)،
یہ مشہور و معروف لغت ہے جس کی
پہلی جلد نو برس پہلے میں طبع ہوئی
تھی اور آخری یعنی چوتھی جلد فروری
۱۹۳۱ء میں شائع ہوئی ہے۔ یہ لغت
جدید لغت نویسی کا اہل پر ترتیب
دی گئی ہے۔ قیمت ہر جلد ۱۲ روپے

مکتبہ جامعہ - قرولباغ - حلی

تفہیم مولانا حافظ محمد اسلم صاحب جبراج پور می

تاریخ الامت - ابتدائے اسلام تک مکمل مستند سلسل اور مربوط تاریخ جو نہایت تحقیق کے ساتھ سلیس اور صاف اردو زبان میں لکھی گئی ہے اور اپنی خوبیوں کی وجہ سے قومی تعلیمی نصاب میں داخل اور ملک میں مقبول ہو چکی ہے۔ اب تک اس کے سات حصے تیار ہوئے ہیں۔

حصہ اول - سیرۃ الرسول	قیمت	۱۰
دوم - خلافت راشدہ	"	۱۰
سوم - خلافت نبی امیہ	"	۱۰
چہارم - خلافت عباسیہ	"	۱۰
پنجم - عباسیہ بغداد	"	۱۰
ششم - عباسیہ مصر	"	۱۰
ہفتم - آل عثمان	"	۱۰

تاریخ القرآن - قرآن مجید کے ابتدائے نزول سے آج تک کے تاریخی حالات اور مفید معلومات - ۱۰
 سیرۃ عمرو بن عاصؓ - نامور صحابی فاتح مصر و طرابلس کے حالات اور مجاہدانہ کارنامے ... ۱۰
 تاریخ نجد - اردو زبان میں نجد و ہائیہ اور آل سعود کی سب سے پہلی مستند اور صحیح تاریخ ... ۱۰
 حیات حافظ - خواجہ حافظ شیرازی کی دلکش سوانح عمری - ان کی شاعری پر بحث اور تاریخی فائیں ... ۱۰
 حیات حامی - فارسی کے نامور شاعر مولانا عبد الرحمن جامی کو حالات اور ان کی تصانیف پر تبصرہ ... ۱۰
 الوارثۃ فی الاسلام - فن وراثت میں مولانا کا بے نظیر مجتہدانہ کارنامہ (دربان عربی) ... ۱۰
 محبوب الاث - مسئلہ ہذا کی ناقابل انکار دلائل سے تردید ... ۱۰
 جواہر ملیہ - مولانا کی دس بے نظیر تاریخی دلی نظموں کا مجموعہ جو درس میں داخل ہو ... ۱۰

ملنے کا پتہ - مکتبہ جامعہ ملیہ اسلامیہ دہلی

(مطبوعہ جامعہ ملیہ پریس دہلی)